

سريزه

افغانستان که د صنعت او اقتصاد په لحاظ د نړۍ د وروسته پاتې هيوادو په کتار کې درېږي، خو د معنويت په نړۍ کې يې ستر وياړونه په برخه شوي دي. افغانستان د استعمار پر ضد مبارزه کې د آسيا، افريقا او لاتيني امريکا د اولسونو لپاره لوړ مثال گڼل کېږي. د افغانستان خلکو تل په گډه د خپلې خاورې دفاع کړې؛ ددې هيواد اوسيدونکو تل د هيواد د يووالي تضمين کړی دی. افغانانو له استعماري هيوادونو څخه ډير زيانونه ليدلي. په افغانستان کې د اسلام د مبارک دين د خپرېدو پر مهال د افغانستان وضعیت ډير گډوډ او په مادي او معنوي لحاظ د ټولنيز کړکيچ سره مخامخ و. ددين له پلوه چې د يوې ټولنې د يووالي ستر ضامن دی، دلته دوه مختلف دينونه لکه زردشتي او بودايي دينونو رواج درلود. په ختيځې سيمې کې بودايي دين او د بلخ شاوخوا سيمو کې زردشتي دين پيروان درلودل، خو له دې سره سره لرغونی افغانستان يا لرغونې اريانا له اسلام څخه مخکې د ځانگړي جغرافيايي موقعيت او طبعي جوړښت له امله د عظمت او شوکت خاوند و. افغانستان د ويدي او اوستايي مدنيتونو ټاټوبی گڼل کېږي.

د تاريخ او جغرافيايي پوهانو افغانستان د ځواکونو د تگ او راتگ ستراتيژيک پل، د ورېښمو د لارې د تقاطع ځای، د هند د دروازې، د اسلامي نړۍ د ختيځې دروازې، د تمدنونو څلور لارې، د نړيوالې سوداگرۍ د لوی لارې په نومونو سره نومولی دی. ځينو افغانستان له ۵۴۵ ق م څخه تر ۱۸۱۵ ميلادي پورې د هند په خاوره باندې د يرغلگرو د ټوپ د تختې او پل په نوم پيژندلی دی. د ورېښمو کومه لار چې اوس د بېلابېلو هېوادونو، رېښو، لارو، ټولنيزو، اقتصادي، سياسي، کلتوري، ګريزو قافلو به پرې تگ راتګ کاوه. خو دغو ځانگړتياو له ځانه سره د وينو ډکې پيښې او کړکيچونه هم لرل.

افغانستان د اسلام د مبارک دين د رارسيدو پرمهال يو ستر ټولنيز انقلاب ته اړتيا درلوده، ترڅو وکولای شي چې ټولې اخلاقي ناوړتيا، سياسي او مذهبي اختلافات، مادي او معنوي اختلافونه او توپيرونه له مينځه يوسي او پر ځای يې په هيواد کې د ژونديو واحد روح رامینځته کړي. سره له دې چې د دغسې يو انقلاب د رامینځته کېدو زمينه برابره وه، خو يې لا محرک نه و پيدا شوی. په دغسې شرايطو کې يوازې د اسلام سپېڅلي دين وکولای شول چې افغانستان کې دغه درنده دنده ترسره کړي.

سره له دې چې ددې نوي دين له خپرېدو سره ددې ملت جنگياليو هم ډير مخالفت وښود او د پرمختگ په مخکې يې ورته خنډونه رامينځته کول، بيا هم د اسلام خپرونکيو په يوه لاس کې توره او په بل کې وعظ او تبليغ نيولي وو. د افغانستان خلک په دې ډول او اسانه لار د دين منلو ته تيار نه وو. له همدې امله په افغانستان کې د اسلام خپرېدو نهه پيرې او تر دې ډير وخت واخېست، خو د اسلام د سپيڅلي دين په راتلو سره په دې هيواد کې د يووالي، ترقي او خوشحالي نوې ساه وچليده.

کله چې افغانستان ته لومړی ځل د هجرت په ۲۲ کال اسلامي لښکرې راغلې. وروسته دوی د راشدينو خلفاو او اموي او عباسي خلفاو د خلافت پرمهال افغانستان ته د مشهورو قوماندانو تر مشرۍ لاندې اسلامي لښکرې راوليرلې. دوی د افغانستان ځينې سيمې فتح کړې، مگر د ټول افغانستان په فتح کولو بريالي نشول. د اسلامي لښکرو جگړې تر هغه وخته پورې ادامه درلوده، ترڅو په ۲۰۷ هـ ق کال د طاهر پوښنجنې په مشرۍ د لومړي ځل لپاره افغانانو د خپلواک اسلامي دولت بنسټ کېښود. له طاهر پوښنجنې وروسته د هغه د کورنۍ واکمنانو د اسلام د مقدس دين په خپرېدا کې پوره ونډه واخېسته او د نويو پيړيو په تاريخ کې يې د افغانستان د مستقل دولت بنسټ کېښود، چې له طاهريانو وروسته صفاريانو، سامانيانو، غزنويانو او غوريانو په ټول افغانستان کې د اسلام مقدس دين خپور کړ.

غزنويانو په ځانگړي ډول سلطان محمود غزنوي د هند په ډيرو سيمو کې د اسلام مقدس دين خپور کړ. له دوی وروسته غوريانو د هغو فتوحات تعقيب او په هند کې يې د مسلمانانو په پياوړتيا او د جوماتونو په جوړولو کې د پام وړ ونډه واخېسته. غزنويانو او غوريانو له غزني او غور څخه دغه لوی اسلامي امپراطور اداره کولې، چې د دوی د واکمنۍ او خدمتونو بيلگې اوس هم په هند کې تر سترگو کېږي.

د غزني ښار ښکلی تاريخي ودانۍ چې د غزنويانو د واکمنۍ پرمهال جوړې شوې وې. خو د هيواد دغو ټولو تاريخي ودانيو او اسلامي فرهنگ د چنگيز خان د وحشيانه يرغل پرمهال ډير زيان وليد او ډيرې ودانۍ په ټول افغانستان کې له مينځه ولاړې. په دغه درسي کتاب کې ياد موضوعات د امکان تر بريده توضيح شوي دي. يوه يادونه کوم هغه دا چې په دې کتاب کې د هجري قمري نيټو څخه گټه اخېستل شوی ده، او په عنوانونو کې د هجري قمري ترڅنگ هجري شمسي او زيږديزه (ميلادي) هم کارول شوي دي. دغه تاريخي دوره د افغانستان په تاريخ کې ځانگړی ځای لري.

لومړی څپرکی

د طاهریانو دولت

پیلېزه

د افغانستان خلکو تل د ازادۍ لپاره قربانۍ ورکړي او د نړۍ ستر استعماري دولتونه یې په خپلو موخو کې ناکام کړي دي. په افغانستان کې د اسلام د مقدس دین له څپرېدو وروسته امویانو او عباسیانو د اختلاف پر مهال د افغانستان خلکو د ابو مسلم خراساني په لارښوونه د امویانو د واکمنۍ په سقوط او د عباسیانو واک ته رسولو کې د پام وړ ونډه درلوده، خو د عباسي دولت خلیفه ابو جعفر منصور د ابو مسلم د خدمت په مقابل کې په ډېرې ناروا سره هغه شهید کړ او د افغانانو قربانۍ ته یې ارزښت ور نه کړ.

د هارون الرشید له مړینې وروسته چې کله امین الرشید ځان خلیفه او وروسته یې زوی ولیعهد وټاکه، مامون الرشید د هغه مخالفت وکړ او ځان یې په مروه کې د خلیفه په توګه اعلان کړ. کله چې امین الرشید خپل پوځ د مامون د رعیت کولو لپاره راولېږه، مامون خپل پوځ د هغوي مقابلي ته واستوه او طاهر پوشنجي وټوانید چې د امین لښکرو ته ماتې ورکړي، مامون یې واک ته ورساوه خو کله چې

مامون الرشید له افغانستان څخه بغداد ته د خلافت پلازمېنه انتقال کړه؛ طاهر یې د خراسان د حاکم په توګه مقرر کړ، خو طاهر پوښنګي د نورو افغاني رهبرانو په څېر د هیواد د آزادۍ په فکر کې و. ده له دوو کالو وروسته افغانستان کې خپلواک اسلامي دولت اعلان کړ او د مامون نوم یې له خطبې څخه وغورځاوه او د بغداد خليفه مامون الرشید ته د طاهر په څېر شخصیت د زغملو وړ نه وو. د خپلو هغو مامورینو په لاس چې طاهر پوښنګي سره به یې په اداره کې کار کاوه زهر ورکړل، طاهر یې شهید کړ خو نوموړې د یوې ورځې حکومت په بهیر کې د خپلواک دولت بنسټ کېښود، وروسته یې زوی طلحه پاچا شو چې مامون دمجبوریت له مخې د هغه واکمني په رسمیت وپېژنده او په راتلونکې کې یې د خپلواک اسلامي دولتونو جوړېدو لپاره زمینه برابره کړه.

۱.۱. په افغانستان کې د ۹-۱۳ ز پېړۍ پورې د خراساني دولتونو جوړېدل

طاهر پوښنګي د حسین پوښنګي زوی د طاهري دولت بنسټ اېښودونکی په ۸۲۰ ز کال له بغداد څخه افغانستان ته راغی. په ۸۲۲ ز کال یې په افغانستان کې د خپلواک اسلامي دولت بنسټ کېښود او د عباسي خليفه مامون الرشید نوم یې له خطبې څخه لیرې کړ، د افغانستان د ولایتونو د مسلمان شویو افغانانو تر مینځ یې مرکزیت ټینګ کړ، له طاهر پوښنګي وروسته په ۸۲۲ ز کال د هغه زوی طلحه پاچا شو، له طلحه وروسته د هغه ورور عبدالله، له عبدالله وروسته د هغه زوی دویم طلحه او ددې کورنۍ وروستی پاچا محمد، د دویم طاهر زوی پاچا شو، چې نوموړی د خپلو نیکونو برخلاف یو بې کفایت او عیاش شخص و، چې د طاهریانو د سقوط زمینه یې برابره او د یعقوب لیث صفاري له خوا نوموړي بندي شو او د طاهریانو واکمني پای ته ورسیده. د طاهریانو دوره په افغانستان کې د علم او ادب پالنې دوره وه، دوی د خلکو د باور وړ وګرځیدل (۲۷: ۹۷).

د طاهریانو د واکمنۍ پر مهال افغانستان په دوو برخو یعنې اسلامي او غیر اسلامي باندې وېشل شوی وو، خو یعقوب لیث صفاري ټولو مخالفینو ته ماتې ورکړه. د کندهار، هرات او کابل تر نیولو او د خوارجو د مشر له وژلو وروسته یې په افغانستان کې یو مرکزیت جوړ کړ او د ایران ځینې برخې لکه شیراز یې په ۸۶۸ ز کال ونیولې او په ۸۷۱ ز کال یې د کابل شاه زوی او د برهمن شاهي لړۍ وروستی پاچا یې د زابلستان په جګړه کې ونیو. یعقوب لیث صفاري هڅه کوله چې ایران هم له عربو څخه ازاد کړي نو یې د جوزجان له نیولو وروسته د عباسي دولت والي محمد بن واصل ته په ۸۷۴ ز. کال ماتې ورکړه او ایران یې د خپلې واکمنۍ یوه برخه وګرځوله، یعقوب لیث په افغانستان کې د عربو

واکمنی پر ضد ولاړ شخص و ، په تیره بیا له عباسي دولت څخه یې ډېره کرکه در لوده ځکه یعقوب لېث تل د سفاح وزیر ابو سلمه د ابومسلم خراساني شهادت او برمکي بلخي او سهل سرخسي- د کورنیو له مینځه وړل یا دول چې د عباسیانو له خوا تر سره شوي وو ، او دا یې د عباسي دولت د غدر او خیانت یوه بېلگه ګڼله (۲۷: ۱۰۳).

کله چې افغانستان کې طاهري دولت واک ته ورسید، د شمالي او لويديځ افغانستان د مسلمان شویو سیمو ترمینځ یو مرکزیت پیدا شو او هم ددې ځای په وګړو د عباسي دولت زور او ځبېناک لږ شو، خو پر بزرګانو د پانګوالو له لورې تیرې او زور لا هماغسې پاتې وو. د طاهري دولت سیاست د اسلامي خلافت سره جوړ جاړې او د لوړ پوړو سره ملاتړ و. همدارنګه د دولت د ټینګښت لپاره عمومي امنیت ساتل د هغوی د دولت موخه وه. ددوی د واکمنۍ پرمهال په شرقي او جنوبي ولایتونو کې رتبیلاڼ او کابل شاهان حکمراني کوله، دا خلک د زردشتي دین سرسخت مخالف و په ټولیزه توګه طاهري لړۍ علم پروره کورنۍ وه (۲۶: ۵۱).

خو ماورا لنهر یې ساماني کورنۍ ته پریښود او له هغوی سره د روغي ، جوړي لاره غوره کړه خود مالیاتو په را ټولولو کې خپل لوړوالي وساته، خو صفاري دولت داسې ونه کړل، هغوی د فارس حاکم رافع چې د خپلواکۍ خبرې یې کولې په ۲۶۷ هـ ق کې وواژه، د سامانیانو او صفاریانو تر مینځ شخړې زیاتې شوې ، د بغداد خلافت هم د دې اختلاف په زیاتوالي کې ونډه درلوده او دغه اور ته یې لمن ووهله . په ۸۹۹ ز کال د بلخ په شاوخوا کې د عمرو لیث او اسماعیل ساماني تر مینځ جګړه ونښته بغداد د اسماعیل ساماني پلویتوب کاوه ، عمرو لیث په دې جګړه کې د اسماعیل ساماني سره بندي شو او له دوو کالو بند وروسته په بندیخانه کې وفات شو (۲۷: ۱۰۹).

۱,۲. له ۹-۱۳ ز پېړۍ پورې د افغانستان ټولنیزه، اقتصادي او کتلوري اوضاع

له (۹-۱۳ ز) پېړۍ ترمینځ په افغانستان کې ټولنیزې چارې له بېلا بېلو ستونزو او پرمختګونو سره مخ وې او مینځنیو پېړیو د خپلې بشپړتیا وروستي پړاوونه وهل، په دې دوره کې د کرنې او اوبو لګولو چارو پرمختګ وکړ، د اوبو بندونه جوړ، صنایعو او کسبونو په تېره بیا نساجۍ او فلزکارۍ پرمختګ وکړ، آرت او هنر لوړ پړاو ته رسیدلي و، یو شمیر ادبي اثار په دې دوره کې ایجاد او لوړې ودانۍ جوړې شوې، د افغانستان لوی ښارونه لکه کابل، هرات، بلخ، مرو او نیشاپور د مینځنۍ اسیا لوی سوداګریز مرکزونه وو، یوازې بلخ دوه سوه زره تنه نفوس در لود، د ورېښمو لویه لار د غزنوي دولت

له سیمو تیرېدله او تل د لویو کاروانونو له تگ او راتگ څخه برخمنه وه، دغو کاروانونو هم د افغانستان، ایران، چین، هند، ترکستان، عراق او شام ته مالونه وړل راوړل. په دغو مالونو کې رختونه، عطر، غلامان، څاروي، درمل، فلزي سامانونه، وسلې، قیمتي ډبرې، میسین لوبښي، کاغذ، وړی، پوستکې، خرمن، وریجې او غوړي وو. په ورځنې ژوند کې خلکو له بادي ژرندو، اوبو ژرندو، او له اوبو ایستلو څرخونو (ارهټونو) څخه گټه اخیسته. اوربشې، غنم، وریجې، پنبه، انګور، کرنېز پیداوار وو، سرکه او شراب هم په دې دوره کې جوړېدل، د کرنې تر څنگ د غالی اوبدلو، رخت جوړولو، فلزکاری، وسله جوړول، صابون او لوبښو جوړولوصنایعو او انځور ګرۍ پرمختګ کړی وو، د غزنویانو په دوره کې موسیقي ښه ځلیدلې وه. په لویو غونډو کې به تل سندر غاړو له طبلي سره بدلې ویلې، دولتونو منظم ملکي او نظامي تشکېلات لرل، دیني علوم به په جومات کې تدریسېدل. په دې دوره کې مشهور شاعران او پوهان لکه فردوسي، بلعمی، ابو ریحان البیروني، طوسی، فرخي، سنایي، بلخي ابن سینا اوسیدلي دي د غزني ښار په ټوله مینځنۍ آسیا کې د علم او ادب ځانګړو وه. په دغه دوره کې اسلامي فقه هم لوړ پړاو ته رسیدلې وه (۲۷: ۱۲۹).

سلجوقيان په بشپړ ډول دیوه سیاسي قبیلوي ملکېت پلویان وو، چې دولت یې یوازې د پاچا مال نه بلکه هغه یې د ټولې کورنۍ مال ګاڼه. هر سلجوقي شهزاده که به په هر ځای کې و، هلته یې په خپل نوم خطبه جاري کوله. له همدې امله د سلجوقيانو لویه امپراتوري په ټوله اسیا کې په څو حکومتونو ووېشل شوه، دوی غوښتل چې د مینځنۍ اسیا د پخوانیو پاچاهانو په څېر مطلق العناني رواج کړي، خو تل به د اشرافو روحانیونو او مخورو له مخالفت سره مخامخ کېدل (۲۷: ۱۴۵).

په لنډه توګه ویلای شو چې په دې دوره کې د اقتصاد بنسټ په کرڼه او مالدارۍ ولاړ و. له اسلام څخه مخکې هم په افغانستان کې کرنې پرمختګ کړی و او د څارویو روزنې د خلکو ژوند نسبتاً ډاډمن کړی و، ویالې، کانالونه او بندونه جوړ شوي وو څو وروسته د خپلواکو اسلامي دولتونو (طاهري، صفاري، غزنوي او غوري دولتونو) په افغانستان کې کرنې او مالدارۍ ته پاملرنه وکړه، د هیواد په شنو څړ ځایونو کې ښه ډېر څاروي روزل کېدل. په دوی کې د باختر اسونو او اوبسانو، د تخار اسونو او د سیستان غواګانو ډیر شهرت درلود. وربشې، غنم، پنبه، وریجې، انګور، ممیز، بادام او خیدک ډیر زیات تولیدیدل. د هیواد له معدنونو څخه سره زر، سپین زر، اوسپنه، مس، قلعي، سرب او نوشادر ایستل کېدل. کوچنۍ صنایع ښه پرمخ تللی وې. نساجي په تیره بیا نازک رختونه، خرمن ګنډل، فلز

کاري، غالی، اوبدل، د مسي لوبنو جوړېدل، وسله جوړول، صابون جوړول او براق جوړولو ښه پرمختګ کړی و. په زرګری، مسګری، پښګری، بنایي، ټټاری، ترکاني، انځور ګری او نورو برخو کې ډیر پرمختګونه شوي وو. دولت صنعت کاران هڅول. په ښارونو کې سره او سپین زر د درهمو او دینارو په نوم کونډل کېدل. د نن ورځې پیسو په څېر رواج درلود. د سیکو وزن او معیار په اسلامي هیوادونو کې بیل بیل وو (۲۷: ۱۶۸).

په مروه، غزنی او نورو سیمو کې لوی لوی اسلامي مدرسي جوړې شوې او لویو اسلامي پوهانو لکه امام اعظم، ابو حنیفه، محدث ابواسحق ابراهیم بن یعقوب، جوزجاني محدث، ابراهیم او هم بلخي صوفي، ابو سلیمان جوزجاني، حنفي فقه پوه، ابراهیم بن رستم مروزي د ابو حنیفه له ملګرو څخه، ابو داود سجستاني، ابو هاشم سهیل بن محمد سيستاني، ابو جعفر بلخي منجم، ابو قتیبه مروزي تاریخ پوه، بشار بن برد تخارستاني عربي شاعر او نور د دې سیمې په مدنیت او فرهنگ کې ونډه واخېسته (۱۱۶-۱۱۷: ۱۰).

۱,۳. د طاهریانو دولت (۲۵۹-۲۰۷ هـ ق)

(۲۵۲-۲۰۱ هـ ش)

(۸۷۴-۸۲۳ ز)

په خراسان کې د ابو مسلم خراساني پواسطه د اموي ضد نهضت له مينځ ته راتګ او پیاوړتيا وروسته افغانان د ابو مسلم خراساني په لارښوونه وتوانيدل چې عباسيان واک ته ورسوي. نوموړی پيښې د اسلام په تاريخ کې ستر بدلون راوست، خو د ابومسلم شهادت په افغانستان کې د ملي نهضتونو او حرکتونو د مينځ ته راتګ سبب وګرځيد، چې له افغانستان څخه يې د عربي مسلمانانو سلطه پای ته ورسوله. دې ملي خوځښتونو په افغانستان کې د طاهریانو پواسطه تر خپلواک اسلامي دولت تر تاسيس پورې دوام وکړ. دغه نهضتونه د طاهریانو له واکمنۍ څخه ډېر وړاندې په هرات او سيستان کې مينځ ته راغلي وو خو د هارون الرشيد له مړينې (۱۹۳ هـ) وروسته د هغه د دوو زامنو امين او مامون تر مينځ د خلافت پر سر اختلاف د خراسانيانو له پاره د طاهر په رهبرۍ د يو خپلواک دولت د تاسيس زمينه برابره کړه (۴۳: ۱۵۴).

د دې واکمنۍ بنسټ اېښودونکى د حسين زوى طاهر و چې د هرات ولايت د پوشنج (نتي زندجان) له يو قوي کورنۍ څخه و، نيکه يې د عباسيانو د واکمنۍ پر مهال د پوشنج حاکم و، له ده وروسته زوى يې حسين د پوشنج واکمنۍ ته ورسيد، د حسين زوى طاهر يو زړور، خپلواک او آزادي غوښتونکى شخصيت و، د ده په لاس په افغانستان کې د لومړي ځل لپاره د خپلواک اسلامي دولت بنسټ کېښودل شو (۴: ۱۴).

۱,۴. د طاهر پوشنجي واکمني (۲۰۷-۲۰۷ هـ ق)

(۲۰۱-۲۰۱ هـ ش)

(۸۲۲-۸۲۲ ز)

طاهريانو په افغانستان کې د خپلواک اسلامي دولت بنسټ کېښود. د دې کورنۍ بنسټ ايښودونکى طاهر پوشنجي نومیده. له همدې سببه دغه کورنۍ د طاهريانو په نوم يادېږي. طاهر پوشنجي چې مامون ورته د ذواليمين لقب ورکړې و. په ۱۵۸ هـ ق کې په پوشنج کې زيږيدلى دى، ده له خپل پلار زده کړه کړې وه، طاهر د حسين زوى د مصعب لمسى دى، د ده پلار حسين د مامون الرشيد د خلافت پرمهال د پوشنج حاکم و چې په ۱۵۸ هـ ق کې مړ شو (۴۶: ۱).

پوشنج د هرات ښار لويديځ لورته موقعيت لري چې هغه يو وخت، د غوريانو د حکومت مرکز او د هريرود سيند سويل ته د زندجان په نامه يو وړوکې ښار و چې د هرات او پوشنج تر مينځ واقع دى. دغه ښار هرات ښارته څېرمه له نږدې غرونو او له هرات ښار څخه دوه فرسخه واټن لري، د پوشنج ښار ډير ښکلې و، گرد چاپيره يې شنې ونې ولاړې وې د ښار استحکامات په ښه توگه تر سره شوي و، او چار چاپير يې د يوال او يوه کنده موجوده وه، په ۱۷۸ هـ ق کې پوشنج ښار يو ودان ښار و، بيهقي د هغه نوم پوشنج، پوشنج يا پوشنگ ليکلى دى، د اسلامي نړۍ ستر عالم شيخ ابو ليث پوشنجي او د شيخ ابو الحسن پوشنجي زيارتونه تر اوسه هلته موجود دي چې ددې ښار له نومياليو علمي شخصيتونو څخه وو (۴۳: ۱۵۳-۱۵۲).

لسترنج په خپل کتاب (جغرافيايي تاريخي سرزمين هاى خلافت شرقي) کې د پوشنج په اړه داسې ليکلي دي: ((د يوې ورځې لارې واټن د طى کولو په اندازه د هرات يو مهم ښار پوشنگ، پوشنج يا پوشنج واقع و، لېرې نه ده دا ښار به هماغه ځاى وي چې اوس د غوريانو ښار چې د هريرود

د سیند کېنې غاړې جنوب لوري ته موقعیت لري)) او علامه اکاډیمیسن پوهاند عبدالشکور رشاد هم په خپل اثر (جغرافیایي یادښتونه) کې د پوشنج په اړه داسې لیکلي دي : ((زیاتره کسان اوسنی زنده جان پخوانی فوشنج بولي، زنده جان د هرات ولایت لویدیځ لورته تقریباً څلوینت کېلو متره لېرې واقع دی او تر زنده جان چې شپږ ویشته کېلو متره نور لویدیځ ته ولاړ شې غوریانو ته رسیږي ، فوشنج دخطیب زوی صدر الدین ربیعی، چې د کړت پاچهانو په دربار کې و، د فوشنج ښار یې هوشنگ ته منسوب بللی دی))

که هو شنگ ، پوشنج را ساخته است

چه فرم بهشتش بر اراسته است (۱۶ : ۳۵۷).

اصطخري لیکلي دي :

د فوشنج کلا ډیره ټینگه کلا ده شاوخوا ته خندق دی، درې دروازې لري .

۱ _ ختیځه خوا دروازه یې علي نومېږي .

۲ _ لویدیځه خوا دروازه یې نیشاپور خواته خلاصېږي .

۳ _ د جنوب خوا دروازه یې قهستان ته خلاصېږي .

طاهر فوشنجي د دغه ښار اوسیدونکی و، د دې په توابعو کې د ګوډ تیمور تر حملې د مخه دا

لاندې کلي پراته وو چې نومونه یې دا دي:

ارد، ښادیز، سادیا، ارشو، سنگوان، اوه، قورمان، غنچاباد، ترکاباد، شکېبان، شاده، مویزک، اوج، کوسویه (کوسان) روشنن، باده، فشان، استونان، روزنک، دهران، گزه او جنگان . ځینې کلي یې اوس هم په دغو نومونو یادېږي لکه شاده ، منګوان ، کهستان ، غنجان ، شکېبان ، دهران ، گزه ، جنگان ، روزنګ ، اوج، سبول او استونان په فوشنج پورې تړلې کلي دي .

۱ . کوسویه (کهستان): د دې کلا کنډوالې لا تراوسه پورې شته؛ د چنگیز لمسی پر دغه کلا برید وکړ مګر ویې نه شوه نیولای (۱۶ : ۳۵۹-۳۵۸).

د طاهر پوشنجي شهرت له هغه وخت څخه زیات شو کله چې د هارون الرشید د زامنو تر مینځ د خلافت پر سر اختلاف پیدا شو . هارون الرشید مخکې له مړینې (۱۹۳ هـ ق) خپله لویه اسلامي امپراتوري د دوو زامنو امین چې د ابو جعفر منصور د لور زبیدې زوی و او مامون الرشید چې د استاد سیس سیستانی د لور مرجیله زوی و ترمینځ وویشله. د امپراتورۍ لویدیځې برخې یې امین

الرشيد چې د ابو جعفر منصور لمسی او عباسيانو ته منسوب و، ورکړې او د امپراتورۍ ختيزې برخې يې لکه فارس، کرمان، مازندران او خراسان مامون الرشيد ته چې مور يې له افغانستان څخه وه ورکړې. د هارون الرشيد له مړينې وروسته د امين الرشيد له پاره زمينه برابره شوه؛ ځان يې دخليفه په توگه اعلان کړ. امين الرشيد د خلافت له اعلان وروسته د خپل وزير فضل بن ربيع په لمسونه خپل کوچنی زوی موسی بن امين د ځای ناستي په توگه وټاکه، په دې کار سره مامون په راتلونکې کې هم ځان خلافت ته له رسيدو څخه محروم وليد، په همدې اساس يې له امين سره د دښمنۍ لار غوره کړه، امين غوښتل چې مامون هم د اسلامي امپراتورۍ د نورو محلي حکمرانانو په څېر د ده اطاعت وکړي، خو مامون الرشيد د ده له اطاعت څخه سرغړونه وکړه، په مروه* کې يې خپل ځان د خليفه په توگه اعلان کړ، په ۱۹۶ هـ ق کال يې په خپل نوم سکه ووهله، استقلال يې اعلان کړ او د بغداد سره يې مخالفت وښود (۴۶: ۱).

امين الرشيد لومړی د خراسان لــه حکومت څخه د مامون الرشيد د ليري کېدو امر صادر او د مامون د ايل کولو په خاطر يې يو لښکر د علي بن عيسى په مشرۍ ور وليږه، مامون الرشيد د امين د لښکرو سره د مقابلې په خاطر د طاهر پوشنجي د حسين زوی په مشرۍ پوځ ولېږه چې د ری په سيمه کې ددوي تر مينځ جگړه ونښته، په دې جگړه کې د بغداد ۶۰ زره کسيزه پوځ ماتې وخوړه او علی بن عيسى د يو شمير سردارانو سره ووژل شو. د امين له خوا طاهر ته د ذواليمين لقب ور کړ شو. طاهر د بغداد په لورې حرکت وکړ او د همدان په سيمه کې يې هم د بغداد راليرل شوو قوتونو ته ماتې ور کړه. وروسته يې د بغداد لورې ته خپل حرکت ته دوام ور کړ او بغداد ښار يې کلا بند کړ، دغې کلابندۍ يو نيم کال دوام وکړ. په دغه موده کې امين د طاهر له خوا ووژل شو، بغداد په ۱۹۸ هـ ق کال د طاهر پوشنجي په واسطه فتح او د مامون د خلافت لپاره لاره هواره شوه، مامون الرشيد له مروې څخه د خلافت ټولې سيمې اداره کولې او طاهر يې د شام (سوريه) بين النهرين (عراق) د والي په توگه مقرر کړ. طاهر پوشنجي هيله درلوده چې د خلافت مرکز له بغداد څخه افغانستان ته انتقال او اسلامي خلافت دې له افغانستان څخه اداره شي، تر څو د اسلامي دولت واک د افغانانو لاس ته ورشي. مامون هم د خلافت په لومړيو ورځو کې مروه د خپل خلافت مرکز وټاکله او د عباسيانو

*مروه تر ۱۸۸۴ ز کال پورې د افغانستان د خاورې جزو و، چې په ۱۸۸۴ ز کال کې روسانو ونيوله او له افغانستان څخه جلا کړله.

د بیرغ پر ځای یې شین بیرغ غوره کړ؛ خو دا پلان تر آخره عملي نه شو او ډېر دوام یې ونه کړ، ځکه ځینو عربانو د مامون پر ضد تحرکات پیل کړل. د مامون کاکا ابراهیم، د مهدی زوی د خپل خلیفه په توګه وټاکه (۲: ۴۶).

په بغداد کې د عربانو له خوا د خلیفه په توګه د ابراهیم ټاکنه، د مامون د زوم علی رضا مړینه او د ده د وزیر فضل بن سهل قتل او یو شمیر نور مسایل د دې سبب شول چې مامون خپله کړنلاره بدله کړي او پلازمینه یې له افغانستان څخه بېرته بغداد ته انتقال کړه. طاهر پوښنګي له دې وروسته په دی باور شو چې د ده آرزو یعنې افغانستان ته د پلازمینې انتقال نه عملي کېږي. له دې وروسته په دې کونښنې کې شو چې افغانستان له عباسي امپراتورۍ څخه جلا کړي په دې ډول نوموړی په افغانستان کې د خپلواک اسلامي دولت د جوړولو په فکر کې شو؛ د ده د هڅو او غوښتنو په پایله کې مامون الرشید طاهر پوښنګي د افغانستان د حاکم په توګه مقرر کړ، مامون په دې پوهیده چې طاهر غواړي افغانستان له عباسي امپراتورۍ څخه جلا کړي، مامون رشید د دې خطر له امله په دمشق کې له عربانو سره د افغانانو نږدیکت او د طاهر پوښنګي موجودیت نور نه شو زغملی؛ ځکه د طاهر په موجودیت کې د مامون ستونزې ورځ تر بلې ډېریدلې، د عربي او افغاني ډلو تر مینځ اختلاف ورځ تر بلې زیاتېده. طاهر پوښنګي په افغانستان کې له مقرريدو سره سم د خپلې نقشي د پلې کېدو له پاره تیاری نیوه تر څو یې په ۲۰۷ هـ ق کال د جمادي الاخر په ۲۴ مه (۸۲۲ ز) د جمعې په ورځ د خلیفه مامون الرشید نوم له خطبې څخه لیرې او ځان یې پاچا اعلان کړ، هغه مهال یې د افغانستان په غرونو کې د آزادۍ بیرغ وړپاوه، له دې وروسته په افغانستان کې د خپلواک اسلامي دولتونو د جوړیدو لړۍ پیل شوه او د بغداد له خلافت سره د دوي اړیکې تش د احترام پر بنسټ وي نه د حاکمیت په بڼه. د افغانستان د خپلواکه اسلامي دولتونو پاچاهان په ټولو چارو کې خپلواک او ازاد وو، خود روحاني دوستانه اړیکو د ساتلو په خاطر یې د عباسي واکمنانو احترام کاوه. د طاهر پوښنګي په واکمنۍ کې مشهد، نیشاپور، مرګین (مرغاب)، (هرات) او د سیستان ځینې برخې شاملې دي د افغانستان په نورو سیمو لکه کابل، گندهارا، بلوچستان او نورو سیمو کې غیر اسلامي دولتونه موجود وو (۳: ۴۶).

د طاهر پوښنګي عمر ډیر دوام ونکړ په هماغه شپه مړ شو. ډېر گومان دا دی چې د مامون په امر به د هغو عربي مامورینو له خوا چې له طاهر سره یې کار کاوه زهر ور کړل شوي وي چې نامتو مورخ

بارتولد په دې اړه داسې نظر لري : ((مخکې له دې چې د معصب لمسی، طاهر د پوشنج واک په لاس کې واخلي هغه د مامون له خوا د امین پرضد د لښکرو قوماندان و، وروسته له هغه چې طاهر بغداد فتح کړ ، د مامون له خوا د عراق د حاکم په توګه مقرر شو او په عین وخت کې د بغداد د مالي (ساوید Sawid) چارې هغه ته وسپارل شوي چې د طاهر پوشنجي دوست او ملګري احمد بن ابو خالد مامون دخراسان د والي غسان بن عباد له برید (سوقصد) څخه په ډار کړ ، د همدې ډول دسیسو په پایله کې خلیفه، طاهر د خراسان د والي په توګه مقرر کړ، طاهر د ۸۲۲ز کال د نوامبر په میاشت کې د مامون نوم له خطبي څخه لیرې کړ او له بغداد څخه یې خپله ازادي اعلان کړه، سمدستي مړ شو، طبعاً گمان کېده چې طاهر به د خلیفه په امر مسموم شوی وي)) (۵۶-۵۷ : ۲).

د تاریخي اسنادو په استناد طاهر پوشنجي د مامون په امر مسموم شوی دی. ځکه، کله چې مامون واک ته د رسیدو له پاره خپل ورور امین وواژه، د طاهر مړینه ورته هم اسانه وه. او کله چې مامون د خراسان د حکومت فرمان طاهر ته لاس لیک کړ ، د دې لپاره چې تل د هغه له کړو وړو خبر وي خپل یو د باور وړ شخص کلثوم بن ثابت یې د خراسان د پوسته خانې د ریس په توګه وټاکه چې د طاهر پوشنجي د کړو وړو څارنه وکړي او خلیفه ترې خبر کړي .همدا راز د خالد پلار احمد چې د مامون الرشید وزیر او د هغه په وړاندې یې د طاهر ضمانت کړی و ، د دې لپاره چې طاهر د مامون مخالفت ونه کړي نو خلیفه باید هر وخت د طاهر له کړو خبر وي ، له خپلو نږدې او باوري کسانو څخه یې یو کس په څرګنده طاهر ته د خدمت لپاره را ولېږه او په پټه یې هغه ته دنده ور وسپارله، که چیرې طاهر خپلواکي اعلانوي، نوموړی به پاڅون وکړي او هغه به ووژني. کله چې په خطبه کې یې د خلیفه نوم له مینځه وویست او د خراسان د خپلواکۍ له اعلان وروسته کور ته ستون شو، د کمزورۍ او ناروغۍ احساس یې وکړ. او داسې گومان کېده چې زهر ورکړ شوی دی. خو طاهر پوشنجي د هماغې ورځې پر ماښام د حق داعی ته لیک ووايه .. په هر حال د خراسان د پوسته خانې ریس او جاسوس کلثوم په افغانستان کې د خپلواکۍ د اعلان او بیا د طاهر د مړینې خبر یو په بل پسې مامون ته په لیکلې ډول واستاوه (۴۳ : ۱۶۸-۱۶۹).

۱,۵. د طلحه واکمني (۲۰۷-۲۱۳ هـ ق)

(۲۰۱-۲۰۷ هـ ش)

(۸۲۲-۸۲۸ ز)

د طاهر پوښنځي له مړینې وروسته د هغه زوی طلحه د خراسان پاچا شو. مامون الرشید د مجبوریت له مخې د هغه واکمني په رسمیت وپېژانده، ځکه مامون په هرات، سیستان او د خراسان په نورو ولایتونو او شام کې د طاهر پوښنځي د کورنۍ له نفوذ او اقتدار څخه پوره خبرتیا لرله او له هغه څخه په ویره کې و، چې د طاهر پوښنځي له مړینې وروسته یې د طاهریانو له کورنۍ سره جگړې ته زړه ښه نه کړ، هغوی په دې ښه پوهیدل که چیرې له طاهریانو سره د ډیر مخالفت څرگندونه وکړي له دوو خوا به پرې حمله وشي د شام لخوا د هغه زوی عبدالله چې د هغه د لښکرو قوماندان او ډیر عسکر ورسره وو، او د افغانستان له خوا به طلحه پرې حمله وکړي. نو د بغداد د خلافت وضعیت به له خطر سره مخامخ کړي، له همدې امله یې له طاهریانو سره له روغې جوړې څخه کار واخیست، مامون الرشید خپل وزیر ابی احمد سره له مصلحت وروسته په افغانستان کې د طلحه حکومت په رسمیت وپېژاند (۴۳: ۱۷۴-۱۷۵).

طلحه هم د پلار په څېر پوه، هوښیار او علم پالونکی و د خلکو ستونزې به یې ژر حلولې او د هغوی له شکایت څخه به ډیر ژر خبریده. د نجوم په علم کې یې پوره معلومات او د عالمانو روزنې ته یې پاملرنه کوله. د ده اوه کلنه دوره د امن او سولې دوره وه، یوازې حمزه سیستاني په سیستان کې څو ځله شورش وکړ، طلحه په ۲۱۳ هـ ق کال مړ او پر ځای یې دده ورور عبدالله واک ته ورسیده (۴۶: ۴).

۱,۶. د عبدالله واکمني (۲۳۰-۲۱۳ هـ ق)

(۲۲۳-۲۰۷ هـ ش)

(۸۲۷-۸۴۴ ز)

عبدالله د طاهر پوښنځي زوی، د طاهریانو د کورنۍ او د خپلواک اسلامي دولتونو له مشهورو حکمرانانو څخه و، په جگړه کې یې پوره مهارت درلود. د ادب، هنر او موسیقۍ سره یې مینه لرله، د

دري ژبې شاعر حنظله بادغيسي ، د ده په دربار کې اوسېده ، عبدالله د هيواد په اداره او سياست کې پوره وړتيا در لوده. د ده د واکمنۍ پر مهال د طاهريانو نفوذ او قدرت نور هم زيات شو. کرمان ، اصفهان، او طبرستان پورې يې خپل نفوذ ته پراختيا ورکړه؛ د اوبو د ویش قانون يې جوړ کړ تر څو د خلکو تر مينځ د اوبو پر سر را پيدا شوي اختلافات حل کړي . عبدالله د طاهر زوی چې کله افغانستان ته راغی نو خپلو مامورينو ته يې داسې وليکل : ((تاسو ته هدايت درکوم ، تر څو له خوبه راويښ او له لټۍ څخه را بهر شۍ خپله ښه ولټوئ ، د ولايت له مشرانو سره غوره چلند وکړئ ، کرنه او بزگران که وروسته پاتې شي هغه بايد بېرته پياوړي کړئ او خپل ځای ته يې ورسوئ، دا ځکه چې الله(ج) له همدې کرنې څخه روزي راکوي او له دوی سره بې عدالتي يې حرامه گڼلې ده (۲۷: ۹۷).

د عبدالله د واکمنۍ پر مهال لويه پېښه په ۲۲۰ هـ ق د هلمند د سيند وچېدل وو چې ورسره د وچکالۍ او قحطۍ ستونزه رامينځ ته شوه ډير خلک د وچکالۍ او قحطۍ له امله مړه شول. عبدالله د دې ستونزې د حل لپاره يوه اندازه پيسې او خوراکې توکې سيستان ته وليږل اوستونزه تر يو حده حل شوه (۴۶: ۵).

عبدالله د طاهر زوی په ۱۸۲ هـ کې زيږيدلی دی ، يو څه موده په شام او مصر- کې حکمران و، له هغه وروسته د بغداد خلافت لپاره يې د بابک خرمي په خلاف جگړه کوله . کله چې د طلحه له مړينې وروسته نوموړی امير شو، د بغداد خلافت دی رسماً د خراسان د امير په توگه وپېژانده ، عبدالله د بغداد له خلافت سره لازمي او صميمي اړيکې در لودې. تل يې د بغداد د خلافت له دښمنانو سره جگړې کولې د هغوی دښمنان به يې له مينځه وړل . په ۲۱۹ هـ ق کې د تالقانو امام زاده محمد د قاسم زوی بندي کړ اوخليفه ته يې بغداد ته واستاوه ، په ۲۲۴ هـ ق کې يې مازياد د قارن زوی چې د طبرستان حکمران و هغه ته يې هم د خليفه په گټه ماتې ورکړه. د عبدالله حکمرانانو په سيستان کې شورشونه ارام کړل. عبدالله ۱۷ کاله د افغانستان په لويديځو سيمو حکومت وکړ. د ده د واکمنۍ پرمهال په ۲۲۴ هـ کال کې په خراسان کې سخته زلزه وشوه او په سيستان کې ۲۲۰ هـ ق کې سخته وچکالي مينځ ته راغله (۱۰: ۱۲۸-۱۲۷). دده د واک پر مهال د عايداتو کچه چې له خپلو اړوند سيمو څخه به يې را ټولوله ۴۹ مليونه ديناره حساب شوې ده. دده

مشری له عباسي خليفه واثق بالله ، سره همزمان وه. ډير سخي، مهربانه شخصيت و ، د کرکېلی سره يې زياته مينه در لوده.

۱،۷. د دويم طاهر واکمني (۲۴۸-۲۳۰هـ ق)

(۲۴۱-۲۲۳ هـ ش)

(۸۴۴-۸۶۲ ز)

د طاهر دزوی عبدالله له مړينې وروسته د عبدالله زوی د دويم طاهر په نوم امير شو، ده په خپله ۱۸ کلنه واکمنۍ کې دخپلو نیکونو لار تعقيب کړه او د بغداد له خلافت سره يې دوستانه اړيکې درلودې ، د دواړو هیوادو تر مينځ دوستانه اړيکو ته کوم زیان ونه رسيد. د ده د واکمنۍ پر مهال د واثق الله بالله وفات د ده د اړيکو پر وضعیت باندې کومه اغېزه ونه کړه. خو په سيستان کې ځينې شورشونه موجود وو ، چې دا شورشونه ورځ تر بلې زياتيدل. په ۲۴۶ هـ ق کال ، يعقوب ليث په نيمروز کې د صفاريانو د مستقل دولت بنسټ کيښود (۴۶: ۶).

د عبدالله د زوی دويم طاهر د واکمنۍ پر مهال د سيستان خلک د نصر- د زوی صالح اويعقوب ليث په مشرۍ شورشونه پيل کړل. تر څو چې د صفاريانو کورنۍ د دولت بنسټ کېښودل شو. د دويم طاهر د واکمنۍ پر مهال ابراهيم د حسين زوی د سيستان حکمران و. نوموړي حکمران خپل نا امله زوی احمد نومی د بست حاکم وټاکه ، احمد د هغه ولايت نامتو کسانو سره جگړه وکړه. په دې سبب د بست او سيستان خلکو له طاهريانو څخه مخ وگرځاوه او په ۲۳۸ هـ ق کال کې يې په بست کې له صالح سره بيعت وکړ؛ په دغه بحران او گډوډۍ کې يعقوب ليث صفاري قوت وموند په ۲۴۶ هـ ق کې يې سيستان د طاهريانو له واک څخه وويست او د دويم طاهر له مړينې وروسته د هغه زوی محمد امير شو (۱۰ : ۱۲۸).

۱،۸. د محمد واکمني (۲۵۹-۲۴۸هـ ق)

(۲۵۱-۲۴۰ هـ ش)

(۸۷۲-۸۶۱ ز)

د دویم طاهر له مړینې وروسته د هغه زوی محمد واک ته ورسید، نوموړی د خپلو نیکونو برخلاف یو بې کفایته او عیاش شخص و، ډیر وخت به مست او بې هوښه و؛ د هیواد له ادارې څخه عاجز و. یعقوب لیث صفاري له دې وضعې څخه گټه واخېسته، لومړی یې هرات ونيو بیا یې نیشاپور چې د طاهریانو پلازمینه او د افغانستان یو ایالت و ونيو، د طاهریانو وروستی امیر محمد د یعقوب لیث له خوا بندي شو او د طاهریانو د کورنۍ واکمني پای ته ورسیده (۶: ۴۶).

د محمد له بندي کېدو (۲۵۹ هـ ق) وروسته له دې کورنۍ څخه ابراهیم د محمد زوی د دویم طاهر لمسی، د عبدالله کړوسی اود طاهر پوشنجنی کودی تر ۲۶۸ هـ ق پورې په مروه کې خپل حاکمیت ته دوام ور کړ. احمد د محمد زوی له ۲۵۹ - ۲۶۷ هـ ق پورې هم په خوارزم کې حاکم و، او دریم طاهر د محمد زوی د نیشاپور په یوه لیرې سیمه کې ۲۵۹ - ۲۸۲ هـ ق په محلی توگه حکمراني کوله. خو په رښتیني توگه د طاهریانو واکمني د دویم طاهر د زوی محمد له بندي کېدو (۲۵۹ هـ ق) وروسته له مینځه ولاړه او د دوی د واکمنۍ ډیرې سیمې د صفاریانو د حکومت له خوا ونیول شوې (۲۶: ۱۱۵).

۱,۹. د طاهریانو د عصر علمي او فرهنګي خدمتونه

د طاهریانو کورنۍ ټول فعالیتونه د اسلام مقدس دین د قرآني اصولو او د اسلام د ځلاند فرهنګ په اساس تر سره کېدل. دوي وتوانېدل چې یو روښانه او قوي مرکزي دولت په افغانستان کې جوړ کړي، د طاهري کورنۍ واکمنان د زده کړو لرونکي وو. د ماورالنهر ځینې سیمې هم د دوي په اداره کې شاملې وې، په خپله طاهر پوشنجنی د عربي ژبې ښه ادیب او شاعر و، طلحه هم په نجوم او نحوه کې ښه پوهیده، عبدالله هم لکه د پلار په څېر شاعر و، منصور د طلحه زوی د مروې حاکم هم په فلسفه کې مقالې لیکلې وې، طاهري دولت د اسلامي معارف په خپرولو، د کرنې او اوبو لگولو په پراختیا کې ډېرې هڅې وکړې، د اوبو د ویش لپاره یې قانون جوړ کړ (۲۷: ۹۷).

د طاهریانو د واکمنانو په دربار کې د دري ژبې مشهور شاعران لکه حنظله بادغیسي-مروزي او ابو حفص سغدی موجود وو. د دې کورنۍ د واکمنۍ پرمهال د عباسي دولت فشار کم و، د اسلام د مبارک دین له خپرېدو مخکې افغانستان په مختلفو محلي دولتونو ویشل شوی و، خو کله چې د

اسلام مقدس دين د افغانستان په ځينو ولايتونو کې خپور شو، پخواني ديني او ژبني اختلافات يې پای ته ورسول (۲۶: ۱۴۳).

ددې کورنۍ يو بل شخصيت عبید الله بن عبدالله په ادبیاتو، فلسفه، هندسه او نورو علومو کې ډیر معلومات درلوده، عبدالله د شاعرانو په ژوند هم یو کتاب لیکلی، د حکومت په اړه یې یوه رساله لیکلې، د طبقات ناصري لیکوال قاضي منہاج سراج جوزجاني د طاهریانو کورنۍ علم پالونکي او وروسته، با هنره او عادل مشران گڼلي، چې د دوی د واکمنۍ پر مهال د تفسیر، حدیث او فقهې علومو ډیر پرمختګ وکړ او گڼ شمیر پوهان لکه: ابراهیم خزامي نیشاپوري، ابوبکر بن ابراهیم، محمد بن عبدالله بن محمد، ابو اسحاق سغدي ابراهیم بن یعقوب جوزجاني، ابراهیم بن ابو طالب، ابو موسی بن سلیمان جوزجاني، ابراهیم بن رستم، الحافظ بن عبدالله محمد بن نصر المروزي ابو داود سجستاني، شیار بن برد تخارستاني او داسې نور موجود وو چې د فرهنگ او علومو په پرمختګ کې یې ډېرې هڅې کړي دي (۲۶: ۱۴۴).

په افغانستان کې طاهري دولت د اسلامي پوهې د خپرۍ او همدارنګه د هغه مهال د کرکيلې او اوبو خور د ښه والی لپاره ډیرې هڅې کړيدي. له اوبو څخه د گټې اخېستلو لپاره یې یو قانون جوړ کړی و. له دې امله خپلواکه ملي، علمي او ثقافتي او په خپل اقتصاد متکي ټولنه او دولت گڼلی شو. ددې دورې یوه فرهنگي ښیګڼه او ځانګړتیا دا وه، چې له دوی وروسته د افغاني دولتونو په واکمني کې عربي، پښتو او دري ژبی هند ته ورسیدلې او هلته بیا اسلامي او ادبي علومو کې پوهان رامینځ ته شول.

د طاهریانو د واکمنۍ پرمهال یوه فرهنگي ځلیدونکی څېره چې په دواړو ژبو عربي او دري کې اشعار لري. محمود بن حسن وراق هروي دی چې د پېشې له مخې په وراق سره یادېږي، دا ځکه چې کتاب پلورنځی یې درلود او صحافت یې کاوه. نوموړی شخصیت په ۲۷۷ هـ ق کال د عبدالله ابن طاهر د واکمنۍ پرمهال په افغانستان کې و او د معتصم بالله د واک پرمهال په بغداد کې وفات شو. د طاهریانو د واکمنۍ پرمهال افغانستان د علم او فرهنگ ټاټوبی او اوسیدونکو یې په دې برخه کې د پام وړ شهرت درلود (۲۶: ۱۴۶).

زمونږ هیواد کې خلکو د خپلو کورنیو اړتیاو د پوره کولو لپاره په خپل لاس کې جوړو شویو دستګاو باندې د اړتیا وړ شیان جوړول. د څارویو له وړیو او پوستکو څخه د اړتیا وړ شیان لکه پوستینونه،

لیمځي، ټغر او د غلو د ساتلو په خاطر بڼیگانۍ او نور... له پنبې او وریشمو څخه ټوکران جوړول. له ډیری پخوا زمانې څخه زمونږ په هیواد کې رواج درلود. له دې امله ویلې شو چې د اوبدلو صنعت په طاهري دوره کې په ځانګړې توګه پرمختګ کړی و. د خراسان ټوکران هغه مهال چین او سند ته وړل کېدل. د افغانستان بوري ډیر شهرت درلود؛ بادي ژرندي هم په افغانستان کې موجودې وې. همدارنګه فلز کارۍ او زرګرۍ هم پرمختګ کړی و. صنعت هغه مهال د خلکو په اقتصاد کې د کرنې په خوا کې مهم ارزښت درلود (۲۶: ۱۳۹).

امنیت ټینګ و او کاروانونو په ډاډ سره تګ راتګ کاوه، سوداګریزې توکې یې په اسانۍ سره لیری سیمو ته لیږدول او د هیواد په اقتصادي برخه کې سوداګري هم ځانګړې ونډه درلوده. په هر حال طاهري کورنۍ چې د اسلام د فرهنګي مخکښتوب په دوران کې ژوند کاوه، وکولای شول چې یو روښانه خو مستبد دولت په افغانستان کې جوړ کړي او ماورالنهر د خپلې د ادارې لاندې راولي. د طاهري کورنۍ واکمنان د تحصیلاتو لرونکي وو. په خپله طاهر په عربي ژبه کې ښه ادیب او شاعر و؛ عبدالله د پلار په شان شاعر و؛ طلحه په نحو کې ښه پوهیده؛ منصور بن طلحه د مروې حاکم هم په فلسفه کې رسالې لیکلې وې. طاهري دولت د اسلامي معارف په خپرولو او د کرنې او اوبو لګولو په پراختیا کې ډیرې هڅې وکړې. د اوبو لګولو او له اوبو څخه د استفادې په خاطر یې یو قانون د فقهاوو په واسطه جوړ کړ؛ هماغسې چې طاهریانو ملي خپلواکي غوښتل، هماغسې یې د اسلام د دین ننگه او د عربي ژبې ملاتړ او د اسلامي خلافت ساتنه وکړه، څومره یې چې د عربو د واکمنۍ برخلاف د افغانستان د خلکو د پاڅون او د ازادي غوښتونکو غورځنګونو ملاتړ وکړ هومره یې هم په سیستان کې د خوارجو پرضد او په ایران کې د عباسي خلافت د مخالفینو او په شام کې یې د اسلامي خلافت له بغاوت کوونکو سره مخالفت وکړ. عبدالله ابن طاهر په ۸۲۸ ز کال د افغانستان د زردشتیانو یو شمیر کتابونه وسوځول او د اسلام د مقدس دین په ټینګولو کې یې برخه واخېسته، د طاهریانو پلازمینه د نیشاپور ښار و، چې نیشاپور د افغانستان یو ایالت و (۲۷: ۹۶-۹۷).

۱۰۱. د طاهريانو د واکمنۍ د سقوط لاملونه

طاهريانو د افغانستان په تاريخ کې لومړی ځل د خپلواک اسلامي دولت بنسټ کېښود ، خو د بغداد خلافت له دوی سره موافق نه و، د مجبوریت له مخې يې دطلحه واکمني په رسميت وپېژانده د دوی د سقوط انتظار يې کاوه چې د عيارانو مينځ ته راتگ او پياوړي کېدو سره د طاهريانو د دولت د سقوط زمينه هم برابره شوه ، ددوی د سقوط لاملونه په لاندې ډول ښودلې شو:

- د دويم طاهر د زوی محمد بې کفايتي او عياشي .
- د عيارانو د نهضت مينځ ته راتگ او پياوړي کېدل .
- د يعقوب ليث واک ته رسېدل .
- پر محمد باندې د يعقوب ليث د برياليتوب او دمحمد بندي کېدل.
- د محمد له بندي کېدو سره د بغداد د خلافت موافقه او د هغه بندي کېدل.

لنډيز

د افغانستان په تاريخ کې د افغاني (خراساني) مستقلو اسلامي دولتونو تاسيس او په ځانگړي ډول د طاهر پوشنډي پوهه او تدبير چې د مامون او امين له اختلاف څخه يې پوره گټه واخېسته ، لومړۍ يې مامون واک ته ورساوه ، وروسته يې د مامون نوم له خطبې څخه لېرې او په افغانستان کې يې يو مستقل اسلامي دولت اعلان کړ ، چې د افغانستان په تاريخ کې دا يو نوي پړاو دی .

په دې څپرکي کې د طاهر پوشنډي د اصلي ټاټوبي پوشنگ يا پوشنډ ، موقعيت او لرغوني تاريخ په اړه پوره بحث شوی دی ، ورپسې د طاهري دولت آخرنۍ واکمن محمد او د يعقوب ليث صفاري فعاليتونو ته اشاره شوي ده ، په ټوليز ډول په پورته څپرکي کې له نهمي پيړۍ څخه تر دولسمې پيړۍ پورې د افغانستان ټولنيز ، اقتصادي او کلتوري وضعيت د مختلفو واکمنانو د واکمنۍ پرمهال په جلا ډول د اړتيا تر بريده توضيح شوی . ځکه چې د صفاريانو ، غزنويانو او غوريانو د هر يو کورنۍ د دې دورې په کلتوري بډاينه کې د پام وړ ونډه اخېستې ده . په دې دوره کې پوهانو، ډېر اثار ليکلي ، د لاسي صنعت او بزگرۍ په چارو کې يې ډير پرمختگ وکړ .

د طاهر پوشنډي پلار هم د عباسي دولت سره اړيکې درلودې، ځکه د هارون الرشيد د واکمنۍ پر مهال دوی په پوشنگ کې لوړ ټولنيز موقف درلود ، کله چې عبدالله د طاهر پوشنډي زوی واک ته ورسيد؛ له عباسي دولت سره يې اړيکې نرمې وې، نوموړی خپله يو عالم سپړی و ، د اوبو لگولو يو قانون يې جوړ کړ چې د اوبو لگولو چارې يې تنظيم کړې او د بزگرو ژوند ته يې هم پاملرنه وکړه ، د طاهري کورنۍ آخرنۍ پاچا د دويم طاهر زوی محمد چې يو بې کفايته او عياش شخص و ، او د خپلې بې کفايتي له امله يې د طاهريانو واکمني سقوط کړه ، په خپله بندي اود دې کورنۍ واکمنۍ ته يې د پای ټکی کېښود ، د دې څپرکي په پای کې ځيني پوښتنې مطرح شوي دي چې له موضوع سره نږدې اړيکې لري ، اولوستونکې د دې څپرکي محتوا سره اشنا کوي .

پوښتنې


۱. په افغانستان کې د لومړي خپلواک اسلامي دولت په جوړېدو کې د مامون الرشید او امین الرشید تر مینځ اختلاف څه اغیز در لوده ؟
۲. د طاهر پوښنځي پواسطه د خپلواک اسلامي دولت بنسټ ایښودل د راتلونکو خپلواکو اسلامي دولتونو په تاسیس کې څه اغیز در لود ؟
۳. ایا یوازې د دویم طاهر د زوی محمد بې کفایتی او عیاشي د طاهري دولت د سقوط لامل وگرځیده ؟
۴. امین الرشید د خپل ځای ناستی په توګه څوک وټاکه ؟
۵. مامون الرشید د امین الرشید د پوځونو د مقابلې په خاطر خپل پوځونه د چا په مشرۍ ولیږل ؟
۶. طاهر پوښنځي په کومه نیټه د خپلواک اسلامي دولت بنسټ کښیود ؟
۷. طاهر پوښنځي د افغانستان په کوم ولایت کې زیږیدلی دی ؟
۸. د پوښنځ سیمه اوس په کوم نوم یادېږي ؟
۹. د طاهریانو وروستی واکمن څوک و ؟
۱۰. طاهر پوښنځي څومره واکمني وکړه ؟
۱۱. د مامون الرشید او امین الرشید تر مینځ د اختلاف لامل څه و ؟

د طاهریانو د کورنۍ د واکمنانو د واکمنۍ موده		
شمیره	د پاچا نوم	کال
۱	طاهر پوشنجی د حسین زوی	(۲۰۷-۲۰۷ هـ ق) (۲۰۱-۲۰۱ هـ ش) (۸۲۲-۸۲۲ ز)
۲	طلحه د طاهر زوی	(۲۰۷-۲۱۳ هـ ق) (۲۰۷-۲۰۱ هـ ش) (۸۲۸-۸۲۲ ز)
۳	عبدالله د طاهر زوی	(۲۱۳-۲۳۰ هـ ق) (۲۰۷-۲۲۳ هـ ش) (۸۴۴-۸۲۷ ز)
۴	دویم طاهر د عبدالله زوی	(۲۳۰-۲۴۸ هـ ق) (۲۲۳-۲۴۱ هـ ش) (۸۶۲-۸۴۴ ز)
۵	محمد د دویم طاهر زوی	(۲۴۸-۲۵۹ هـ ق) (۲۴۰-۲۵۱ هـ ش) (۸۶۱-۸۷۲ ز)

۱/۱. جدول: پورتنۍ جدول د کتابونو له متن څخه د مؤلف په وسیله ترتیب شوی.

۱,۱. گراف: لاندینی. گراف د کتابونو له متن څخه د مؤلف په وسیله ترتیب شوی.

د طاهري کورنۍ واکمنان



دويم څپرکی

د صفاريانو دولت

پيليزه

په افغانستان کې د طاهر پوښنځي په واسطه د مستقل دولت له تاسيس وروسته، د خپلواکو اسلامي دولتونو د جوړېدو لپاره زمينه برابره شوه. د طاهريانو د وروستي پاچا محمد (د دويم طاهر زوی) د واکمنۍ پر مهال چې نوموړی يو عياش او بې کفايته واکمن و، يعقوب ليث صفاري وتوانيد، چې د هغه واکمنۍ ته د پای ټکی کېږدي او په ۲۴۶ هـ ق کال په سيستان کې د صفاريانو د دولت بنسټ کېږدي. د صفاريانو دولت وتوانيده چې د افغانستان په ډيرو سيمو کې د اسلام مقدس دين خپور کړي. کله چې يعقوب ليث واک تر لاسه کړ، دوه ستر دښمنان يې پر وړاندې موجود وو. يوه يې د خوارجو فرقه چې مشر يې يو بهرنی اعمار و، دويم يې صالح بن نصر و. يعقوب ليث له خوارجو سره د سولې لار ونيوه او د يوې لنډې مودې لپاره يې د هغوی له شر څخه ځان خلاص کړ، خو وروسته يې بيا هغه له مينځه يوړ. صالح د کندهار او کابل له پاچا رتبيل سره تړون لاسليک کړ. يعقوب دوه ځله پر صالح حمله وکړه، چې دويم ځل يې صالح او د هغه مرستندوی رتبيل ته ماته ورکړه. رتبيل په دغه

جگړه کې مړ او صالح بندي شو. صالح څه موده وروسته په بنديخانه کې ومړ. یعقوب لیث صفاري وتوانید چې خپل مخالفین له مینځه یوسي او خپلی واکمنۍ ته پراختیا ورکړي.

په دې څپرکي کې د نهو تنو واکمنانو یعنی: دیعقوب لیث صفاري په واسطه افغانستان کې د صفاریانو دولت تاسیس او یعقوب لیث صفاري، عمر د لیث زوی، طاهر دمحمد زوی، لیث د علي زوی، ابو علي د محمد زوی، معدل د علي زوی، دویم عمر د عبدالله زوی، ابو جعفر د احمد زوی او خلف د احمد د زوی واکمنۍ او ددغې صفاري لړۍ د عصر کلتوري، ټولنیز وضعیت او د صفاریانو د سقوط لاملونه څېړل شوي دي.

۲,۱. د صفاري دولت مینځ ته راتگ

زرنج د صفاریانو او د سیستان د پلازمېنې په توگه د ډېرو گټورو منابعو او کانونو لرونکې و، چې د هغه وخت له عجایبو څخه شمېرل کېدل. د دې ښار اوسېدونکو هوبنیار وو او په ادب او علم کې یې شهرت درلود. خراسان د بصرې په نوم هم یادېده، گرد چارپېر یې روانې اوبه وې، مسجد او بنديخانې په دې ښار کې هم موجودې وې. د زرنج ښار به د هلمند د اوبو په واسطه خړوبېده، دزرنج په یو منزل کې د طعام په نوم یو نهر جلا کېږي، چې د دې ښار ډېری کلیو ته اوبه ورکوي (۸: ۶۷۵).

د زرنج زوړ او پخوانی نوم درنگیانه دی، له درنگیانه څخه (پانه) لرې شوی ده او درنگ یې په زرنج اوبښتی دی. د یونانیانو په اثارو کې زرنج د (درنگیاني) او (درنگان) په شکل استعمال شوی دی. کله چې له مینځنۍ اسیا څخه ساکان دې سیمې ته راغلي دي، هغه وخت د دې سیمې نوم (ساکستان) شوی دی. وروسته د سکستان پرځای به سگستان ویل کېده، عربانو هغه سجستان باله ځکه چې هغوی په خپله الفبا کې د (گ) توری نه لري، نو (گ) په (ج) بدل شوې، لکه گوزگان یې په جوزجان بدل کړ، وروسته (ج) په (ی) بدل شو، او سجستان په سیستان باندې بدل شو. اوس هم دغه سیمه د سیستان په نوم یادېږي (۱۶: ۸۲۷-۸۲۸).

اما محمد اعظم سیستانی پورتنی نظر سره موافق نه دی. هغه لیکي: ((به روزگاریکه ما از آن سخن میزنیم. سیستانیان از داستان مهاجرت سکاها به سرزمین شان درمحدوده قرن ۶ ق.م و مسمی شدن انجا به نام انها هیچگونه اطلاعی ندارند. می پندارند که سیستان اصلاً سیسوستان جایگاه

مردان شجاع ودلاور بود، وکلمه (سیو) به معنی (مرد دلیر) در میان اصل سیستانیان استعمال میشد.)) (۲۱:۱۰۲).

ځینې څېړونکي عقیده لري چې سیستان د اریانا له لرغونو او مشهورو ولایتونه څخه دی، لرغونی یوناني جغرافیه لیکونکی سترابون (STRABON) په خپلو لیکنو کې د درانجی DRANGI او زرنجی ZRINGI په نومونو یاد کړی، خو ځینی په دی اند دی، چې په اوستایي ژبه کې زریه، زرایو یا زرانگه، د سیند معنی ورکوي. په لرغوني فارسی کې دریا او پهلوی ژبه کې د زریا نومونه له همدې رېښې څخه مینځ ته راغلي، چې اوس د دریا په نوم استعمالیږي. په هر صورت لرغونی درنجیانه درنګیانه یا ذرنګا، د داریوش په کتیبه کې دسیستان دنوم په توګه کار ول شوې ده.

زرنګ په هغه وخت کې د تمدن مرکز و، چې په اسلامي دوره کې په زرنج تبدیل شو. ددغه ښار شاپې ځمکې دسیستان د نادعلي په قریه کې موجودې دي. نوموړی ښار د اسلامي لښکرو د لښکر کشۍ په وخت کې موجود و او له ډېر شهرت څخه برخمن و، چې د نړۍ پهلوان امیر کروړ سوري له دې شعر: (د زرنج سوبه می د تورې په مخسور وکړه) څخه هم دا معلومیږي. د بلازري له لیکنې دا معلومیږي، چې له ۳۰ هـ ق وروسته عبدالرحمن بن ثمره زرنج ته راغی او ددې سیمې له ساتونکو سره یې سوله وکړه چې بیا سیستان ته راوړسېد. د حضرت عثمان (رض) له مړینې وروسته د زرنج د امیر، امیر بن احمد پر ضد یې شورش وکړ او هغه یې بندي کړ. د حضرت علي (ک) په وخت کې د اسلامي لښکرو قوماندان بیا هم د دې سیمې له ساتونکو سره سوله وکړه، د بلازري له لیکنو دا هم څرګندیږي چې هغه مهال د رتبیلانو نفوذ په کابل، زابل، زرنج او سیستان کې موجود و (۴۰:۹-۴۱).

د طاهریانو د واکمنۍ پر مهال (۲۵۹-۲۰۷ هـ ق) د عربستان او افغانستان دولتي اړیکې ښې وې، خو عام خلک راضي نه وو، ځکه حمزه سیستاني د طاهریانو پر ضد هم پاڅونونه وکړل. په دې جګړه کې د خوارجو اغېز هم موجود و، چې له کبله یې د حمزه سیستاني دغه غورځنګ له مینځه ولاړ، د سیستان د عیارانو ډلې ځانګړي تشکیلات درلودل؛ دوی یو مشر درلود، عیاران زړور او جنگیالي ځوانان وو، چې کله ناکله به یې د محلي امیر او کله نا کله به یې هم د هغوی د مخالفینو خوا ونیوله، د عیارانو مهمې ډلې په زرنج، بست او قندهار کې مینځ ته راغلې. یعقوب لیث صفاري چې د عیارانو د ډلې مشر و، سیستان کې یې د یو مستقل دولت بنسټ کېښود (۴۶: ۸).

۲،۲. د یعقوب لیث صفاري واکمنۍ (۲۶۵-۲۴۷هـ.ق)

(۲۵۷-۲۳۹ هـ.ش)

(۸۷۸-۸۶۰ ز)

يعقوب لیث صفاري د لیث زوی د المعدل لمسی او د حاتم ماهان کړوسی و. د قرنین په قریه کې، چې د زرنج د ښار په ۶ کیلومترۍ کې موقعیت لري زېږېدلی دی. دسیستان تاریخ نوموړی د فرید او جمشید له نسله گڼي، نوموړی په ځوانۍ کې د زرنج ښار ته راغی او له تپارسره شاگرد شو، د ورځي به یې نیم درهم ورکاوه. نوموړی د ابو مسلم په څېر له ټیټې طبقې څخه و. یو وخت د عیارانو له غورزنگ سره یو ځای او ډېر ژر د عیارانو د مشر په توگه و ټاکل شو او لاس ته راغلی مال به یې په خپلو ملگرو مصرفاوه، عیاران هونیبار، زړور او وطن پرست ځوانان وو، چې د ټولو یرغلگرو پر ضد یې پاڅونونو کې ونډه درلوده (۵: ۲۰۰-۲۰۱).

دې ډله کې د غږیتوب داوطلبان د ځانگړو شرایطو له مخې منل کېدل. هغوی به ژمنه کوله، خطبه به لوستل کېده، بیا به یې ملا ورتړله او مالگه او اوبه به یې ورباندې څښلې. دوی په سخا، صفا او وفا کې شهرت درلود. په ځانگړي ډول لوی پرتوگونه یې اغوستل. عیارانو هغه مهال د ټولنیزو شرایطو له مخې سیاسي بڼه غوره کړه. د بهرنيانو د واکمنۍ پر ضد، د ځمکوالو د زور په وړاندې او د دولت د فشار په مقابل کې په مبارزه بوخت شول. په زرگونو عیاران د خپلو مشرانو په لارښوونه په سیاسي او انقلابي مبارزه کې گډ شول او د شتمنو د کاروانونو لوتلو یې هم ډډه نه کوله. په سیستان کې د لویدیځ افغانستان عیارانو کارونه تر نورو ټولو زیات نوم لري. تر هغو چې پخپله صفاري یعقوب لیث د صفاریانو د دولت بنسټ ایښودونکې او یو عیار و. همدغه عیاران وو چې سلگونو تنو به یې د مغلو په لښکرو د شپې له خوا حملې کولې، هغوی ته به یې ماته ورکوله او غنیمتونه به یې ورڅخه ترلاسه کول. کله چې چنگیز هرات ویجاړ کړ، د عیارانو یو شمیر غړي لکه فخر اهنگر، رشید چرجي، اصیل معدل او نورو له غور، غرجستان او مروې څخه تر څلورو کلونو پورې د هرات ویجاړ شوی ښار ته غلې دانې راوړې او پر بیوزلو یې ویشلې؛ د هیواد واکمنو به هم کله ناکهل له دوی څخه مرسته غوښته. په اتمه پیړۍ کې د سیستان د عیارانو نامتو مشران ابوالعریان او په نهمه پیړۍ کې له صفاریانو پرته، درهم بن نصر، حامد بن عمر، محمد بن هرمز او زنگالو او په لسمه ز پیړۍ کې احمد نیا، په یولسمه پیړۍ کې امیر جعفر

ناصر، احمد بن طاهر، اسحق کاژین، شنگیان، لیث نوري، محمد منصور او نور وو. غزنوي دولت ددغې ډلې د له مینځه وړلو لپاره ډیره هڅه وکړه، خو بیخي یې له مینځه ونشو وړلې، ترڅو چې چنگیز راغی، ډیر وړانې یې وکړ، خو بیا هم دا ډله په یوه کوچنۍ او یوه بله بڼه په افغانستان کې پاتې شوه. دوی په کابل کې د کاکه په نوم او په کندهار کې د ځوان په نوم تر شلمې پېړۍ پورې ژوند وکړ. د دوی مشران دوست د اذر زوی، د بهایي زوی پیرو، و بچه ادې، کاکه طلا، کاکه شکور، میرزا عبدالعزیز لنگر، زمین صوفي، صوفي غني او یو شمیر نور. په نولسمه او شلمه پېړۍ کې په کابل کې ددغې ډلې غړي وو. د کابل کاکه گان په پاین چوک، شوربازار، مراد خانپو او چنداول کې جلا جلا ډلې او مشران درلودل؛ دوی چې په خپل مینځي جگړو کې ټپي یا مړه کېدل، حکومت ته یې خبر نه ورکاوه. د ځوانانو غرو به اوږدې پټه لرونکې لونگی تړلې، شمله به یې تر زنگونو پورې رسیدله. پڼې به یې په پښو کولې او یوازې به په ټول ښار کې گرځیده. که چیرې به په جگړه کې بریالی شو بیا به یې ورته مبارکي وویل او که له جگړې به وتښتیده بیا ځوان نه گڼل کېده. ځوانانو به یو بل ته په خبرو کې شیرېچه ویل، دوی به لامبو، چوب بازي، پهلواني او پیاده گرځیدل زده کول، ځان سره به یې چاره، پیش قبضه او تفنگچه گرځول. دوی خرامان خرامان گرځیدل، پاکی جامی به یې اغوستی، رښتینی وو، په ژمنه کلک ولاړ و، وفادار او د غریبو لاس نیوونکي وو. د کار په کولو سره به یې ځان ته ډوډۍ پیدا کوله. نام و ننگ ته ډیر کلک ژمن وو. داسرارو ساتنه یې کوله، سخیان وو، خو د مخالفینو له وژلو یې مخ نه اړولو، له غریبو خلکو سره د بدایانو په پرتله ډیر نژدې او زړه سواندي وو. وروسته بیا په کابل کې کاکه گي هم مبتدله او بی خونده شوه، بی تقوا خلکو هم د ځوان او کاکه نوم غوره کړ او له بلې خوا یې د امیرانو او مخورو په چوپړ لاس پورې کړ ترڅو د شلمې پېړۍ په پیل کې بیخي ورک شول (۲۷: ۱۰۰-۱۰۱).

د سیستان والي صالح بن نصر د بغداد د خلیفه واثق بالله پر ضد په ۲۳۲ هـ ق کال د پاڅون له کبله د بُست^۱ په ښار حمله وکړه، خو صالح ل یعقوب لیث صفاري څخه د مرستې غوښتنه وکړه، نوموړي صالح سره مرسته وکړه او د بست ښار یې د هغه له پاره ونيو، دوه کاله (۲۳۶-۲۳۸ هـ ق) نور هم یعقوب لیث د خپلو ورونو عمرو، علي او طاهر سره د صالح خدمت وکړ، صالح به تل په جگړو کې

(^۱) بُست د هلمند د سیند کښې غاړې ارغنداب او هلمند د رودونو د یو ځای کېدلو له محله یو څه ښکته د بست د تاریخي ښار کنډوالې پرتې دي، یعنې په همدغه محل کې د بست زار په ښار موقعیت درلود بست چې تاریخي نومونه یې بیوت BIUT یا بیجس BIJIS لرغونی تمدن د پخوانیو مرکزونو څخه یو مهم مرکز دی او له کومه ځایه چې له خاورینو ډبرو څخه یې شاوخوا کې معلومېږي په لرغونو زمانو کې د یادونې وړ ترقي درلوده (۴۱: ۱۲۸)

مشغول و، د بغداد د نفوذ د مخنيوي په خاطر به له یو ځای څخه بل ځای ته تللو خو له دوو کالو وروسته د صالح او یعقوب لیث تر مینځ اختلاف پیدا شو. ددې اختلاف په پایله کې صالح له خراسان څخه وتښتېده، د صالح له تښتېدلو وروسته د سیستان خلکو او یعقوب لیث صفاري یو تن د درهم بن حسین په نوم خپل امیر او یعقوب یې د عمومي سپه سالار په توګه وټاکه، درهم د یعقوب پواسطه واک ته ورسېد خو له یعقوب سره یې کینه درلوده او په پټه یې د یعقوب لیث د له مینځه وړلو لپاره به یې لارې لټولې. د نوموړي دغه توطیه رسوا شوه، یعقوب لیث د خپلو ملګرو په مرسته درهم ونيو او بندي یې کړ. د درهم پوځیانو یعقوب ته بیعت ورکړ. وروسته د سیستان خلکو یعقوب لیث صفاري خپل پاچا وټاکه (۱۰: ۴۶-۱۱).

کله چې یعقوب لیث صفاري په ۲۴۷هـ د محرم په ۲۵ مه د دوشنبې پر ورځ د خپلو وسلوالو عیارانو په مرسته درهم او خوارج مات کړل، د سیستان له خلکو یې بیعت واخیست او پاچا شو. صالح له رتبیل مرسته وغوښته، خو یعقوب رتبیل وواژه او بست یې ونيو، په دې جګړه کې شپږ زره تنه ووژل شول، دیرش زره بنديان، ډېر پیلان او زیات غنیمتونه د یعقوب لاس ته ورغلل (۱۰: ۱۳۰).

کوم وخت چې یعقوب لیث صفاري د طاهر د زوی (محمد) لښکرو ته ماتې ورکړه. هغه یې بندي او نیشاپور یې ونيو او د صفاریانو دولت یې تاسیس کړ؛ د بغداد خلیفه مجبور شو، چې طبرستان، جوزجان، ری او فارس رسماً یعقوب ته وسپاري او هغه د پاچا په توګه وپیژني (۲۵: ۱۷۹).

یعقوب لیث صفاري د پاچا کېدو سره سم د خپلو مخالفینو صالح بن نصر او د خوارجو د ډلې مشر عمار د له مینځه وړلو لپاره لازمي کړنې پیل کړې. صالح چې د بست د ښار په شاوخوا سیمو کې پټ و د یو پوځ له جوړولو وروسته د یعقوب لیث د ماتې په موخه د بست د ښار په لوري یې حرکت وکړ، مګر نوموړي د یعقوب لیث سره په جګړه کې ماتې وخوړه، د رتبیل په دربار کې یې پناه واخېسته؛ رتبیل چې تر دې وخته د بودايي دین پیرو و، صالح سره یې مرسته وکړه؛ خو رتبیل د کندهار په سیمه کې په ۸۶۲ ز ومړ؛ صالح هم بندي او بیا په بندي خانه کې مړ شو. د خوارجو مشر عمار هم د یعقوب سره په جګړه کې ومړ او ملګري یې غرونو ته وتښتېدل (۴۶: ۱۰-۱۱).

يعقوب لیث صفاري خپلې واکمنۍ ته تر کابل پورې پراختیا ورکړه، سند او کرمان یې ونیول، په ۸۶۸ ز کال یې هرات او پوښتنج چې د طاهریانو د اصلي ټاټوبی وه و تر خپل نفوذ لاندې هم راوستل، ۸۶۹ ز کال یې کرمان هم ونیو (۷۳:۲).

يعقوب لیث صفاري د خپلو دښمنانو له مینځه وړلو وروسته د دولت د نفوذ د پراختیا په فکر کې شو، تصمیم یې ونیو، چې د طاهریانو د کورنۍ اخیزنی پاچا محمد (ددویم طاهر زوی) چې یو ضعیف واکمن و او د هېواد له ادارې عاجز و، له مینځه وباسي او په افغانستان کې سیاسي وحدت رامنځ ته کړي. یعقوب په خپله موخه کې بریالی شو. د طاهري دولت ټولې سیمې یې ونیولې او د طاهریانو واکمنۍ ته یې په ۲۵۹ هـ ق کال خاتمه ورکړه، وروسته یې د غزني، کابل، بلخ، بامیان، تخارستان، گردیز، فارس او شیراز سیمې هم ونیولې، یعقوب تر کابل پورې د اسلام مقدس دین خپور کړ، په افغانستان او هند کې یې د اسلام مقدس دین د خپرولو له پاره زمینه برابره کړه، خو عباسي دولت یعقوب د ځان له پاره د ختیځ له خوا یو تهدید ګاڼه او د صفاریانو له زیاتېدونکي نفوذ څخه په وېره کې و. دوی د طاهریانو د کورنۍ اخیزنی پاچا محمد، خلیفه معتمد د افغانستان د امیر په توګه اعلان کړ، چې پرې د یعقوب لیث او عباسي خلافت تر مینځ اړیکې خرابې شوې. یعقوب د عباسي خلافت له روحاني مقام څخه ډډه وکړه، وروسته په ۲۶۱ هـ ق کې د بغداد په لوري لښکر کشي وکړه په نظامي لحاظ یعقوب په عباسیانو پیاوړی و، خو د عباسیانو تبلیغ د یعقوب لیث په فوځیانو باندې بده اغېزه وکړه او ماتې یې وخوړه د یعقوب د ماتې له امله د بغداد لپاره خطر کم شو، خو یعقوب غوښتل چې عباسیانو ته غوڅه ماتې ورکړي، مګر په ۲۶۵ هـ ق د نیشاپور د جنډې په سیمه کې ناروغه او مړ شو (۴۶:۱۱).

يعقوب لیث یو زړور، ځوانمړده، عاقل، د حوصلې خاوند او ثابت قدمه پاچا و، د لوړې روحیې درلودنکی و. د جګړې په فن کې یې ډېر مهارت درلوده؛ په ورځني ژوند کې یو مهربانه شخص و، خپلو مادونانو، بې وزلو او غریبو خلکو سره یې نرم چلند کاوه، خو خانانو او شتمنو سره ډېر سخت و. د جګړې پر مهال به له عسکرو سره یوځای په خیمه کې اوسېده او ساده جامې یې اغوستې، یوازې دسفیرانو د هرکلی پرمهال یې شاهانه جامې اغوستې او مجلل محفل به یې جوړاوه. لنډه دا چې حکومت یې د هغه وخت دسلطنتي حکومتونو سره شباهت نه درلود.

بازتولد د یعقوب په اړه داسې نظر لري: ((د طبرستان فرمانروا حسن بن زید، د یعقوب پولادي کرکتر دسندان په نوم یادوه، یعقوب له قانوني بیروکراسۍ څخه کرکه کوله، یوازې په خپل شمشیر متکي و... یعقوب د خپل لښکر د اړتیاو د پوره کولو په خاطر اړ و چې ډیری لښکر کشۍ وکړي....)) (۷۶:۲).

یعقوب لیث صفاري یو پوځي او سیاسي شخص و، د عامه خلکو له ژوند څخه خبر و، نو ځکه یې له خلکو او بزگرې طبقې سره په زړه سوی چلند کاوه، یعقوب لیث صفاري له هغو خلکو مالیه نه ټولوله، چې له ۵۰۰ درهمو څخه یې لږ مال درلود؛ هغه له خپلو همکارانو سره مینه ښودله او خپله یې یو ساده ژوند غوره کړ، ساده کتاني جامې یې اغوستې او پرځمکه به کښیناسته او د توري په موټي به یې سر ایښوده او ویده کېده به؛ د هیواد د چارو په پرمخ بیولو کې یې پریکنده دریځ درلود او یو کلک سړی و، چې فورمالیته او تشریفات یې نه خوښوله، خو د سلطنت د ساتنې لپاره یې دوه زره درباري گارد چې د سرو او سپینو زرو گرزونه یې لرل وساتل او په رسمي ورځو کې به د پاچا د دربار دوو خواوو ته تلل. یعقوب لیث له ساده گۍ سره تر مړینې وروسته څلور ملیونه دیناره، پنځوس ملیونه درهمه، لس زره خره او پنځوس زره اوبښان له ځان څخه په میراث پرېښودل (۲۷: ۱۰۲).

۲،۳. د عمرو واکمني (۲۸۷-۲۶۵ هـ.ق)

(۲۷۸-۲۵۷ هـ.ش)

(۹۰۰-۸۷۸ ز)

د یعقوب د مړینې پر مهال دده دوه وروڼه (عمرو او علي) د هغه په خوا کې، حاضر وو. عمرو څه موده مخکې په قهر شوی او سیستان ته راغلی و، د ده په غیاب کې د پوځ قومندانۍ علي بن لیث ته سپارل شوې وه، د یعقوب له مړینې وروسته دواړو وروڼو عمرو او علي د ځای ناستي دعوه کوله. د صفاري دولت مشرانو د مینځگړیتوب په اساس، علي څخه د سلطنت گوته واخېسته او عمرو ته یې ورکړه. عمرو د وخت د غوښتنې سره سم د بغداد خلیفه ته د یو لیک په ذریعه خپل اطاعت څرگند کړ، په مقابل کې خلیفه د کرمان، فارس، اصفهان، طبرستان، خراسان، سند، هند او ماورالنهر د حکومت فرمان د احمد بن ابی الاصبح پواسطه عمرو ته راولېږه، په دې شرط چې د کال ۲۰ ملیونه درهم به

خليفه ته د خراج په توگه استوي، عمرو دا شرط هم ومانه او په ۲۶۶ هـ ق کال د رجب په ۲۷ مه د نيشاپور^۱ د جند له سيمي څخه سيستان ته راغی (۲۱: ۲۰۲-۲۰۳).

عمرو د يعقوب ورور او د هغه ځای ناستی په توگه مجبور شو چې د هيواد په اداري سيستم کې بدلون راولي، د جگړې کړنلاره يې هم بدل کړ. عمرو وضعیت په دقيقه توگه څاره، په همدې خاطر يې هڅه کوله چې ډير مسائل د سولې له لارې حل کړي. د يعقوب ليث صفاري عسکرو عمرو د يعقوب رېښتیني ځای ناستي گانه او هغه يې له يعقوب وروسته د خپل فرمانروا په توگه مانه... د عمرو ليث قدرت هم د يعقوب ليث په څېر د تورې په زور ټينگ و. له همدې امله عمرو ليث هم اړ و چې د خپلو پلانونو د تطبيق په خاطر پيسې ولري. عمرو دا پيسې نه يوازې د خلکو د مالونو ضبطولو له لارې، بلکې ده د يو منظم اقتصادي او اداري کړنلارې په واسطه په خپله خزانه کې جمع کولې (۲: ۷۹).

په بغداد کې د معتمد پر ځای موفق واک په لاس کې واخېست، خو عمرو له موفق سره هم ښې اړيکې درلودې. عمرو چې کله له بغداد څخه خاطر جمع شو. بيا د هغو شورشونو دارامولو په فکر کې شو چې د صفاريانو دواکمنۍ په قلمرو کې مينځ ته راغلي وو. احمد خجستاني چې دطاهريانو په طرفدارۍ يې د نيشاپور ښار نيولی و. د هغه د ايل کولو لپاره يې حرکت وکړ، په دې لښکر کشۍ کې له ده سره د عمرو زوی محمد هم و. او د عمرو ورور علي هم ورسره و، خجستاني د نيشاپور ښار ته د عمرو د لښکرو مخه ونيوله. څرنگه چې علي په پټه خجستاني ته خبر ورکړ، چې د هغه پلوی دی. خجستاني په دې خبر سره ډير زړور شو، د عمرو په عسکرو يې د شپې له خوا حمله وکړه. عمرو ماتې وخوړه او هرات ته په شاه شو. لومړی يې ماتې وخوړه، خو دوهم ځل پر احمد خجستاني بريالی شو او هغه يې وواژه. د فارس حکمرانان چې د احمد خجستاني په مقابل کې د عمرو بن ليث له ماتې خبر شو، هغوی هم د رفيع په مشرۍ په ۲۶۷ هـ ق کال خپل استقلال اعلان کړ، خو هغوی هم ماتې وخوړه، عمرو خپل اعتمادي کسان په فارس او اصفهان کې مقرر کړل، پخپله سيستان ته راغی (۴۶: ۱۳۰).

عباسي دولت نه غوښتل چې د دوی په ختيځ گاونډ کې دې د صفاريانو مقتدر دولت موجود وي، نو يې د صفاري دولت په مقابل کې خپله پاليسي بدله کړه، لومړی هغه امتيازات چې عمرو ته يې ورکول لغوه کړل. دويم داچې ددويم طاهر زوی محمد چې له دوی سره په دربار کې و، د عمرو پر ضد

البتة دغه وخت عمرو په نيشاپور کې د يعقوب د خسولو په مراسمو کې مصروف ځکه يعقوب په نيشاپور کې وفات شو.^۱

دوباره د واکمنۍ لپاره خراسان ته راوليږه. نصر بن احمد ساماني يې په ماروالنهر کې د صفاريانو پر ضد ولمساوه، کرمان او فارس ته يې خپل اجنټان راوليږل، عمرو يې د کورنيو جنجالونو پواسطه ضعیفه کړ، عباسي خليفه په دې هم بسنه ونکړه، له عمرو څخه يې غوښتنه وکړه، چې خپل زوی خليفه ته د گروگان په شکل ورکړي، عمرو د خليفه دا ناروا غوښتنه ونه منله. د هغه مقابله ته يې تيارى ونيو، عمرو د خپل زوی محمد په مشرۍ ۶۵ زره عسکر د بغداد لورې ته ولېږل، عباسيانو هم (۱۵۰) زره عسکر د دوی مقابله ته راولېږل، د عربي عسکرو مشري پخپله خليفه کوله. کله چې محمد چې د خليفه، له حرکت څخه خبر شو، بېرته سيستان ته راوگرزید، مگر محمد بن عمرو په لار کې ناروغه او په ۲۷۴ هـ ق کال د جمادى الاول په ۲۹ نيټه د شاک سيمه کې چې د زرنج ښار ته ۲۳ فرسنگه واټن لري وفات شو. عمرو دوه کاله وروسته ۲۷۶ هـ ق فارس د خليفه له حکمران څخه ونيو. عمرو، رفيع بن هرشمه ته يې چې د طاهر يانو طرفدار و ماتى ورکړه. که څه هم له ۲۷۸ څخه تر ۲۸۲ هـ ق کال پورې د رفيع او عمرو تر مينځ څو ځله جگړې وشوې چې بالاخره رفيع ووژل شو. په همدغه وخت اسماعيل بن احمد ساماني په ماورالنهر کې واک ته ورسېد. عباسي خليفه غوښتل چې دا دواړه دولتونه يو د بل سره وجنګوي، خو اسماعيل ساماني سره يې ډېرې مادي مرستې وکړې، اسماعيل ساماني او عمرو تر مينځ د بلخ په شاوخوا کې جگړه ونېسته، په دې جگړه کې د صفاري دولت فوځ تيت او پرک شو، عمرو په ۲۸۷ هـ ق کې سامانيانو سره بندي شو، اسماعيل ساماني هغه د بغداد خليفه ته وليږه په ۲۸۹ هـ ق په بنديخانه کې وفات شو (۴۶: ۱۴۰).

ځينې مؤرخين په دې عقیده دي چې عمرو له لوړې څخه په بنديخانه کې مړ شو، خو ځينې وايي چې عمرو د خليفه د وزير قاسم بن عبدالله له خوا د يو شخص پواسطه ووژل شو. عمرو د خپل ورور يعقوب ليث کړنلاره تعقيب کړه، هيڅکله يې ضعيف خلک نه ازارول. د گرديزي په وينا عمرو د افغانستان امارت ښه اداره کړه او داسې سياست يې غوره کړ، چې هيڅوک ترې ناراضه نه و. د عمرو واک هم د يعقوب په څېر د توري په زور ټينګ و، په همدې خاطر عمرو چې د خپلو جگړيزو پلانونو د تطبيق لپاره پيسو ته اړتيا درلوده، نوموړی دغه پيسی د پانګه والو د مالونو د ضبطولو له لارې پوره کولې او د مالياتو په راټولولو سره يې په خپله خزانه کې جمع کولې. ده په ۲۸۳ هـ ق کال څلور مليونه درهمه د بغداد د خليفه المتوکل دربار ته وليږل (۲۸۱: ۲۲).

عمرو ځينې وخت بغداد ته سوغاتونه لېږل. خو عمرو لومړنۍ مسلمان پاچا و، چې خپل نوم يې په خطبه کې ذکر کړ. مخکې له دې په خطبه کې يوازې د خليفه نوم يادېده. عمرو له طاهريانو په پرتله ډير مستقل و. ابن خلکان وايي چې خراسان له ډيرې مودې پورې د عمرو په څېر هوښيار او زرنگ واکمن نه و ليدلی، خو گردیزی وايي چې د عمرو د واکمنۍ پرمهال درې ډوله مصارف و، لومړی هغه مصارف چې په نظامي برخه کې به کېدل. دويم هغه پيسی چې دوی به له شخصي جايدادونو څخه برابرولې او د دربار په چارو کې به يې مصرف کېدل. دريم ډول مصارف دوی هغو خلکو ته ورکول چې هغوی به د دښمن مقابلې کوله او له همدې برخې څخه خپلو استازو او لايقه اشخاصو ته انعامونه يې هم ورکول. گردیزی عقیده لري چې عمرو د خلکو مالونه ضبطول چې هغوی ته کومه بهانه پيدا کړه (۸۰:۲-۸۱).

عمرو يو پوه سياست مداره او زړور شخص و. د واک په لومړيو وختونو کې د روغې له لارې يې خپلې ستونزې د بغداد له خلافت سره حل کړې. د عسکري نظام د اصلاح لپاره يې ډېرې هڅې وکړې، د يعقوب ليث برخلاف له تجمل سره يې علاقه درلوده. په دربار کې به يې شاعران موجود وو، چې مشهور يې محمد بن وصيف سکزی چې د دارلانشا ريس و، د عمرو د ماتې او بندي کېدو سره د صفاريانو د قدرت او شوکت دوره پای ته ورسېده، له دې تاريخ وروسته ددوی سلطنت د نالايقو شهزاده گانو اوخانيو خدمتگارانو د لاس بازيچه شوه ژر يې خپل ځای د سامانيانو ځوان دولت ته پرېښود (۳۱:۱۲).

۲،۴. د طاهر واکمني (۲۸۷-۲۹۶ هـ ق)

(۲۸۷-۲۷۸ هـ ش)

(۹۰۹-۹۰۰ ز)

څه وخت چې عمرو بن ليث بندي شو، واکمني يې پای ته ورسېده، نوموړي زوی نه درلود، چې دده پر ځای پاچا شوی وای. د صفاري دولت مشرانو دده لمسی د محمد زوی طاهر د امير په توگه وټاکه. نوی امير د بدلي د اخېستلو په غرض د بغداد په لوري حرکت وکړ، خو د خوزستان په سيمه کې يې ماتې وخوړه اوسيستان ته له رسيدو سره سم له يو ترک سره په جگړه کې بندي او بغداد ته يې لاس تړلی واستوه. په دې ډول د صفاريانو د دريم امير دوره هم پای ته ورسېده. د صفاري دولت زوال له

همدې (۹۱۰ ز) نيټې څخه پيل شو. دده په وخت کې د سامانيانو مينځ ته راتگ، د شهزاده گانو تر مينځ دواک پر سر اختلاف او دبغداد دخلافت مداخلې، دصفاريانو دواکمنۍ د زوال لاملونه شمېرل کېږي. هغه دولت چې ديعقوب ليث پواسطه يې بنسټ ايښودل شوی و دنيمې پېړۍ له دوام وروسته دزوال لوري ته سوق شو (۴۶:۱۰).

محمداعظم سيستاني د طاهر په اړه داسې نظرلري: د طاهر غيرعականه سياست چې د هېواد له ادارې او سياست سره يې ډېر واټن درلود. د صفاري دولت د سقوط زمينه برابره کړه.... (۲۱:۲۲۰).

طاهر بن محمد يو عياش او بې تدبيره شخص و؛ کله چې د پارس له خوا ډاډه شو، په سيستان کې يې په عياشۍ پيل وکړ. د هيواد چارو، لښکر، ماليه او نورو ته يې شاه کړه او خپل ټول وخت يې په عياشۍ تيراوه، د شتمنۍ ډيره برخه يې په همدغه لاره کې خرڅوله. په پای کې د هيواد ټولې چارې، په ځانگړي توگه ماليه له مينځه ولاړه، اقتصادي برخه کې له ستر تاوان سره مخامخ شو او خزانه بالکل تشه شوه (۳۱:۲۳۳).

۲.۵. د ليث واکمني (۲۹۷-۲۹۶ هـ ق)

(۲۸۸-۲۸۷ هـ ش)

(۹۱۰-۹۰۹ ز)

د عمرو ليث د لمسي او د محمد د زوی (طاهر) له بندي کېدو وروسته د ليث صفاري لمسی د علي زوی ليث واک ته ورسېد. ده ايران ته لښکرکشي وکړه او ياغي واليان يې تابع کړل، ده او عسکرو يې لا دمه نه وه جوړه کړي، بيا يې له بست او زمينداور څخه له اوه زره سيستاني سوارو سره دپارس په لوري حرکت وکړ، ډېر ژر يې کرمان، شيراز او بست ونيول. لومړی يې د سبکزی د ورور غالب د مخنيوی لپاره چې د زابلستان حاکم و، د خپل ورور معدل په مشرۍ د هغه په لور لښکر واستاوه او يرغمل يې ونيو، معدل له هغه ځای څخه غزني ته لاړ او سنجک چې د غزني حاکم و، هغه يې وواژه. وروسته له هغه د معدل او سنجک د لښکرو ترمينځ نښته رامینځ ته شوه. ليث بن علي له سيستان څخه د خپل ورور مرستی ته لښکر واستاوه. خو لانجه د سولې له لارې حل شوه. په خپله سنجک شايد د کابل شاهانو له پاتې شونو څخه و. خو د هغه په اړه اوس هم کره معلومات نشته، خو د غزني د يوې سيمې

حاکم و. په هر حال کله چې لیث بن علي پر پارس حمله وکړه سبکزی ته تر ماتې ورکولو وروسته یې په شیراز خپله ولکه ټینګه کړه. (۳۱: ۲۳۵). سبکزي د لیث نه وېرېده نو د بغداد خلیفه دربار ته ورغی، خلیفه له لیث څخه وغوښتل چې فارس خلیفه ته پرېږدي، خو لیث خپل عسکر د محمد بن زهیر سره د بغداد د خلافت د قوتونو مقابلې ته ولېږل، دده قوتونه کم و ماتې یې وخوړه او شا ته تګ یې وکړ. د محمد بن زهیر ماتې لیث بن علي ورخطا کړ او دې ته یې اړ کړ چې په سختو غرنیو لارو باندې شاه ته راوګرزي، دا شاته تګ چې په سختو غرنیو لارو باندې وشوه، لیث بن علي ته یې ډېر مالي او ځاني زیان ورپېښ کړ، په پایله کې د یوې وړې جګړې په جریان کې لیث بن علي هم بندي شو او بغداد ته واستول شو (۲۱: ۲۲۲-۲۲۳).

۲,۶. د ابوعلی محمد واکمني (۲۹۷-۲۹۷هـ ق)

(۲۸۸-۲۸۸ هـ ش)

(۹۱۰-۹۱۰ ز)

کله چې د لیث بن علي بن لیث د بندي کېدو خبر سیستان ته راوړسید، ابو علي محمد بن علي بن لیث چې په زرنج کې اوسېده، د پاچاهۍ واک یې ترلاسه کړ او دده بل ورور معدل هم له فارس څخه راغی او له ده سره یوځای شو. د واکمنۍ په پیل کې خلکو له ده څخه ډېر امیدونه درلودل، خو یو هم پوره نه شو، ځکه چې ابوعلی یو بیکاره شخص و، د هېوادداري لپاره جوړ نه و، د ده په واکمنۍ کې کورنۍ بې اتفاقي ډېره شوه، له څو میاشتو حکومت وروسته لیرې شواو پر ځای یې خپل ورور معدل واک ته ورسېد (۱۵: ۴۶).

احمد اسماعیل ساماني غوښتل چې سیستان ته ولاړ شي. د فراه په سیمه کې خبر شو، چې د بست خلک د محمد بن علي لیث له ظلم څخه په تنګ شوي دي. له سیستان څخه یې د بست لوري ته حرکت وکړ، لږې ورځې وروسته سهار خاربار (دمارجي دښتې) ته ورسېده. خلک د ده د لښکرو په لیدلو سره خوښ شول. کله چې محمد بن علي خبر شو، امر یې وکړ چې د بست پل وران کړي؛ اوبه ډېرې وې؛ خو د اسماعیل احمد ساماني لښکر وار د مخه بست ته داخل شوي وو، محمد بن علي دغه مهال له بست څخه بولان ته وتښتېد چې (۶-۷ کبلو متره د بست سره واټن لري) خو د

اسماعيل محمد ساماني يو شمېر عسکرو محمد په رخج (قندهار) کې ونيو، هغه يې له خپلو مالونو سره يو ځای چې له خلکو څخه يې په زور اخیستی وو، بست ته بېرته بوتللو. احمد اسماعيل ساماني دخپل پوځ سره يوځای د هيرمند سيند پر غاړه بست ته نږدې خپله قرارگاه جوړه کړه. د بست چارې يې يو نیک سړي حاتم بن عبدالله شاشي (چاچي) ته وسپارلې او فرمان يې صادر کړ چې له محمد بن علي سره چې د خلکو کوم مالونه دي هغه دې بېرته خپلو څښتانو ته توزيع کړي. په دې ترتيب د محمد بن علي واکمني پای ته ورسېده او د هغه ورور معدل په زرنج کې مخکې واک تر لاسه کړی و (۲۱: ۲۲۵).

۲،۷. د معدل واکمني (۲۹۸-۲۹۷ هـ.ق)

(۲۸۸-۲۸۹ هـ.ش)

(۹۱۰-۹۱۱ ز)

له علي بن محمد وروسته د هغه ورور معدل په زرنج کې واک ته ورسېد، خو کله چې محمد بن علي په بست کې د عسکرو له خوا ونيول شو، دې کار نوموړی حيران کړ، معدل له زرنج څخه دبست په لور د جگړې په غرض حرکت وکړ، د زرنج د ښار په شمالي دروازه کې د ساماني عسکرو سره چې حسين بن علي مروردی يې مشري کوله جگړه پيل کړه، ساماني پوځ د ښار خلک تر حملې لاندې ونيول (۱۲ د رجب ۲۹۸ هـ.ق). لږه موده وروسته د حسين پوځ ښارته لار پيدا کړه او د ښار د اکار په نوم دروازه يې ونيوله. له دې برياليتوب سره سم ۲۹۸ هـ.ق کاله دشعبان په ۲ مه د سيمجور په نوم ساماني حکومت له خوا د سيستان د حکومت فرمان صادر شو. د ۲۹۸ هـ.ق کال دشعبان په ۲۷ اوويشتمه د زرنج د ښار دفارس دروازه چې د دې ښار په جنوب غرب کې واقع وه د ساماني پوځ له خوا ونيول شوه. معدل له مخالفت څخه لاس واخېست، يو شمير مشرانو او علماو سره يو ځای يې حسين مروردي ته وروردي ته وروليږل، وروسته پخپله هم د ۲۹۸ هـ.ق کال د ذوالحجې په لومړۍ نيټه حسين مروردي ته ورغی او د ښار تسليمي يې ورکړه، په همدې وخت کې سيمجور خپلو عسکرو ته امر وکړ چې د ښار ټولې دروازې وباسي او ښارته داخل شي په دې ترتيب د ۲۹۸ هـ.ق کال د ذوالحجې په دويمه يې د زرنج ښار په بشپړه توگه ونيوپه دې ترتيب ۵۲ کاله وروسته په سيستان کې د صفاريانو د کورنۍ نوم له خطبې څخه ولويد. احمد ساماني په خپله له بست څخه هرات ته ولاړ او معدل بن علي يې هم له ځان سره بوت (۲۱: ۲۲۶).

۲,۸. د دویم عمرو واکمني (۲۹۸-۲۹۸ هـ ق)

(۲۹۰-۲۸۹ هـ ش)

(۹۱۲-۹۱۱ ز)

دویم عمرو چې د یعقوب زوی د محمد لمسی او د عمرو بن لیث کړوسی و. هغه وخت واک ته ورسېد چې احمد بن اسماعیل د صفاري دولت اصلي ټاټوبي د سیستان پلازمینه (زرنج) نیولې وه. صفاریانو نور د مقاومت توان نه درلود. سامانیانو تر ۳۱۱ هـ ق پورې په سیستان حکومت وکړ خو ابو جعفر احمد بن محمد په ۳۱۱ هـ ق کې بېرته سیستان له ساماني حاکم نصر بن احمد ساماني څخه ونيو (۴۶: ۱۶).

۲,۹. د ابو جعفر احمد واکمني (۳۵۲-۳۰۱ هـ ق)

(۳۴۲-۲۹۲ هـ ش)

(۹۶۴-۹۱۴ ز)

ابوجعفر احمد د محمد زوی او د عبدالله لمسی، هغه وخت واک ته ورسید، چې سامانیانو د صفاریانو پلازمینه زرنج ونيو. صفازیانو دسیستان په لیرې پرتو سیمو کې د محلي امیرانو په څېر حکومت کولو او تر ډېر وخت پورې یې خپل حاکمیت ته دوام ورکړ. ابو جعفر یو سیاست مدار او باکفایته شخص و، د ده د حاکمیت پر مهال د یادونې وړ کورنۍ یا بهرنې جگړه نه ده پېښه شوې، نوموړی یو علم پالونکې او د ادب مینه وال و. د ده په دربار کې شاعران اوسېدل، د واک په اړه کې دده په سلوک او خوی کې تغیر راغی، په خپلو خلکو یې ظلمونه پیل کړل، په پای کې نوموړی د قوم د مشرانو له خوا ووژل شو (۴۶: ۱۶).

۲،۱۰. د خلف واکمني (۳۹۳-۳۵۲ هـ.ق)

(۳۸۳-۳۴۲ هـ.ش)

(۱۰۰۵-۹۶۴ ز)

ابو جعفر احمد او د هغه زوی خلف د یعقوب لیث صفاري کورنۍ پورې اړه نلري، خو له دوی سره یې د خپلوي اړیکې درلودې. خلف د صفاریانو د کورنۍ وروستی او مشهور واکمن و. واک ته له رسېدو سره سم یې د خپلې واکمنۍ سیمې ته پراختیا ورکړه، هغه ډېرې سیمې چې د سامانیانو تر سلطنت لاندې وې بېرته له هغو څخه و نیولې، د کرمان ځینې سیمې یې هم ونیولې، خوځلي یې له سامانیانو او غزنویانو سره جگړې وکړې، خو د واک په اړخو وختونو کې یې عصبي تکلیف پیدا کړ او ډېرې وژنې یې وکړې، حتی خپل زوی طاهر یې هم وواژه. په سیستان کې یې په دسته جمعي ډول خپل مخالفین ووژل، د سیستان خلک دده له ظلم څخه تنگ شول او له سلطان محمود غزنوي څخه یې مرسته وغوښته، سلطان محمود غزنوي پر سیستان حمله وکړه په ۳۹۳ هـ.ق کال یې سیستان ونیو، خلف یې بندي او له شپږوکالو بند وروسته وفات شو. په دې ترتیب د صفاریانو دولت په ټول سیستان کې ختم شو (۴۶: ۱۷).

۲،۱۱. د صفاریانو د عصر کلتوري او ټولنیز وضعیت

صفاریانو په افغانستان کې یو مرکزي حکومت جوړ او د افغانستان د پرمختګ لپاره یې زمینه برابره کړه. هېواد د صنعت او معمارۍ په برخه کې ډېر پرمختګ وکړ. یعقوب او عمرو د خپلو واکمنیو پرمهال ډېره پاملرنه د عام المنفعه ځایونو جوړولو ته کوله، دوی پلونو، لارو، تېره بیا د هلمند پر سیند باندې بندونو ته پاملرنه کوله چې ویالې به یې بیلولې، (یعقوب او عمرو) دواړو واکمنانو د واک پر مهال د اوس په څېر د وزارت مقام وجود نه درلود. پاچا د لښکر د مشرۍ سر بیره نورې مهمې دولتي چارې هم سرته رسولې چې د خلکو عریضو او نورو ټولنیزو چارو ته یې توجه کوله. د جگړې پر مهال پاچا به د لښکر قوماندان و، خو د عمرو د واکمنۍ له سقوط وروسته دده د ځای ناستو د واکمنۍ پر مهال د دولت مهمې چارې وزیرانو سرته رسولې. صفاریانو منظم عسکر درلودل چې د دولت له خزاني به یې معاش ورکاوه. یعقوب لیث صفاري په دوو میاشتو کې د خپلو لښکرو رسم گذشت کاته. دولت ځانګړي تشکیلات درلودل؛ عواید به یې د خزانه په نوم له لاس لاندې سیمو څخه راټولولو، چې د ابن خرداد په

قول ۱۰۷۸۰۰۰۰۰ درهمه د ابن خلدون په قول ۸۲۰۰۰۰۰ درهمه دولتي عوايد و. او ډېر لگښت د ويالو په كښلو، د بندونو په جوړولو او په لښكر كشيو كې كېدل، ځكه پاچاهانو يې ساده او بې تجمله ژوند كاوه؛ د صفاريانو د واكمنانو رسمي ژبه دري شوه. د دري او پښتو ژبې لومړي شاعران لكه د دري ژبې شاعر محمد وصيف، د پښتو ژبې شاعر ابوالهاشم ابن زيد سرواني بستي چې د يعقوب ليث هم عصرو ژوند كاوه.

د زرنج ښار او سيستان د صفاريانو په دوره كې د لوړتيا لوړ پړاو او شوكت ته ورسيد. زرنج ته د صفاريانو د پلازميني په توگه د سوداگرو كاروانونه راتلل، په ځانگړي ډول هغه مالونه چې له بخارا او نيشاپور څخه هرات ته راوړل كېدل. له هغوی زيات شمير مالونه يې زرنج ښار ته راوړل. اصطخري هرات د خراسان او سيستان دروازه گڼله، ځكه د زرنج ښار د هرات په سهيل كې د دريو سوداگريزو لارو يعني د هند، خراسان او فارس په سر كې پروت و. له همدې كبله دغه ښار په ډير لږ وخت كې ډير پرمختگ وكړ. اصلي ښار اوسپنيزې دروازي لرلې؛ د ښار گرد چاپيره، د كسبگرو د اوسيدو ځای او د بزگرانو بڼونه جوړ شوي وو. زرنج ښار په داخل كې مختلفې ماڼۍ درلودې. ددې ښار ديوالونه او بنسټونه له خامو خښتو او خټو څخه جوړ شوي وو. د طاهريانو او صفاريانو د وخت مؤرخ يعقوب په خپل كتاب، كتاب البلدان كې چې په ۲۷۸-۲۷۹ هـ كې يې ليكلي دي، د دې ښار پراخوالی او پلنوالی څلور فرسخه (۳۰ كيلو متر مربع) ليكلي دي. جامع مسجد او دوه پاڅه حوضونه په داخل كې جوړ شوي وو، چې لومړي به اوبه حوضونو ته رسولې او بيا به ټول ښار كورونو ته ويشل كېدلې. د ښار د تنظيم په خاطر يعقوب ليث صفاري ځانگړې بوديجه منظوره كړې وه. د هغې بوديجې فهرست چې د ښاري چارو لپاره مصرفيدله په لاندې ډول وه:

۱. د پاچا د ربار مصارف دوه سوه زره درهمه.

۲. د ديوالونو او طاقونو د جوړولو لپاره دوه سوه زره درهمه.

۳. د كلاگانو د جوړولو په خاطر پنځوس زره درهمه.

۴. د بنديانو لپاره شل زره درهمه.

۵. د قرآن د حافظانو او اذان كوونكو لپاره شل زره درهمه.

٦. د روژې په میاشت کې د جامع جومات د مصرف لپاره دیرش زره درهمه.

٧. په روژه کې د قاریانو، خادمانو او ساتونکو لپاره هر یو ته په میاشت کې شل درهمه او د ورځی دوه منه پوډی ورکول کېده (٢٢: ٢٦٩-٢٧٠).

٢,١٢. د صفاریانو د واکمنۍ د سقوط لاملونه

صفاریان له طاهریانو وروسته وتوانېدل . چې افغانستان کې یو مرکزي دولت تاسیس او د افغانستان په ډېرو سیمو کې د اسلام مقدس دین خپور کړي. د یعقوب لیث او عمرو د واکمنیو پر مهال صفاري، دولت ډېر پرمختګ وکړ، خو د سامانیانو په مقابل کې د عمرو ماتې او د هغه بندي کېدو د صفاریانو واکمني د سقوط لوري ته سوق کړه، چې له ده وروسته د دوی ځای ناستي ونه توانېدل چې د یعقوب لیث او عمرو لیث مقام او حیثیت ژوندی کړي. دا لاندې عوامل د صفاریانو د واک په سقوط کې ډېر مهم ګڼل کېږي:

- له یعقوب لیث او له وروستیو ځای ناستو په ځانګړي ډول له عمرو سره د بغداد د خلافت مخالفت .
- د سامانیانو ظهور او له هغوی څخه د بغداد د خلافت د چارواکو ملاتړ .
- د صفاري شهزاد ګانو ترمینځ د واک پر سر مخالفت .
- د بغداد د خلیفه پرضد د عمرو له خوا لښکر کشي او د هغه ماتې.
- پر سیستان د سلطان محمود غزنوي حمله چې د خلف له بندي کېدو سره د صفاریانو واکمني ته یې د پای ټکی کېښود.

لنډيز

د صفاريانو د واکمنۍ پر مهال افغانستان په ځانگړي ډول سيستان او د زرنج ښار ډير پرمختگ وکړ، ځکه چې سيستان کې د صفاري دولت د بنسټ ايښودلو سره سم د سوداگري لپاره زمينه برابره شوه. صفاري دولت د خپل نفوذ سيمه د بغداد تر پولو ورسوله. د دوی د نفوذ پراختيا د بغداد خلافت هم انديښمن کړ او د صفاريانو د له مينځه وړلو لپاره يې هڅې پيل کړې او د صفاري پاچا عمرو ليث پر ضد يې د ساماني پاچا خواجه احمد اسمعيل ساماني ملاتړ غوره کړ او هر ډول مالي مرستې يې ورسره کولې. کله چې ساماني پاچا خواجه احمد اسمعيل ساماني، عمرو بن ليث ته ماتې ورکړه، هغه يې بغداد ته واستوه. د بغداد خلافت تر هغه پورې خپل مخالفت ته ادامه ورکړه تر څو چې صفاري دولت سقوط وکړ. د صفاريانو د واکمنۍ په سقوط کې که څه هم د بغداد مخالفت اغيزه درلوده، خو د شهزادگانو خپل منځي مخالفت په دې برخه کې ډير مهم و.

صفاريانو له ۲۴۶ - ۳۹۳ هـ ق کال پورې د افغانستان په ځينو سيمو واکمني وکړه، دوی په دې موده کې خپل اداري تشکيلات درلودل او د ځانگړي سيستم پواسطه يې ماليات راټولول. صفاريان وتوانيدل چې له طاهريانو وروسته يو خپلواک اسلامي دولت جوړ کړي، حتی د صفاريانو دويم پاچا عمرو د بغداد د خليفه نوم له خطبې څخه ليري کړ.

د سامانيانو له خوا د صفاريانو د پلازمينې زرنج تر نيولو وروسته، ابو جعفر احمد صفاري د صفاريانو واکمني ټينگه کړه، خو د هغه زوی خلف له سامانيانو څخه زرنج بيرته ونيو. خلف د سامانيانو او غزنويانو سره ډيرې جگړې وکړې او ډيرې سيمې يې ورڅخه ونيولې، خو نوموړی واکمن په اخرو وختونو کې په عصبي ناروغۍ اخته شو او ټول وژنه يې پيل کړه، بالاخره د سيستان خلکو له سلطان محمود غزنوي څخه د مرستې غوښتنه وکړه. سلطان محمود غزنوي په زرنج حمله وکړه، خلف يې بندي کړ. په دې ډول په ۳۹۳ هـ ق کال د صفاريانو واکمني پای ته ورسیده.

پوښتنی

۱. د بغداد له خلافت سره د یعقوب لیث او عمرو مخالفت د صفاریانو د واکمنۍ په سقوط کوم اغیز درلود؟
۲. ایا د صفاري شهزاد گانو خپل مینځني اختلاف د صفاریانو واکمني د سقوط لوري ته سوق کړه؟
۳. د بغداد خلافت ولې د صفاریانو پر ضد د سامانیانو ملاتړ وکړ؟
۴. ایا له اسمعیل ساماني سره د بغداد د خلافت مرستی ددې کورنۍ د واکمنۍ په سقوط کې څه اغیزه درلوده؟
۵. سلطان محمود غزنوي ولې پر سیستان حمله وکړ؟
۶. خلف د چا له خوا بندي شو؟
۷. د عمرو زوی محمد ولې د بغداد د خلافت د لښکرو په مقابل کې ماتې وخوړه؟
۸. عمرو د چا پواسطه بندي او ووژل شو؟
۹. یعقوب لیث صفاري د عیارانو سره څه اړیکې درلودې؟
۱۰. د یعقوب لیث له مړینې وروسته د علي او عمرو اختلاف څه ډول پای ته ورسید؟


د صفاريانو د کورنۍ د واکمنانو د واکمنۍ موده		
شميره	د پاچا نوم	کال
۱	يعقوب ليث صفاري	(۲۶۵-۲۴۷هـ.ق) (۲۵۷-۲۳۹هـ.ش) (۸۷۸-۸۶۰ز)
۲	عمرو د ليث زوی	(۲۸۷-۲۶۵هـ.ق) (۲۷۸-۲۵۷هـ.ش) (۹۰۰-۸۷۸ز)
۳	طاهر د محمد زوی او د عمرو لمسی	(۲۹۶-۲۸۷هـ.ق) (۲۸۷-۲۷۸هـ.ش) (۹۰۹-۹۰۰ز)
۴	ليث د علي زوی او د ليث لمسی	(۲۹۷-۲۹۶هـ.ق) (۲۸۸-۲۸۷هـ.ش) (۹۱۰-۹۰۹ز)
۵	ابو علي محمد د علي زوی او د ليث لمسی	(۲۹۷-۲۹۷هـ.ق) (۲۸۸-۲۸۸هـ.ش) (۹۱۰-۹۱۰ز)
۶	معدل د علي زوی او د ليث لمسی	(۲۹۸-۲۹۷هـ.ق) (۲۸۹-۲۸۸هـ.ش) (۹۱۱-۹۱۰ز)
۷	دویم عمرو د يعقوب زوی د محمد لمسی او د عمرو کړوسی	(۲۹۸-۲۹۸هـ.ق) (۲۹۰-۲۸۹هـ.ش) (۹۱۲-۹۱۱ز)
۸	ابو جعفر د احمد زوی او د ابو عبدالله لمسی	(۳۵۲-۳۰۱هـ.ق) (۳۴۲-۲۹۲هـ.ش)

(۹۱۴-۹۶۴ ز)		
(۳۵۲-۳۹۳ هـ ق) (۳۴۲-۳۸۳ هـ ش) (۹۶۴-۱۰۰۵ ز)	خلف د احمد زوی او د محمد لمسی	۹

۱, ۲. جدول: پورتنی جدول د کتابونو له متن څخه د مؤلف په وسیله ترتیب شوی.

۲,۱. گراف: لاندینی. گراف د کتابونو له متن څخه د مؤلف په وسیله ترتیب شوی.

د صفاري کورنۍ واکمنان



درېم خپرکی

ساماني دولت

پيليزه

سامان خدات چې اصلاً د افغانستان د بلخ حاکم و، د بغداد له حاکم سره يې د ښو اړيکو له امله خپل پخوانی زردشتي دين پرېښود او مسلمان شو. د هغه زوی اسد څلور زامن (نوح، احمد، يحيى او الياس) درلودل، چې د مامون الرشيد لخوا نوح د سمرقند، احمد د فرغانې، يحيى د تاشکند (چاچ) او الياس د هرات د والي په توگه مقرر شول. کله چې خواجه احمد اسمعيل ساماني، عمرو ته ماتې ورکړه. د ساماني حکومت ساحه هم پراخه شوه. د سامانيانو واکمنۍ په مرکزي اسيا، افغانستان او د ايران په ځينو برخو کې خپل حاکميت ټينگ کړ. پخپله اسمعيل ساماني د بغداد د خليفه له غوڅ ملاتړ څخه برخمن و. د ساماني دورې واکمنان د علم، فرهنگ او اسلامي تمدن په پرمختگ کې د پام وړ ونډه واخېسته. ډيرې مدرسې يې جوړې او د دوی په دربار کې عالمان، اديبان او شاعران اوسيدل. د دوی د ډيرو واکمنانو وزيران عالمان او اديبان وو. خو ددې کورنۍ وروستي واکمنان د عمر په لحاظ کوچنۍ وو او د واک چارې د خودغرضه جنرالانو بکتوزن او فايق لاس ته ورغلې هغوی د دولت د پياوړتيا پرځای،

د خپل شخصي واک د زیاتوالي لپاره په خپل مینځ کې جگړې کولې چې دې کار د سامانیانو واکمني ضعیفه کړه.

په دې څپرکي کې په بلخ کې د سامان خدات حاکمیت، د ابونصر د اسمعیل ساماني زوی، ابونصر د احمد زوی، نوح د نصر زوی، ابوصالح منصور د نوح زوی، دویم نوح د منصور زوی، دویم منصور د دویم نوح زوی، دویم عبدالملک د نوح د زوی واکمني، د سامانیانو د عصر مدني، ټولنیز او فرهنګي حالت، د سامانیانو د سقوط لاملونو ته ځای ورکړل شوی او هر عنوان د اړتیا تر بریده توضیح شوی دی.

۳,۱. سامان خدات

سامانیان یوه اریایي کورنۍ وه او په بلخ کې اوسیدله. سامان خدات ددې کورنۍ مشر و. سامانیان هم د خپل نیکه سامان خدات په نوم یادېږي. کله چې د بلخ خلکو د سامان خدات پر ضد شورش وکړ. سامات خدات د خراسان له حاکم اسد بن عبدالله څخه د مرستې غوښتنه وکړه. نوموړي د سامان خدات سره مرسته وکړه، شورش یې ارام او سامان خدات یې د بلخ د حاکم په توګه مقرر کړ. سامان خدات په خراسان کې د اموي دولت د حاکم اسد بن عبدالله له مرستې څخه ډیر خوښ شو نو یې خپل پخوانی زردشتي دین پرېښود او د اسلام مقدس دین یې قبول او مسلمان شو. د خپل زوی نوم یې اسد کېښود.

د سامان خدات زوی اسد څلور زامن (نوح، احمد، یحی او الیاس) درلودل. دوي د عباسیانو سره ښې اړیکې درلودې او له عباسیانو سره یې د شورشونو په ارامولو کې په ځانګړي ډول د رافع بن لیث په جګړه کې له مامون الرشید سره ډیره مرسته وکړه. مامون الرشید چې کله هرات ته متوجه شو، نو یې غسان بن عباد د خراسان د امیر په توګه مقرر کړ او د اسد د زامنو سپارښتنه یې ورته هم وکړه، کله چې د حسین زوی طاهر له هغه وروسته د خراسان حاکم شو، هغوي یې په خپل حال پرېښودل. مامون الرشید هم د اسد څلور واړه زامن په مهمو څوکیو (نوح د سمرقند د حاکم، احمد د فرغانې حاکم، یحی د چاچ حاکم او الیاس د هرات د حاکم) په توګه مقرر کړل (۴۶:۲۰).

د عباسيانو ټولو خلفاو د دوي درناوی کاوه، د نوح بن اسد له مړينې وروسته د خراسان امير، طاهر پوشنچي د يو فرمان په ترڅ کې، د نوح بن اسد ټول قلمرو دده د وروڼو يحيی او احمد ترمينځ وویشل شو، خو کله چې يحيی وفات شو، د ماورالنهر ټول واک د احمد لاس ته ورغی.

احمد يو بانصافه حاکم و، چې د وروڼو په مينځ کې يې د عادل لقب گټلی و. په خراسان کې يې نفوذ پيدا کړ، نوموړی هم به ۲۵۰ هجري قمري کال وفات شو. ده اووه زامن (نصر، اسمعيل، يعقوب، يحيی، اسد، اسحق او احمد) درلودل. نصر چې تر ټولو مشر و، د پلار ځای ناستی شو او د واک چارې يې په لاس کې واخيستې. عباسي خليفه (المعتمد بالله) د ټول ماورالنهر^۱ د حکمرانۍ فرمان دنصرپه نوم صادر کړ.

نصر خپل ورور اسمعيل د بخارا د حاکم په توگه مقرر کړ او د ماورالنهر د خلکو د ژوند د ښه کېدو او امنيت د ټينگېدو لپاره يې ډيري هلې ځلې وکړې. د نصر دوره د صفاريانو د نهضت له پيل (۲۴۶هـ) سره برابره وه. طاهريانو په اريانا کې د وحدت او خپل نفوذ د ټينگوالي په موخه مخ په ماورالنهر لښکر ور واست. په دغه وخت کې په ټوله اريانا کې درې مرکزونه (په نيشاپور کې طاهريان، په زرنج کې صفريان او سمرقند کې سامانيان) موجود وو. د اريايانو درې وارو دولتونو کونښن کاوه چې د يو بل د نفوذ ساحه کمه او د خپلې واکمنۍ ساحه پراخه کړي. ښه به دا وه چې دوي د سولې له لارې په اريانا کې يووالی تامين کړی وای. خو د سولې له لارې دې کار امکان نه درلود، له همدې امله د صفاريانو او طاهريانو ترمينځ جگړه پيل شوه، چې په پايله کې د طاهريانو دولت سقوط وکړ. وروسته بيا د صفاريانو او سامانيانو ترمينځ جگړې ونښتې، چې دا جگړې هم د افغانستان په زيان وې. ساماني لښکرو په ۲۹۸ هـ ق کال د ذوالحجې په مياشت کې د ابوالحسن سيمجور قهستاني او حسين بن علي مروردي چې د خراسان سپهه سالار و، د زرنج د ښار دروازې پرانيستې او د زرنج ښار يې ونيو. اسمعيل ساماني چې کله د بست او کندهار وضعيت ارام کړ، حسين مروزي (مروالودي) ته د يوه ليک پواسطه دستور ورکړ چې محمد بن علي بن ليث صفاري دې سيمجور ته پرېږدي او پخپله د معدل بن علي بن ليث سره هرات ته راشي. خو هغوی محمد بن علي بن ليث هم له ځان سره هرات ته بوتله او له هغه ځای څخه يې بخارا ته واستول او د مياشتې به يې درې زره درهمه تنخواه ورکوله، مگر ډير وخت

^۱ عربي مؤرخينو او واکمنانو د امو سيند هغې خواته سيمې د ماورالنهر په نوم ياد کړې.

تیر نه شو، چې د خلیفه د غوښتنې په اساس هغوی یې بغداد ته ولیږل او هلته د خلیفه لخوا بندیان شول. په همدغه وخت ساماني پاچا، سیستان د هغه د کاکا زوی منصور بن اسحاق ساماني ته ورکړ. منصور بن اسحاق ساماني د زرنج د خلکو سره د لیدنې پرمهال د ښو کارونو د عملي کولو زیاتې وعدې ورکړې خو وفا یې پرې ونکړه (۲۱: ۲۲۷).

۳،۲. د امیر اسمعیل ساماني واکمني (۲۷۹-۲۹۵ هـ ق)

(۲۷۰-۲۸۶ هـ ش)

(۸۹۲-۹۰۸ ز)

د ساماني دولت بنسټ ایښودونکي اسمعیل داحمد ساماني زوی د ۲۳۴ هجري قمري کال د ربیع الاخر په میاشت د فرغانې په ښار کې هغه وخت چې پلار یې هلته حاکم و، وزیږید. کله چې پلار یې مړ شو، دده ورور نصر هغه د بخارا حاکم مقرر کړ. په ۲۷۲ هجري قمري کال رافع^۱ د هرثمه زوی له نصر څخه د مرستې غوښتنه وکړه. نصر، اسمعیل د څلورو زرو عسکرو سره د هغه مرستې ته واستاوه او رافع وکولای شو چې د عمرو لیث صفاري د لښکرو مشر ابوطلحه ته ماتې ورکړي (۲۵۳: ۳۵-۲۵۴).

اسمعیل ساماني په ۲۷۹ هجري قمري کې د خپل مشر ورور ابونصر له مړینې وروسته د خوارزم او ماورالنهر پاچا شو. د ابونصر زوی یې په سمرقند کې حاکم وټاکه، پخپله بخارا ته راغی او بخارا یې د خپلې پلازمینې په توګه وټاکله. عباسي خلیفه معتمد د اسمعیل واکمني په رسمیت وپېژنده، هغه ولایتونه چې په ماورالنهر کې د نصر تر واک لاندې و د یو فرمان په ترڅ کې اسمعیل ساماني ته ورکړل او خلک یې د هغه اطاعت ته وهڅول؛ دویم ځلې بیا اسمعیل ساماني ته یې فرمان ورکړ چې تخارستان او جوزجان ولایتونه ونیسي (۲: ۲۰۶).

معتمد له صفاریانو څخه په ویره کې و، د ساماني واکمن اسمعیل ساماني سره یې د صفاریانو پرضد مرسته کوله، څرنگه چې د معتمد د توطیې، تحریک عمده لامل، د عمرو زیات ځواک او له دې امله چې ډیرې سیمې لکه سیستان، بست، رنج (کندهار)، هرات، نیشاپور، مرو، کابل، بامیان، غزني

^۲ رافع بن هرثمه د هرات د بادغیس اوسیدونکې دی. هغه تر خجستانی وروسته د خراسان حکومت ترلاسه کړ، او په هغه جګړه چې له عمرو لیث سره پېښه شوه ماتې وخوړه. (۳۵: ۲۵۳).

او بلخ د عمرو تر واک لاندې وې، خو عمرو د رافع له ماتې وروسته غوښتل چې خوارزم هم دده تر واک لاندې راشي. همدا لاملونه وو، چې د اسمعيل ساماني او صفاري پاچا عمرو ليث ترمينځ جگړه ونښته، چې په جگړه کې عمرو ليث ماتې وخوړه، اسمعيل ساماني لومړی هغه بندي او بيا يې د عمرو د غوښتنې او هيلې برخلاف بغداد ته واستلو، چې له دوو کاله بند وروسته په ۲۸۹ هجري قمري کال کې وفات شو (۴۶: ۲۲).

عباسي خليفه د خراسان د ځينو سيمو د حاکميت فرمان د اسمعيل ساماني په نوم صادر کړ. اسمعيل ساماني د طبرستان د محلي امير محمد بن زيد طبري او د شمال د ترکانو له مشر ايلک خان^۱ سره جگړې وکړې، او په دې جگړو کې بريالې هم شو. د ساماني دولت د نفوذ ساحه پراخه شوه، کله چې اسمعيل ساماني له رافع څخه خوارزم وغوښت، هغه په ورين تندي د خوارزم حاکميت اسمعيل ته وسپاره او اسمعيل خپل استازی هلته واستاوه. په دې ترتيب د سامانيانو رينښتنی بنسټ ايښودونکی اسمعيل بن احمد ساماني واک ته ورسيد. په هغو محلي واکمنانو کې چې د بغداد د خليفه له اطاعت څخه يې غاړه غړولې وه، يو هم شاه اسمعيل ساماني و. اسمعيل ساماني چې د خراسان او ماورالنهر حکمران و. په ۲۷۹ هجري قمري کال کې يې کندهار، زابل او غزنی ونيول، بخارا يې د خپل دارالخلافت په توگه وټاکله او خپل ځان ته يې د پاچا لقب ورکړ. دې کورنۍ نژدې يوه پيړۍ پاچاهي وکړه (۳۶: ۶۰).

دده په وخت کې سامانيانو د صفاريانو د واک لاندې ډيري سيمې ونيولې، په خوارزم او ماورالنهر کې يې د بغداد د خلافت د موافقې او رضایت سره سم حاکمان مقرر کړل. د خراسان، ماورالنهر او خوارزم زياتې برخې د دوي په واکمنۍ کې شاملې شوی، پخپله اسمعيل ساماني يو عادل شخص و، په اداره او سياست کې يې پوره وړتيا درلوده. نصر ته د پنځه سوه زرو درهمو د نه ليرلو اصلي دليل دا ؤ

^۱ ايلک خان د ترکانو له قبایلو څخه و، چې د فرغانې په جنوب کې اوسيدل، لکه د ترکانو د نورو قبایلو په شان د لسمې پيړۍ کې مسلمانان شوی وو. په لسمه پيړۍ کې دوی داسې يو حکومت جوړ کړ چې له فرغانې څخه يې د چين پولو پورې پراخوالی درلود. د قراختايانو چې ختيځ تورکان وو، پلازمینه يې کاشغريستان کې و او د ايلک خانيانو چې لويديځ تورکان و پلازمینه يې «اوزگند» وو چې د فرغانې په جنوب کې موقعيت لري. په هر حال د ايلک خانيانو پاچا بغرا خان ماورالنهر ته لښکر کشي وکړه او په ۹۹۰ ز کال يې د ساماني دولت پلازمینه بخارا يې ونيوله، خو د ايلک خان د ناروغۍ له امله هغه بيرته خپل هيواد ته ستون او هلته مړ شو، چې دويم نوح د هغه له ناروغۍ او مړينې وروسته بيرته بخارا ته راستون شو او پر تخت کښيناست (۲۷: ۱۱۰).

چې امير اسمعيل يو رعيت پال ، زړه سواندي او ځواکمن شخص و، نوموړی په دې راضي نه و، چې له ښار، کليو اوباندو څخه راټوله کړې ماليه بلې سيمې ته وليږي. که چيرې د هغه ملک مشرتابه دده د مشر ورورپه لاس کې هم وي. غوښتل يې چې دغه راټوله شوې ماليه د ښار په ودانۍ او نورو ودانيزو چارو ولگوي، نو ځکه د نصر استولي کسان له بخارا څخه تش لاس بيرته ولاړل. له دې امله د دواړو وروڼو ترمينځ تاوتریخوالی رامینځ ته شو. خو ده بيا هم خپل ورور وروسته وباڅښه او بيرته يې د حاکم په توگه مقرر کړ ترڅو وفات شو (۳۵:۲۵۶).

د اسمعيل ساماني د واکمنۍ پلازمینه بخارا د ډيرو عالمانو او پوهانو مرکز و، دده په دربار کې مشهور علما اوسېدل، ابوالفضل محمد بلعمي چې يو پياوړی عالم و، دده په حکومت کې د وزارت دنده درلوده. دده د حکومت پر مهال ډيرې مدرسې جوړې شوې، دري ژبې ته يې زياته پاملرنه وکړه. اسمعيل ساماني د سلطنتي واک سربيره اخلاقي نفوذ هم درلود. دده پرهيزگاري ، ځوانمردي او ښو اخلاقو د هغه محبوبيت لاپسې زيات او دده په واکمنۍ کې د معمارۍ صنعت هم ډير پرمختگ کړی و. په بخارا کې يې داسې مانۍ جوړې کړې چې په ټول خراسان کې يې شهرت درلود چې لا تر اوسه هغه ودانۍ شتون لري. د کرنې په برخه کې يې هم د پام وړ اقدامات وکړل (۲۲:۴۶).

امير اسمعيل ساماني بخارا ته نږدې په يوه اباده کلي کې چې د ازماز په نوم يادیده او دده ډيره خوښیده، د ۲۹۵ هجري قمري کال د صفری په ۱۴ مه چې د سپې شنبې شپه وه د ۶۱ کلنې په عمر وفات شو. هغه ځای چې د اسمعيل ساماني د مقبرې په نوم شهرت لري، د اسلامي دورې د معمارۍ په تاريخ کې له مهمو ودانيو څخه شميرل کېږي. اوس هم په بخارا کې د سيلانيانو د توجه وړ ده. دغه مانۍ دده له مړينې وروسته جوړه شوه. په دې مقبره کې له اسلام د مخه، د مرکزي آسيا د معمارۍ سبک په ښه ډول څرگنديږي. معماري يې په ساماني دورې پوره اړه لري (۲۶۷:۳۹).

۳,۳. د ابونصر احمد واکمني (۳۰۱-۲۹۵ هـ.ق)

(۲۹۲-۲۸۶ هـ.ش)

(۹۱۴-۹۰۸ ز)

د امير اسمعيل ساماني له مړينې وروسته د هغه د وصيت سره سم د هغه مشر زوی احمد د ابونصر د لقب په غوره کولو سره پاچا شو. نوی پاچا یو عصاباني او جگړه خوښوونکی شخص و. لومړی یې خپل تره اسحق د سمرقند له حکومت څخه لیرې او بندي کړ، د طبرستان امیر چې ډیر ثروت مند شوی و پرهغه یې حمله وکړه، د طبرستان امیر له خپل ثروت سره بغداد ته وتښتید. ساماني پاچا د هغه په عوض بل حاکم وټاکه.

ابونصر احمد په ۲۹۹ هجري قمري کال هرات ته راغی، ډیره موده یې هلته تیره کړه. یو ټولگی عسکر یې د صفاري پاچا ابوعلي سره د جگړې په غرض، چې هغه تر رخج او بست پورې یې نفوذ درلود سیستان ته یې واستاوه. د سیستان ښار ته نږدې د دواړو قوتونو ترمنځ سخته جگړه ونښته، په پایله کې ابوعلي ماتې وخوړه او بندي شو، ساماني پاچا ابونصر احمد خپل وراره د ابوعلي په عوض په سیستان کې د حاکم په توګه مقرر کړ. ابونصر احمد ساماني ډیر وخت په ښکار او حرمسرای کې تیراوه، دده دې سلوک د ساماني دربار لوړ پوړي چارواکي خفه کړل او دده د وژلو پلان یې طرح کړ، د څو تنو غلامانوله لاسه چې لا وار د مخه تطميع شوي وو، په ۳۰۱ هجري قمري کال کې ووژل شو (۴۶:۲۳).

په سجستان کې معدل بن علي بن لیث د یعقوب لیث او عمرو وراره مخالفت پیل کړ. نصر بن اسمعيل د معدل بن علي د رعیت کولو په خاطر لښکر ولیږه. معدل بن علي بن لیث په دې جگړه کې ماتې وخوړه او بندي شو. نصر د سجستان په ولایت کې د خپل تره زوی ابوصالح منصور بن اسحاق بن احمد ساماني د حاکم په توګه مقرر کړ، خو د سجستان خلکو د منصور پر ضد پاڅون وکړ او هغه یې بندي کړ او د یعقوب لیث له زوی عمرو سره یې بیعت وکړ، خو نصر د دویم ځل لپاره لښکر ولیږه، عمرو د یعقوب زوی یې کلابند کړ، خو هغه سوله وکړه او سجستان یې د نصر لښکرو ته وسپاره (۷: ۲۰۷).

۳،۴ . د نصر واکمني (۳۳۱-۳۰۱ هـ ق)

(۳۲۲-۲۹۲ هـ ش)

(۹۴۴-۹۱۴ ز)

د ابونصر احمد بن اسمعيل ساماني له وژل کېدو وروسته د دربار مشرانو د هغه (۸) کلن زوی ابوالحسن نصر چې په امير سعيد هم مشهور و، د پاچا په توگه وټاکه. خو کوم وخت چې يې نصر له حرم څخه بيرون کړ، چې پر تخت کې کښينوي، خو هغه ډير وړوکی يعني اته کلن کوچنی و، ويړه پرې غالبه شوه؛ ژړل يې او ويې ويل چې ما چيرته بيايي، غواړئ ما هم ووژنئ څرنگه چې زما پلار ووژل شو، له ما څخه ليرې شئ، خو مشرانو نوموړی پرتخت کښيناو (۷: ۲۰۸).

ابوعبدالله محمد بن احمد الجيهاني چې يو مشهور اديب او نیک سړی و، دده د وزير او نایب په صفت تعين کړ. ترڅو نوموړی د بلوغ عمر ته ورسېږي د حکومت چاری به دغه نایب سرته رسوي او له هغه سره به مرسته کوي. دده د حکومت په لومړيو وختونو کې دده وروڼو (يحيي، منصور، ابراهيم) او د نوموړی تره اسحق بن اسد يو شمير شورشونه وکړل، چې ترټولو مهم شورش د هغه د کاکا اسحق بن اسد شورش و، ځکه هغه په سمرقند کې ډير واک او قدرت درلود. په ۹۱۴ ز کال اسحق له دوو جگړو وروسته د نصر له خوا ونيول شو چې بيا په بنديخانه کې وفات شو. احمد د سهيل زوی او حسين علي هم دده پر ضد په هرات او سيستان کې شورشونه وکړل، خو دده پوه او باتدبيره وزير ابوعبدالله بن احمد الجيهاني دغه ټول شورشونه ارام کړل. نصر يو عادل، پرهيزگاره او علم پالونکی شخص و، د عالمانو په پالنه کې يې ډير کونښن کاوه، رودکي او شهيد بلخي دده د واکمنۍ د شاعرانو له جملې څخه وو، د کليله او دمنه قصه دده په وخت کې له عربي ژبې څخه دري ته وژباړل شوه، چې د هغې د نظم کولو له امله رودکي ته يې اتيا زره درهم د انعام په توگه ورکړل. د رودکي هغه قصيده (بوی جوی موليان) چې د نصر ساماني لپاره يې ويلي وه اوس هم د ژبو پر سر ده. ختيځ مؤرخين د نصر ډير ستاينه کوي او هغه له اسمعيل وروسته دويم پياوړی پاچا گڼي او دده واکمني د ساماني کورنۍ د عظمت آخیرنی دوره گڼي (۴۶: ۲۴).

د نصر په واکمنۍ کې يوه مهمه پيښه په ری او ماورالنهر کې د اسماعيليه فرقې پټ او ښکاره تبليغاتو پيل و، چې خلک يې د مصر د فاطمي خليفه تابعيت او پیروی ته رابلل. احمد نخشبى د دې

نهضت لارښوونکې د خپل فعاليت او تبليغ په پايله کې په خپله امير نصر د احمد زوی اړ کړ ترڅو ۱۱۹ زره ديناره د مروردي د مړيني د ديت په نوم د مصر خليفه فاطمي ته وليږي. امير نصر ساماني اسمعيلې فرقې ته په گرزیدو سره، د ترک معتصبه غلامان او روحانيون او نور مسلمانان په قهر او دده پرضد راپورته شول. په گارد کې د ترکانو په مرسته يې د امير نصر ساماني د وژلو توطيه جوړه کړه. د امير نصر ساماني زوی نوح له دې توطيې څخه خبر شو او پلار ته يې وړاندیز وکړ چې د توطيه کوونکو مشر خپل حضور ته راوغواړي او سر دې ترې غوڅ کړي، نصر د خپل زوی خبره ومنله، يو محفل يې جوړ کړ او خپلو افسرانو ته يې امر وکړ چې د توطيه کوونکو رئيس سر دې دده مخې ته کيښودل شي. وروسته يې اعلان وکړ، چې د خپل زوی نوح په گټه د خپل سلطنت څخه تير او پاچاهي ده ته پرېږدي. څرنگه چې نوح په اسمعيليه طريقه باندي متهم نه و، د پوځ مشران د پاچا له دې غير منتظره پريکړې څخه حيران شول او نوي امير نوح بن نصر ته يې بيعت وکړ. خو نوح د نصر زوی چې کله واک ته ورسيد لومړی کار يې دا و چې د اسمعيليه فرقې مشر نخشبې يې دې ته اړ کړ چې د فقهي علماو سره بحث وکړي، چې په پايله کې د اسلامي فقهي عالمان پر نخشبې بريالې شول، لږه موده وروسته يې نخشبې په دې متهم کړ چې له هغو پيسو څخه چې نصر بن احمد د مروردي د ديت په خاطر فاطمي خليفه ته ليرلې وې څلويښت زره ديناره يې حيف ميل کړی دی، په پايله کې نخشبې د مخالفينو له خوا له نيولو وروسته د بخارا په ميدان کې پانسي کړ. په دې ډول د نصر بن احمد واکمني د هغه په استعفا سره پای ته ورسیده او پرځای يې دده زوی نوح پاچا شو (۲۲: ۲۹۰).

۳.۵. د نوح واکمني (۳۴۳-۳۳۱ هـ.ق)

(۳۲۲-۳۳۴ هـ.ش)

(۹۴۴-۹۵۶ ز)

د نصر بن احمد له مړينې وروسته د هغه زوی نوح په ۳۳۱ هجري قمري کې واک ته ورسيد. اميرالمؤمنين نوح بن نصر ته د خراسان د هغو سيمو فرمان ورکړ کومې چې دده د پلار په واک کې وې او دده واکمنۍ يې په رسميت وپيژنده (۷: ۲۰۹). نوح، ددې لپاره چې د خلکو هغه احساسات او مخالفتونه چې دده د پلار (نصر) د واکمنۍ پرمهال د اسمعيليه فرقې ته د ورگرځيدو په خاطر پيدا شوي وو، له مينځه يوسي. فقهي عالم ابوالفضل محمد بن احمد يې د خپل وزير په توگه وټاکه.

ابوالفضل محمد بن احمد الحاکم که څه هم د فقهی یو لوی عالم و خو د هیواد په ادارې او سیاست کې یې چندان مهارت نه درلود، په همدې علت دده په اداره کې گډوډي مینځ ته راغله چې د نوح د دولت د ضعف سبب وگرځیده. د وزیر د مخالفینو مشر د سمرقند حاکم و، پر هغه باندې له کامیابیدو وروسته امیر هغه معاف کړ. نوح د ټولو مخالفینو سره له نرمۍ څخه کار واخیست. مگر گټه یې ونه کړه. بوعلی چغاني بن محتاج د سامانیانو سپه سالار هم د نوح پر ضد پاڅون وکړ، د مروې او بخارا له نیولو وروسته یې د نوح کاکا ابراهیم سره یو ځای شو، او هغه یې د سامانیانو امیر وباله، دې کار د سامانیانو د سقوط زمینه برابره کړه (۲۴-۲۵). د پوځ د مشرانو او د علم د دښمنانو یو ټولگی د نوح بن نصر په شاوخوا کې نفوذ پیدا کړ، له نوح څخه یې غوښتنه وکړه چې د نوموړي وزیر د کړنلارې له امله سیاسي وضعیت خراب دی، وزیر مونږ ته وسپاری، که نه مونږ به ستا له تره سره یو ځای شو. نوح بن نصر، نوموړی عالم ظالمانو ته وسپاره، هغوی په ډیر ناوړه ډول وزیر وواژه، خو نوح بن نصر هم په ۳۴۳ هـ ق کې مړ شو (۷: ۲۰۹).

د نوح د حکومت دوره (۳۳۱-۳۴۳ هـ ق) کې د ساماني دولت د سقوط نښې په واضح ډول ښکاره شوې. د سقوط عمده لامل د نوح بن نصر د حکومت تگ لار و. نوح بن نصر د اسمعیلیه غورځنگ له غلي کېدو وروسته، ابوالفضل محمد بن احمد فقیه یې د خپل وزیر په توگه وټاکه. ابوالفضل محمد بن احمد خپل ډیر وخت په لمانځه او عبادت تیراوه او له حکومتي چارو سره یې دومره علاقه نه لرله. په دغه وخت کې ساماني دولت له سختواقتصادي او مالي ستونزو سره مخ شو. خو دا ستونزه هغه وخت زیاته شوه چې په ۳۴۳ هـ کال بغاوت کوونکو د ساماني دولت خزانه چور کړه. دولت ددې بحراني وضعیت د له مینځه وړولو لپاره امر وکړ چې خلک د راتلونکې کال مالیه مخکې له مخکې ورکړي، مگر حکومت بل کال د خلکو هغه مالیه حساب نه کړه او د خلکو پور یې ادا نه کړ. حکومت په دې کار دا ثابته کړه چې دوی د خلکو د پور د ورکولو توان نه لري. په دې ترتیب د نورو لاملونو په خوا کې مالي ستونزې د نوح بن نصر حکومت د سقوط سره مخ کړ. (۲۲: ۲۹۲).

٣,٦. د عبدالملک واکمني (٣٥٠-٣٤٣ هـ ق)

(٣٤٠-٣٣٤ هـ ش)

(٩٦٣-٩٥٦ ز)

د نوح له مړینې (٣٤٣ هجري قمري) وروسته د هغه د پنځو زامنو هر یو عبدالملک، منصور، نصر، احمد او عبدالعزيز څخه عبدالملک پاچا شو. نوموړي، لومړی پخواني مامورین له دندو گوښه او پرځای یې نوي مامورین مقرر کړل. ابومنصور احمد د عزیز زوی یې د وزیر او بکر بن مالک یې سپه سالار او د خراسان د والي په توګه مقرر کړل، خو الپتګین یې د ټولو قواو سپه سالار وټاکه. عبدالملک له دغو تعیناتو وروسته د سامانیانو د واکمنۍ د پراختیا له پاره لښکر کشي پیل کړه، لومړی یې خراسان ته د ابوعلی محتاج د له مینځه وړلو لپاره لښکر راواستوه. بکر بن مالک ابوعلی محتاج ته ماتې ورکړه، بیا یې په اصفهان کې رکن الدوله ته مخه کړه، چې پر هغه هم بریالی شو، بکر بن مالک یو لایقه او پوه خو ډیر کبرجن اداره چې و، چې پوځي چارواکو ورڅخه کرکه کوله. عبدالملک ته یې شکایت وکړ، نوموړی دا ناراضي توب د خپلې پاچاهي له پاره خطر وګاڼه، دده پرځای یې الپتګین د خراسان د حاکم او سپه سالار وټاکه، چې وروسته نوموړی په افغانستان کې د غزنوي دولت بنسټ کېښود. خو عبدالملک په ٣٥٠ هـ ق کال د چوگان په لوبه کې له آس راولوید او مړشو (٤٦: ٢٥).

د عبدالملک له مړینې وروسته نوي شورشونه پیدا او خلکو پاڅونونه پیل کړل. ددې خبرې مهم لامل دا و چې د عبدالملک واک ته د رسیدو پرمهال د ترک د قوماندانانو زور او قوت ورځ تر بلې زیاتیده، چې ټولې حکومتي چارې د هغوی لاس کې وې. په سیاسي لحاظ په دغه وخت کې د الپتګین نقش ډیر زیات و. ځکه هغه د حاجب کل دنده ترلاسه کړې وه او د ترکي ګارد د رئیس په توګه وټاکل شو، په دې خاطر چې د ترکانو نفوذ کم شي او عبدالملک، الپتګین له ځان څخه لرې کړي، هغه یې د خراسان د حاکم په توګه مقرر کړ. د هغه پر ځای د الپتګین پخوانی سردار د حاجب کل په توګه وټاکه. خو د عبدالملک له مړینې وروسته د هیواد د مشرانو ترمنځ اختلاف پیدا شو، ځکه الپتګین غوښتل چې د عبدالملک کوچنۍ زوی پاچا شي، خو د دربار مشرانو د هغه پر عوض د عبدالملک د ورور نوح بن نصر پلویان وو او هغه یې پاچا کړ (٢٢: ٢٩٤).

۳،۷. د ابو صالح منصور واکمني (۳۶۶-۳۵۰ هـ ق)

(۳۵۶-۳۴۰ هـ ش)

(۹۷۹-۹۶۳ ز)

کله چې عبدالملک له اوو کالو حکومت وروسته د چوگان د لوبې پرمهال له آس څخه ولویده، له لویدو سره سم مړ شو. د ساماني دربار مشران په دې فکر کې شول چې د عبدالملک له ورونو او زامنو څخه یو تن د هغه د ځای ناستی په توګه وټاکي. ابوعلی محمد بلعمي د عبدالملک وزیر، چې له الپتګین سره یې دوستي درلوده، او د هغه له مشورې پرته یې کوم کار نه کاوه، په همدې خاطر یې الپتګین ته یو لیک راولیږه او د ځای ناستي په اړه یې د هغه د نظر غوښتنه وکړه. الپتګین د هغه د ځای ناستي لپاره د عبدالملک زوی نصر خوښ کړ، خو مخکې له دې چې بخارا ته د الپتګین لیک ورسیري، د ساماني دربار نورو سردارانو د عبدالملک ورور منصور د ځای ناستي په توګه ټاکلې و. له همدې ځایه د نصر او منصور د پلویانو ترمنځ د نظر اختلاف پیدا شو، دا اختلاف دومره زیات شو چې الپتګین د نیشاپور ښار پرېښود او له خپلو عسکرو سره یې د سامانیانو د پلازمینې په لور حرکت وکړ (۴۶:۲۶).

د امو د سیند په خوا کې د الپتګین د فوځونو او د بخارا د عسکرو ترمنځ جګړه ونښته، خو الپتګین د ماورالنهر په نیولو بریالی نه شو، د مجبوریت له مخې غزني ته راوګرځید، الپتګین د غزني ښار ونيو او هلته یې د غزنویانو د سلطنت بنسټ کېښود. خو په ۹۶۱ ز کې د عبدالملک ناڅاپي مړینې د هیواد وضعیت ډیر کړکېچن حالت سره مخ کړ او بې نظامي زیاته شوه، حتی په دې ګډوډۍ کې د پاچا قصر هم چور او وسوځول شو. که څه هم بلعمي د الپتګین د غوښتنې سره سم د عبدالملک ځوان زوی نصر واک ته ورساوه، خو د نصر حکومت له یوې ورځې زیات دوام ونه کړ، ځکه د سامانیانو سلطنتي کورنۍ او د ګارد مشرانو د ابو صالح منصور پلوي کوله. فایق چې د منصور د کوچنیوالي ملګری و، د هغه په پلوي یې پاڅون وکړ، چې ددې مخالفونو په پایله کې منصور واک ته ورسید. الپتګین دوی ټول ترک کړل، خو بلعمي د منصور د حکومت طرفداري وکړه چې د مړینې تر ورځې پورې وزیر پاتی شو (۲:۱۳۶).

د منصور د واکمنۍ پرمهال د سیستان حاکم خلف د احمد زوی د حج د فریضې د ادا کولو په خاطر مکې معظمې ته تللی و. د بیرته راگرځیدو پرمهال د طاهر بن حسین له مخالفت سره مخامخ شو. ساماني منصور له خلف سره مرسته وکړه او هغه یې بیرته حکمرانې ته ورساو. لږه موده وروسته خلف پخپله د سامانیانو سره جگړه وکړه، منصور د هغه سره له یوې اوږدې جگړې وروسته په سوله راضي شو. منصور یو سوله خوښوونکې او امن غوښتونکې پاچا و. د نوموړي له مړینې وروسته د هغه زوی دویم نوح واک ته ورسید (۴۶: ۲۶).

د ابو منصور بن نوح واکمنۍ په ارامۍ سره تیره شوه، کومه مهمه پېښه په کې واقع نه شوه. خو دده د واکمنۍ پرمهال د حکومت د دربار مصرف د دولت له عوایدو څخه زیات شو. ده د عوایدو د زیاتوالي او چور چپاول په خاطر په نورو سیمو یو شمیر حملې وکړې. په پایله کې د کورنیو ځمکوالو (فیوډالانو) مخالفتونه زیات شول. هغوی د محلي ازادیو او خودمختارۍ غوښتونکي وو. د دولت عایدات د لښکرکشیو او د فیوډالانو د پاڅونونو له امله ډیر زیان ولید، د حکومت کمزوري ورځ تر بلې زیاتیده، چې قراخطایانو د حملې په مقابل کې ماتې وخوړه (۲۲: ۲۹۵).

۳،۸. د دویم نوح واکمني (۳۸۷-۳۶۶ هـ ق)

(۳۷۷-۳۵۶ هـ ش)

(۱۰۰۰-۹۷۹ ز)

د منصور له مړینې وروسته دده زوی دویم نوح چې لا ۱۳ کلن و پاچا شو. نوموړی د عمر په لحاظ کوچنی او د دولتي چارو له اجرا څخه عاجز و. د ساماني دولت ټولې سیاسي او دولتي چارې د دریوو تنو (ابوالحسین عبدالله د احمد عتبی زوی، حسام الدوله ابوالعباس تاش او ابوالحسن فایق) او د هغه د مور له خوا اداره کیدې. چې عتبی د وزارت دنده، ابوالعباس تاش د حاجب الحجاب (د دربار وزیر) او د خراسان امارت او فایق د بلخ د حکمران دنده اجرا کوله. د ساماني دولت وزیرانو او آمرینو ددې پرځای چې د هیواد د ابادۍ او د شورونو د ارامولو په خاطر خپله انرژي مصرف کړي، شخصي مسایلو ته یې په دولتي مسایلو ترجیح ورکړه. د خپل شخصي واک د زیاتوالي په خاطر یو د بل د له مینځه وړلو لپاره هلې ځلې پیل کړې وې. په پایله کې د ساماني دولت بحراني وضعیت نور هم کړکېچن او شورسونه زیات شول. په ځانګړي ډول د تاش او سیمجور چې د خپل پلار له مړینې وروسته

د خراسان حکومت يې تر واک لاندې و، له ابوالحسن بن عبدالله عتبي سره يې دښمني درلوده، د بلخ له حاکم ابوالحسن فايق سره يوځای شو او د استقلال له پاره يې هڅې پيل کړې. نوح د سيمجور د له مينځه وړلو او خراسان کې د وضعيت د ارامولو له پاره يو پوځ راوليږه او له سبکتگين څخه (چې دا مهال يې ورسره ښې اړيکې درلودې) د مرستې غوښتنه وکړه. سبکتگين له خپل زوی سلطان محمود سره يو ځای د دويم نوح د مرستې لپاره ورغی. سيمجور ماتي وخوړه، ساماني پاچا دويم نوح سبکتگين ته د ناصرالدین او سلطان محمود ته د سيف الدوله لقبونه ورکړل، په خراسان او بلخ باندې يې ددوي حاکميت په رسميت وپيژانده (۴۶: ۲۷).

دویم نوح هڅه کوله چې د لویو نظامي ډلو له پوځي مشرانو، په ځانگړي ډول له ابوالحسن سيمجوري سره سوله وکړي. په همدې خاطر يې ابوالحسن سيمجوري ته اعزاي لقبونه ورکړل، کله چې ددوی حکومت ټينگ شو، د دويم نوح وزير ابوالحسن بن عبدالله بن احمد عتبي په دې فکر کې شو چې د حکومت بيروکراسي پياوړی کړي او پوځ تر خپل نفوذ لاندې راولي. دا کړنلاره ددې سبب شوه، چې يو قوي قوماندان ابوالحسن سيمجوري يې له دندې ليرې کړ. پر ځای يې تاش چې پخوا د عتبي د پلار غلام و، وټاکه. خو اصلي لامل دا و چې سيمجور دويم نوح ته مشوره ورکوله چې عتبي ځوان او د وزارت له چارو څخه عاجز دی نو پرځای يې جيهاني د وزير په توگه وټاکه، هغه وه چې سيمجور يې له دندې گوښه کړ دې وضعيت د نوح واکمنۍ د ځواکمن کېدو پرځای کمزوری کړه (۱۴۰: ۲).

د دويم نوح د واکمنۍ په کمزورتيا کې د بغرا خان بن موسی د سلجوق لمسی مخالفت هم اغيزه درلوده، ځکه هغه د ابوعلی سره په پټه داسې تړون لاس ليک کړ چې د سامانيانو قلمرو به په خپل مينځ کې تقسيم کړي. بغرا خان چې کله ماورالنهر ونيسي د امو درياب جنوبي ولايتونه به ابوعلی ته ورکوي. خو کله چې ۹۹۲ ز نوح بخارا پريښوده، بغرا خان د بخارا ښار ته داخل شو او د سامانيانو له خزانی څخه ورته ډير غنيمتونه په لاس ورغلل. نوح په امل کې لښکر راغونډ کړ. عبدالله بن محمد بن عزيز يې له خوارزم څخه راوغوښت او د خپل وزير په توگه يې مقرر کړ. ابو علي هم له بغرا خان څخه جلا او له نوح سره يو ځای شو، خو له نوح څخه يې وغوښتل چې ده ته د ((ولي امير المؤمنين^۱)) لقب

¹ ولي امير المؤمنين: دا لقب د سامانيانو د کورنۍ ځانگړی لقب و، چې علي هم ددې لقب غوښتنه وکړه.

ورکړي چې دا لقب د سامانيانو د کورنۍ ځانگړی لقب و. نوح د ابوعلی دا غوښتنه ومنله، له دې وروسته دویم نوح بیرته د بخارا ښار ته راوگرځید (۲: ۱۵۴).

سیمجور او فایق څه موده وروسته بیا د دویم نوح پر ضد شورش وکړ، خو دا ځل یې هم د سلطان محمود غزنوي له خوا ماتې وخوړه، سیمجور د محمود غزنوي لخوا بندي او بیا په ۹۹۷ ز کال کې مړ شو، خو فایق د ایلک خان په دربار کې پناه واخیسته او ترکان یې پر بخارا حملې ته وهڅول. مگر سبکتگین هغه له خپله ځایه دې خواته پرېښود. او ایلک خان شاته وتښتول شول. دویم نوح په ۳۸۷ هجري قمري کې مړ او په همدې کال سبکتگین هم وفات شو (۴۶: ۲۷).

د دویم نوح واکمني د سامانيانو په دوره کې یوه بحراني دوره وه. د نوموړي ډیر وخت د شورشونو په ارامولو کې تیر شو. خو بیا هم د ده په دربار کې عالمان او ادیبان اوسیدل. د دري ژبې مشهور شاعر دقیقي دده درباري شاعر و.

۳،۹. د دویم منصور واکمني (۳۸۸-۳۸۷ هـ.ق)

(۳۷۷-۳۷۸ هـ.ش)

(۱۰۰۱-۱۰۰۰ ز)

د دویم نوح له مړینې وروسته د هغه کوچنی زوی دویم منصور چې بلوغ ته لا نه و رسیدلې پاچا شو. ټولې دولتي چارې د فایق او بکتوزن له خوا اداره کېدلې. ابومنصور عزیر چې د امیر سبکتگین له ویرې تښتیدلې و، بیرته یې راوست. ابومنصور عزیر بخارا ته د راتگ پرمهال د ایلک خان سره مرسته کړې وه، خو کله چې ابومنصور د دوهم نوح زوی سمرقند ته ورسید، ابومنصور عزیر یې بندي کړ، فایق هم دغه مهال په سمرقند کې و. ایلک د ابومنصور عزیر د ازادۍ غوښتنه وکړه او د هغه د خلاصولو لپاره یې لښکر بخارا ته راولیږه. امیر منصور د دوهم نوح زوی چې د ایلک خان د لښکر د رالیرلو خبر واورید له بخارا څخه بیرون شو او امل ته ولاړ، خو کله چې فایق بخارا ته راوړسید او پاچاهۍ وضعیت یې خراب ولید ډیر خفه شو او امیر منصور بن دوهم نوح سره یوځای شو، او هغه ته یې وویل چې امارت یې ولې خالي پرېښی دی، منصور بیرته بخارا ته راغی او د لښکرو دنده یې فایق ته پرېښوده (۷: ۲۱۵).

د دویم نوح واکمني د دغو جاه طلبو جنرالانو او د ساماني دولت د نورو مشرانو د اختلاف په وجه له ستونزو سره مخ شوه. بکتوزن او فایق په اتفاق سره دواړه وتوانیدل چې دویم منصور ږوند او له واک څخه لیرې کړي. د هغه پرځای د هغه کوچنی زوی عبدالملک واک ته ورسوي. د دویم منصور د واکمنۍ په دوره کې ددې پرځای چې د ساماني دولت د وضعیت د بهبود لپاره کار وشي، پر ځای یې نوموړی دولت د بحران خواته سوق کړ. خو د خود غرضو جنرالانو په واسطه دده پندیدل او پرځای یې د کوچنی زوی پاچا کېدل ددې کورنۍ د سقوط زمینه برابره کړه (۴۶: ۲۸).

۳،۱۰. د دویم عبدالملک واکمني (۳۸۹-۳۸۸ هـ ق)

(۳۷۹-۳۷۸ هـ ش)

(۱۰۰۱-۱۰۰۲ ز)

دویم عبدالملک د دویم منصور کوچنی زوی چې لا ماشوم و، واک ته ورسید. هغه هسی په نوم پاچا و او د دولت له ادارې څخه عاجز او ویې نشوای کولای چې د ساماني دولت د پرځیدو مخه چې د واک غوښتونکو فیوډالانو، د نظامي خود غرضو جنرالانو او ترکي غلامانو د مخالفتونو پواسطه سیاسي وضعیت یې کړکېچن حالت سره مخ و، مخنیوی وکړي. د دولت چارې د بکتوزن او فایق پواسطه اداره کېدلې، دغو دواړو جنرالانو (بکتوزن او فایق) غوښتل چې د ساماني دولت اړیکې د غزنویانو له دولت سره خرابې او کمزورې کړي، په بدل کې یې د ایلک خان سره د ساماني دولت د پیاوړي کېدو کوښښ کاوه.

غزنوي پاچا سلطان محمود غزنوي چې لا په بلخ کې و، له یوې خوا د دویم منصور په پندیدو خپه و، او له بلې خوا د بکتوزن او فایق په دې هڅو باندې زیات اندېښمن شو چې هغوي د ایلک خان له دولت سره د ساماني دولت د اړیکو د پیاوړي کېدو کوښښ کاوه. په همدې سبب سلطان محمود غزنوي د سامانیانو د پلازمینې په لور لښکر کشي وکړه. بکتوزن او فایق ته یې په مروه کې ماتې ورکړه. بکتوزن او فایق بخارا ته وتښتیدل، سلطان محمود له دې بریالیتوب وروسته خپل ورور نصر د نیشاپور او خراسان د سپهسالار په توګه مقرر کړ او بیرته غزني ته راوګرځید. خو ایلک خان له خپل ټاټوبي کاشغر څخه حرکت وکړ، په ۳۸۹ هجري قمري کال یې بخارا ونیوله؛ دویم عبدالملک او د هغه د

کورنی غړي يې بنديان کړل. که څه هم د دويم عبدالملک ورور ابراهيم د لباس په بدلولو سره له بنديخانی څخه وتښتیده، خوارزم ته ولاړ او هلته يې يو لښکر برابر کړ او د سلطان محمود غزنوي له ورور نصر او ايلک خان سره يې جگړې وکړې خو مېشته پایله يې ترلاسه نه کړه، چې بيا په مروه کې نوموړی ووژل شو، چې د ابراهيم په وژلو سره د ساماني دولت لړۍ پای ته ورسیده او ددوي ځای غزنوي دولت ونيو(۲۹:۴۶)

۳.۱۱. د سامانيانو د عصر مدني، ټولنيز او فرهنگي حالت

په ماورالنهر او د خراسان په شمال کې د تاريخي ودانيو اثار ليدل کېږي. چې له هغې جملې څخه يوه د بخارا د کهندز ودانۍ ده. دا وداني د شپږو پاچاهانو د اوسيدو ځای و. پکې د خزاني د ساتلو او د بنديخاني خونې وې. دا وداني يو ځل ويجاړه شوه. د اصطخری په قول دوه دروازی يې درلودې. اما د بخارا د مدینې ښار اوه دروازی درلودی... د بخارا د ښار شاوخوا سيمې باغونه وو. او ټولې سيمې يې شنې وې چې پاچاهي ودانې د هغو په مينځ کې ليدل کېږي؛ روانې ويالې يې درلودې، بازارونه يې تل له شوره ډک او پاک وو (۸: ۶۷۲).

کوم ساماني دولت چې د نصر بن احمد ساماني په لاس جوړ شوی و ، او تقريباً يوه پيړۍ يې دوام وکړ. په دې دوره کې اسلامي فرهنگ او تمدن په مينځنۍ اسيا، افغانستان او ايران ځينې برخې چې د دوي په واکمنۍ کې شاملې وې ډير پرمختگ وکړ. په دې دوره کې کرنې ، اوبو لگولو، څارويو روزنې، د ورېښمو ټوکر اوبدلو او کاغذ^۱ جوړولو ترقي وکړه. سره او سپين زر، قلعي، مس، سرب او نوشادر به د افغانستان او ماورالنهر په ځينو سيمو کې ايستل کېدل. د اسونو براق ، خرمن او صابون جوړولو، پوست گندلو، د غاليو اوبدلو صنعت او سوداگرۍ پرمختگ وکړ. په دې برخه کې د درملو، څارويو، کاغذ، پوستکو، لرگيو، ورېښمو، غلې، غوړيو، کرديو، صابون، ميوې، سپينوزرو، اوسپنې او مسو

^۱ د سمرقند کاغذ د نړۍ د تمدن په تاريخ کې ځانگړی مقام لري. د مسلمانانو له ويناو څخه معلومېږي چې د سمرقند خلکو د کاغذ جوړولو فن له چينايي بنديانو څخه ياد کړی، چې زياد بن صالح په ۷۵۱ کې بنديان کړي وو. خو پروفيسور کربچيک Karabchek د تازه څيړنو پر بنسټ داسې حدس او کمان کوي، چې له زړو کاليو څخه د کاغذ جوړول په خپله د سمرقند د خلکو اختراع ده. ځکه له ۹۴۰ ز کال څخه مخکې چينايي کاغذ چې له زړو او فرسوده کاليو څخه جوړ شوی وي په بازارونو کې نه ليدل کېده. سر ايم اوريل شتين Sir.M. Aurelstein په خپلو څيړنو کې دا ثابته کړی چې چينايانو له زړو او فرسوده کاليو څخه کاغذ جوړ کړ او هغوي کاغذ په دويمه ميلادي پيړۍ کې اختراع کړی، چې په لسمه زيږديز پيړۍ کې د سمرقند د کاغذ د پاييروس او پوستکو چې پر هغوي ليکونه کېدلې ځای په اسلامي هيوادونو کې ونيو. (۲: ۱۱۰-۱۱۱).

سوداگري په سمرقند کې دود شوه. د ماورالنهر او افغانستان ښارونه د علماو، شاعرانو او هنرمندانو د توليدو ځای و. ساماني دولت علم پالونکي وزيران لرل لکه: ابوالفضل محمد بن عبدالله بلعمي، رودکي، ابو علي محمد بن ابوالفضل بلعمي، د طبري د تاريخ ژباړونکي، ابوعبدالله محمد بن الجيهاني، ابوعلي بن ابو عبدالله جيهاني، ابو عبدالله احمد بن ابوعلي جيهاني، ابوالحسن عتبي او يو شمير نورو علماو د علم او هنر په وده کې ژوره اغيزه درلوده (۲۷: ۱۱۱).

د سامانيانو د واکمنۍ دوره په آسيا کې د اسلامي فرهنگ او تمدن د پرمختگ دوره وه، د ساماني کورنۍ واکمنانو چې د سياسي واک د ټينگښت لپاره جگړې کولې، د علم او کلتور د پرمختگ لپاره يې هم ډيرې هلې ځلې وکړې. د ساماني واکمنانو د واک پرمهال مرو، بلخ، نيشاپور او بخارا د زده کړې او پوهې په مرکزونو بدل شول. او ددوی په واکمنيو کې عالمانو د لومړي وزير په توگه دنده اجرا کوله. ساماني پاچاهانو د عالمانو د پالنې په خوا کې خپل معلومات هم زياتول او د خپلو اولادونو تربيه ته يې ځانگړې پاملرنه کوله. د ساماني پاچاهانو له خوا به شاعران، اديبان او عالمانو تشويق کېدل. د ساماني پاچاهانو په دربار کې د عالمانو، شاعرانو او اديبانو شمير زيات وو (۴۶: ۳۱).

په ساماني دوره کې دري ژبې ښه وده وکړه، د نظم او نثر په برخه کې ښه اثار وليکل شول. لکه د طبري تفسير، تاريخ طبري، کليله او دمنه په دري ژبه وژباړل شول. عجائب البلدان چې د ابوالموئيد بلخي اثر و، د منصوري منثوره شهنامه، د سعودي منظومه شهنامه، د جوزجاني حدود العالم او د الابنيه فی حقايق الادويه دهروي په همدې وخت کې تاليف شوي دي. يو شمير شاعران لکه شهيد بلخي، رودکي بخاراوي، دقيق بلخي، رابعه بلخي او لسگونه نور شاعران په همدې دوره کې راڅرگند شول. په هغه اثارو کې چې نظر عربي لغاتو ته دري لغاتونه پکې ډير دي عبارت دي له بلعمي تاريخ او حدود العالم گڼل کيږي. ددې دورې فيلسوفانو لکه ابو زيد بلخي، ابو سعيد سجزي، ابوسليمان منطقي، ابوجعفر خازم او ابو الوفا جوزجان؛ ديني عالمان لکه سليمان سبتي، ابو حاتم سبتي، محمد بن الکتاب؛ او نامتو پوهان ابونصر فارابي او ابن سينا بلخي د سامانيانو د دورې پوهان وو. د سامانيانو په پلازمينه او نورو سيمو کې کتابتونونه موجود وو. اسماعيليه طريقه هم ددوي په واکمني کې رواج شوه. ساماني دولت د لسو وزارتونو (ديوانونو) لرونکې و. د شخصي چارو او درباري چارو منظم ديوان، د مستوفي ديوان، اوقاف، قضا، رسائل، مشروط، بريد، احتساب او د مشرف ديوانونه پکې راتلل چې د صدارت چارې، د دربار وزارت، د ماليې چارې، عدلي چارې، شاهي تحريراتو او بهرنيو چارو دندې،

ښاري امنیت، مخابرات، احتساب، بلديه، او استخباراتو دندې يې ترسره کولې. وزارت دیوان د صدارت حیثیت درلود. په خپله وزیر تر پاچا وروسته مقتدر شخص و. یوازې سپه سالار دده سره برابر گڼل کیدای شو. د اشرافو دیوان به استخباراتي چارې هم سرته رسولې. برید دیوان د مخابراتو کار کاوه. لویانو په خپلو کورونو کې جاسوسان او مخبران لرل. د احتساب دیوان د ښاروالي، او سیمه ایزه پولیسو په شان و. د مشرط امیر لکه د پولیسو امر و. د دولت خزانې دوه برخې درلودې. یوه یې د عمومي دخل او خرچ لپاره او بله برخه یې د پس انداز یا سپما لپاره ځانگړې شوې وې. پاچا ددغو ټولو تشکیلاتو په سر کې قرار درلود، چې یوازې او یوازې د خدای په نزد مسؤل و. د افسرانو مقررول، لیری کول او تقاعد د پاچا واک گڼل کېده. روحانیون او مذهبي عالمان د دولت د درناوي وړ وو (۲۷: ۱۱۳).

ساماني دولت ددغه پراخ تشکیل سره سره په دې بريالی نه شو چې هیواد کې مرکزیت ټینګ وساتي، ځکه سیستان، نیشاپور، هرات، بلخ، جوزجان او خوارزم- ټولو تقریباً د خپلواکو امارتونو بڼه درلوده. ساماني دولت له دوو مخالفو ځواکونو سره مخامخ و، یو یې محرومه طبقه او بل یې ځواکمن فیوډالان وو. دولت د ځان ساتنې لپاره د دواړو پر وړاندې په عسکرو ډډه لگوله. بل پلو ساماني پوځ د ترک له اجیرانو او ازادو عسکرو څخه جوړ و. سپاره او پلي عسکر د لیندۍ او غشی لرونکي وو. کله به یې توره او سپر ځینې وخت به یې زغرې هم استعمالولې. پلي عسکر به مخکې او سپاره به ورپسې و. د منجنیق استعمال، د اړیکو لارې پریکول او کلابند کول- د دښمن د ماتې لارې وې. پرته له دې پاچا له مرئیانو څخه جوړ گارد درلود. دولت خپلو عسکرو ته د پیسو پرځای ځمکې ورکولې. د ساماني دورې په پای کې ساماني پاچاهان د افسرانو د لاس د آلې په توگه استعمالیدل. د دولت عاید به په لاندې برخو کې لگول کېدل. د پاچا او دربار لگښتونه، د عسکرو او مامورینو معاشونه، د برجونو جوړول او ساتنه، د سیلابونو د ویجاړیو رغونه، د بندیانو لگښت، د ملا او مؤذن معاشونه، د پلونو جوړول، د ویالو کیندل. د مامورینو معاش به په شلو ورځو کې ورکول کېده، چې بیست گانې یې بلل. پاچا له وزیرانو څخه جوړ مشورتي مجلس درلود، خو د مجلس پریکړې د پاچا د ارادې مخنیوی نشو کولای، پاچا هیڅ قانون ته غاړه نه کیښوده، دربار له اشرافو، خدمتگارانو، شاعرانو، طبیبانو او بذله گویانو څخه ډک و (۲۷: ۱۱۶).

د سامانیانو مرکزي دولت ناچاره و چې د فیوډالانو د استقلال طلبانه تمایلاتو په مقابل کې مبارزه وکړي. د ساماني دولت ټولو واکمنانو د مرکزي حکومت د ټینګښت له پاره ډیرې هلې ځلې وکړې، مگر خپلې موخې ته ونه رسیدل. سامانیانو د فیوډالانو د پاڅونونو د مخنیوی په خاطر بانفوذ اشخاص د

خپلو سیمو د مسؤلینو په توګه وګومارل؛ خو دا سیاست هم ګټور تمام نه شو. د نصر د زوی نوح (۳۴۳-۳۳۱ هجري قمري) د حکومت په دوره کې د ساماني حکومت د سقوط نښانې ښکاره شوې. ځکه نوح بن نصر له خلکو څخه مالیات مخکې له مخکې د قرضې په بڼه اخیستل، خو بیا یې هیڅکله د خلکو قرضه ورنکړه. بارتولد په دې عقیده دی، چې د ساماني دولت د مالیاتو کلنۍ اندازه ۴۵۰ میلیون درهم وه، چې دا به ددوي په لاس کې وې او هغه خراج چې له ختیځو ولایتونو څخه اخیستل کېده؛ د پاچا خزانې ته نه رسیده (۲۲: ۲۹۲).

که څه هم پورته د سامانیانو د دورې د دفترونو یادونه وشوه، خو دلته بیا هم د ځینو نومونه لیکو:

۱. د وزارت دفتر: چې د هیواد ټولې سیاسي او اقتصادي چارې یې خاړلې او په نورو ټولو دفترونو یې ریاست لاره.
۲. د مستوفي دفتر: د حکومت مالي برخې یې تنظیمولې.
۳. د امنیت دفتر: چې اوس مهال د کورنیو چارو وزارت ته ورته دی.
۴. د شکایاتو اوریدو دفتر.
۵. د خدماتو دفتر: چې د وزیرانو او نورو دولتي مامورینو کارونه یې سرته رسول.
۶. د ځانګړې محکمې دفتر: ددې دفتر دنده د ځانګړو ځایونو څارنه وه.
۷. د محتسب دفتر: دې ادارې به شرعي چارې، جامې او د نورو څیزونو د پلورلو او پیریدلو څار کاوه.
۸. د اوقافو دفتر: د جوماتونو او نورو وقف شویو ځایونو څار به یې کاوه او هغه به یې تر خپل واک لاندې ساتل.
۹. د قضا دیوان: د خلکو د دعوو د حل او فصل کولو او نورو عرایضو پر وړاندې به یې هڅې ترسره کولې.

پورته دفترونه ټول شاهي سرای ته څېرمه په یوه ښکلې ودانۍ کې پراته وو، دغو ادارو په ولایاتو کې هم ځانګړې درلودې (۲۲: ۲۹۳).

۳,۱۲. د سامانيانو د واکمنۍ د سقوط لاملونه

- هغو کوچنيو شهزادگانو ته واک سپارل چې د دولت له ادارې څخه به عاجز ول.
- د لوړ رتبو چارواکو تر مينځ د واک د زياتوالي په خاطر خپل مينځي اختلافات.
- د فايق او بکتوزن له خوا د دويم منصور پنديدل او د غزنوي پاچاهانو مداخله.

د پورته او يو شمير نورو لاملونو په پام کې نيولو سره د سامانيانو دولت چې د اسمعيل ساماني له خوا د هغې بنسټ ايښودل شوی و، د دويم عبدالملک د دويم منصور د زوی د واکمنۍ پرمهال چې نوموړی ډير کوچنی و د دربار مشرانو لخوا د پلار پر ځای د پاچا په توگه وټاکل شو. نوموړی د دولتي چارو له ادارې څخه عاجز او واک د خود غرضو جنرالانو لاس ته ورغی چې د واک په اخرو وختونو کې د ايلک خان د حملې په مقابل کې عبدالملک يې بندي شو. دده په بندي کېدو سره د سامانيانو د واک لړۍ پای ته ورسيد.

لنډيز

د سامانيانو واکمني د ماورالنهر په تاريخ کې ځانگړې ځای لري. تاجکستان اوس هم خپله د چلند وړ پيسې د سامان په نوم يادوي. دغه کورنۍ چې اصلاً له بلخ څخه وه، مامون الرشيد او طاهرپوشنجنې د خپلې حکمرانۍ پرمهال د سامان خدات د زوی اسد څلور واپه زامن (نوح، احمد، يحيى او الياس) په ترتيب سره د فرغانې، سمرقند، چاچ (تاشکند) او هرات د حاکمانو په توگه وټاکل، په دې ترتيب بيا وروسته، له بلخ څخه ماورالنهر ته وليږديدل.

د احمد اسمعيل ساماني پواسطه ددې کورنۍ د سلطنت بنسټ کيښودل شو. په لومړيو وختونو کې د بغداد خلافت د صفاريانو په مقابل کې ددوی ډيره پلوي کوله، خو وروسته د سامانيانو ترمينځ د اختلاف او د دربار د مشرانو له خوا د کوچنيو شهزادگانو لکه دويم منصور او دويم عبدالملک واک ته رسولو له امله، چې هغوی د هيواد له ادارې څخه عاجز وو، د سامانيانو واکمني د سقوط لورې ته سوق کړه.

د سامانيانو د واکمنۍ دوره په آسيا کې د اسلامي فرهنگ او تمدن د پرمختگ دوره وه. سره ددې چې دوی د واکمنۍ د پراختيا لپاره جگړې کولې، د علم او کلتور لپاره يې هم ډيرې هلې ځلې کولې. د دوی د واکمنۍ پرمهال بلخ، نيشاپور او بخارا د زده کړو په مرکزونو بدل شول. بل پلو ته په سمرقند کې د څارويو، پوستکو، کاغذ، صابون او ميوې سوداگرۍ پيل شوه. ماورالنهر او د افغانستان لرغوني ښارونه د عالمانو او شاعرانو د توليدو په ځايونو بدل شول. د ساماني واکمنانو په دربار کې به ستر عالمان اوسيدل. لکه: ابوالفضل محمد بن عبدالله بلعمي، رودکي، ابوعلي محمد، ابو عبدالله بن محمد بن الجيهاني، ابوالحسن عتبي او نور. په ساماني دوره کې دري ژبې ښه پرمختگ وکړ. د نظم او نثر په برخه کې ښه اثار لکه د طبري تفسير، تاريخ طبري، کليله او دمنه په دري ژبه وليکل شو.

ساماني دولت ډير پراخه تشکيلات درلودل. اداري چارې يې د ديوانونو په واسطه اداره کيدلې، خو بيا هم دوی ونشو کولی چې د فيودالانو او ځان غوښتونکو جنرالانو د مخالفت مخه ونيسي. ځکه فايق او بکتوزن وتوانيدل چې دويم منصور ړوند او له واک څخه ليرې کړي او پر ځای يې د هغه کوچنی زوی واک ته ورسوي. د دوی عوايد د برجونو په جوړولو، د عسکرو په معاشونو، د سيلابونو پواسطه د ويجاړ شويو بندونو په رغولو، د بنديانو په معثيت، د پلونو په جوړولو، د ويالو په کيندلو او

نورو برخو کې مصرفیدل. پاچا له وزیرانو سره یو مشورتي مجلس درلود، خو د مجلس پریکړو د پاچا د ارادې مخنیوی نه شو کولی. پاچا هیڅ قانون ته مسؤل نه و. دربار به تل له اشرافو، خدمت گارانو او بذله گویانو څخه ډک و.

د سامانیانو واکمنۍ هغو وړو شهزادگانو ته واک سپارلو، چې د هیواد له ادارې څخه به عاجز وو، د چارواکو ترمینځ اختلاف، د غزنوي دولت او ایلک خان مداخلو او یو شمیر نورو عواملو له امله سقوط وکړ. ځکه ایلک خان بخارا ونيوه؛ د عبدالملک کورنۍ غړي یې بندیان کړل خو د عبدالملک ورور ابراهیم د الیاس په وژلو سره له بندي خانې څخه وتښتید. خوارزم ته ولاړ، د لښکر له برابرولو وروسته یې دسلطان محمود له ورور او ایلک خان سره جگړې وکړې، خو مثبتې پایلې یې ترلاسه نه کړه. بالاخره نوموړی په مروه کې مړ شو. د ابراهیم له مړینې سره سم د سامانیانو د دولت لړۍ پای ته ورسیده.

پوښتنې

۱. آیا د عمرو په مقابل کې د بغداد خلافت د امیر اسمعیل ساماني سره مرسته کوله؟
۲. د سامانیانو په سقوط کې د کاشغر پاچا ایلک خان مخالفت څه اغیز درلود؟
۳. آیا د ساماني دولت په سقوط کې د فایق او بکتوزن مخالفت اغیزه درلوده؟
۴. د دویم عبدالملک کوچنیوالی ددی دولت په سقوط کې څه اغیزه درلوده؟
۵. له ساماني دولت سره د غزنوي دولت د اړیکو د ښه والی لامل څه و؟
۶. سامانیان څه ډول واک ته ورسیدل؟
۷. سامان خدات اصلاً د کوم هیواد اوسیدونکي و؟
۸. سامان خدات ولي خپل زردشتي دین په خپله خوښه پرېښود؟
۹. اسمعیل ساماني په کوم کال د ساماني دولت بنسټ کیښود؟
۱۰. سامانیانو په فرهنګي برخه کې کوم مهم خدمتونه وکړل؟


د سامانيانو د کورنۍ د واکمنانو د واکمني موده		
شميره	د پاچا نوم	کال
۱	امير اسمعيل ساماني	(295-279 هـ ق) (286-270 هـ ش) (908-892 ز)
۲	ابو نصر احمد د اسمعيل زوی	(۳۰۱-۲۹۵ هـ ق) (۲۹۲-۲۸۶ هـ ش) (۹۱۴-۹۰۸ ز)
۳	نصر د احمد زوی	(۳۳۱-۳۰۱ هـ ق) (۳۲۲-۲۹۲ هـ ش) (۹۱۴-۹۴۴ ز)
۴	نوح د نصر زوی	(۳۳۱-۳۴۳ هـ ق) (۳۲۲-۳۳۴ هـ ش) (۹۴۴-۹۵۶ ز)
۵	عبدالملك د نوح زوی	(۳۴۳-۳۵۰ هـ ق) (۳۳۴-۳۴۰ هـ ش) (۹۵۶-۹۶۳ ز)
۶	ابو صالح منصور د نوح زوی	(۳۵۰-۳۶۶ هـ ق) (۳۴۰-۳۵۶ هـ ش) (۹۶۳-۹۷۹ ز)
۷	دوهم نوح د منصور زوی	(۳۶۶-۳۸۷ هـ ق) (۳۵۶-۳۷۷ هـ ش) (۹۷۹-۱۰۰۰ ز)
۸	دوهم منصور د دوهم نوح زوی	(۳۸۷-۳۸۸ هـ ق) (۳۷۷-۳۷۸ هـ ش) (۱۰۰۰-۱۰۰۱ ز)

دوهم عبدالملک د دوهم منصور زوی	۹
(۳۸۸-۳۸۹هـ ق)	
(۳۷۸-۳۷۹هـ ش)	
(۱۰۰۱-۱۰۰۲ز)	

۳,۱. جدول: پورتنی جدول د کتابونو له متن څخه د مؤلف په وسیله ترتیب شوی.

۱.۳. گراف: لاندینی. گراف د کتابونو له متن څخه د مؤلف په وسیله ترتیب شوی.

د ساماني کورنۍ واکمنان



دوهم نوح د منصور زوی (۳۶۶-۳۸۷ هـ ق)



دوهم منصور د دوهم نوح زوی (۳۸۷-۳۸۸ هـ ق)



دوهم عبدالملک د دوهم منصور زوی (۳۸۸-۳۸۹ هـ ق)

خلورم خپرکی

د غزنویانو دولت

پیلیزه

د غزنویانو مستقل اسلامي دولت وتوانیده چې په ټول افغانستان او د هند په ځینو برخو کې د اسلام مقدس دین خپور کړي، چې سرحدات یې هند او فارس ته رسېدل. دغه لویه امپراتوري د افغانستان د غزني له ښار څخه اداره کېده، چې د افغانستان په تاریخ کې ځانګړی ځای لري، ځکه غزنوي دولت د افغانانو پرمخت د هند په نیمه وچه کې د اسلام مقدس دین خپور کړ. په دغه خپرکي کې د غزني ښار د نوم د تسمیې وجه، د الپتګین له خوا د غزني د ښار نیول او د غزنوي دولت بنسټ ایښودل، د ابواسحق ابراهیم، بلکاتګین، پریتګین او سبکتګین واکمني، په هند کې د سلطان محمود غزنوي فتوحات، د غزنویانو د کورنۍ د ټولو واکمنانو د واکمنۍ دوره او د سقوط لاملونه یې توضیح شوي دي.


په دې څپرکي کې د غزنویانو د عصر فرهنگي او ټولنیز وضعیت د دولسمې او پنځلسمې زیږدیزو پېړیو ترمنځ د افغانستان اوضاع ، خو د پوښتنو ترڅنگ کې د غزنویانو د کورنۍ د واکمنۍ د سقوط لاملونه تشریح شوي دي.

۴,۱. د غزنویانو د دولت مینځ ته راتگ

۴,۱,۱. غزني ښار

غزني ښار د تاریخ په اوږدو کې په مختلفو نومونو لکه غزني، گزنيک ، غزنه (جزنه)، غزنین، غزنو، گازاکه ، هوسی نا ، کنژک او گنجک باندې یاد شوی دی. اوس د غزني پخوانی ښار د کابل- کندهار ترمنځ د یوې کنډوالې په بڼه پروت دی، خو لرغوني عظمت او برم یې اوس له څو خرابو پرته نور څه نه لري. د سلطان علاؤالدين جهان سوز په لاس له سوزولو مخکې یو آباد ښار و. هیوان تسنگ د غزني ښار هوسی نا بللی دی ، نوموړي لیکلي، چې دا ښار د یوې مستحکمې کلا په بڼه په یوه شنه او حاصلخیزه سیمه کې پروت دی . هیوان تسنگ لومړنی عالم دی چې هوسی نا (غزنی) یې د زابلستان پلازمینه وبلله (۴۲: ۶۸).

د غزني پخواني ښار په کلاسیکه بڼه جوړ او په یوه اوچته غونډۍ باندې پروت دی. یوه مضبوطه کلا او دیوال ورته راچارپیر شوی او د یوې جنگي کلا بڼه یې خپله کړې ده، ځکه د کلا په غاړو کې پاخه او کلک برجونه موجود وو، چې په دفاع کې ورڅخه گټه اخیستل کېده . (۴۲: ۷۵).



۴,۱. انځور: پورتنۍ انځور د غزني د پخواني ښار بڼه رانښيي. (۳: ۱۲۴)

د غزني اوسنی ښار د غزني د ولايت مرکز دی، چې د کابل له ښاره ۱۳۵ کيلو متره واټن لري. د سمندر له سطحې په ۲۱۸۳ متره لوړوالي سره په يوه لوړه تپه باندې موقعيت لري او د سوق الجشي اهميت لرونکی دی. د غزني ښار د سبکتگين په واکمنۍ کې هم پرمختگ وکړ، خو د سلطان محمود غزنوي په واکمنۍ کې له ځانگړي اداري، علمي، سوداگريز او اقتصادي اهميت څخه برخمن شو، مگر د گود تيمور لمسي له دې ښاره د يوې نظامي هډې په توگه گټه اخېسته، خو د اورنگزيب په واکمنۍ کې نوموړی ښار بيا د پاملرنې وړ وگرزید. د انگریزانو د لومړي يرغل پرمهال يې ډير زيان وليد، خو د اعليحضرت محمد ظاهر شاه په واکمنۍ کې د ۱۳۴۳ ل کال د نوي اساسي قانون له مخې په نوي تشکيلاتي ویش کې غزني د ولايت او د غزني ښار د هغه د مرکز په توگه وپيژندل شو. د غزني د نوي ښار بنسټ په ۱۳۳۷ ل کال کې کيښودل شو. ددې نوي ښار ودانيو او سړکونو د ۱۳۴۲ او ۱۳۴۷ ل کلونو ترمنځ يو څه پرمختگ وکړ. اوس دغزني ښار دپراختيا او پرمختگ په حال کې دی (۳: ۱۰-۱۱).

۴،۱،۲. د غزنوي دولت بنسټ ايښودونکی

کله چې د الپتگين اړیکې د ساماني دولت له مشرانو سره خرابې شوې او د دوي ترمنځ جگړه وشوه؛ له جگړې وروسته الپتگين غزني ته مخه کړه. د غزني ښار يې د هغه وخت له محلي حکمران ابوبکر لاويک^۱ څخه ونيو. او په ۳۵۱ هجري قمري کې يې د غزني په ښار کې د غزنوي مستقل دولت بنسټ کيښود.

د غزنوي د واکمنۍ دوره په افغانستان کې د خپلواک اسلامي دولتونو په لړ کې هغه دوره ده چې پکې د اسلام مقدس دين ته د پام وړ خدمتونه سرته رسيدلي دي. د غزني ښار يې د اسلامي مدنيت مرکز گرزولې و. همدا لامل و، چې په ۱۳۹۱ ل (۲۰۱۳ ز) کال د نړۍ د اسلامي هيوادونو له خوا د غزني ښار د نړۍ د اسلامي تمدن د مرکز په توگه وپيژندل شو. دا وياړ هم د غزنوي دولت د هغو خدمتونو پر بنسټ د افغانستان په برخه شو چې غزنوي دولت په ختيځ کې د اسلام د مقدس دين په خپرېدو او د اسلامي عالمانو په تربيه کې سرته رسولې وه.

^۱ ابوبکر لاويک چې د ساماني منصور له لوري د غزني حاکم په توگه ټاکل شوی و. (۳۲: ۲۷۷).

۴,۲. د الپتگین واکمني (۳۵۲-۳۵۱ هـ ق)

(۳۴۲-۳۴۱ هـ ش)

(۹۶۳-۹۶۲ ز)

الپتگین په ۲۶۷ هجري قمري کې زیږیدلی دی. د اسمعیل ساماني د زوی احمد په دربار کې غلام و (۳: ۱۷). نوموړی ډیر ژر د شاهي گارد غړی او په شاهي گارد کې د افسر رتبې ته ورسید. وروسته د حاجب الحجاب (دربار وزیر) په دنده وگمارل شو. په ۹۵۶ ز کال د بلخ حاکم، په ۹۵۹ ز کال د ساماني پوځ د سپه سالار او د افغانستان د شمالي سیمو د والي په حیث مقرر شو. په ۹۶۰ ز کال په بخارا کې د عبدالملک له مړینې وروسته، الپتگین د عبدالملک ساماني وزیر ابوعلي بلعمي ته په یوه لیک کې ولیکل چې د عبدالملک زوی دې پاچا شي، مگر د دربار نورو مخورو د عبدالملک ورور منصور پاچا کړ. منصور د د الپتگین د ایل کولو په غرض پوځ راولیږه، خو الپتگین نوموړي پوځ ته د خلم په دره کې ماتې ورکړه. له دې مخالفت وروسته الپتگین د غزني ښار د غزني له حاکم ابوبکر لایوک^۱ څخه ونيو. په ۹۶۲ ز ۳۵۱ هجري قمري کې یې په غزني کې د غزنویانو د خپلواک دولت بنسټ کېښود. له سولې وروسته ساماني پاچا د خراسان د حکومت فرمان د الپتگین په نوم راولیږه.^۲ الپتگین په ۳۵۲ هجري قمري کې ومړ او د هغه پرځای دده زوی ابواسحق پاچا شو (۲۷: ۱۱۷).

۴,۳. د ابواسحق ابراهیم واکمني (۳۵۵-۳۵۲ هـ ق)

(۳۴۵-۳۴۲ هـ ش)

(۹۶۶-۹۶۳ ز)

ابواسحق ابراهیم یو کمزوری، عیاش او بې کفایت شخص و، چې د پلار پرځای پاچا شو. ده د افغانانو غوښتنې نه شوای پوره کولی، عسکرو دده پر ضد شورش وکړ. د ابوعلي لایوک زوی ابوبکر لایوک له دې وضعیت څخه گټه واخېسته او د غزني په ښار یې حمله وکړه، د غزني د ښار له نیولو

^۱ قاضي منهاج سراج جوزجاني د ابوبکر لایوک پرځای د انوک نوم ذکر کړی. (۷: ۲۲۶).

^۲ الپتگین چې په غزني کې یو نوی سلطنت تشکیل کړ، خو د هغه دپاره د خپل سلطنت د پراختیا په مخ کې د کابل شاهانو سره زور وازمایي او جگړې څخه بله لاره نه و، چې له کابل شاه سره د پیښور څخه تر کابله پورې پښتانه ملگري وو (۲۷۷: ۳۲).

وروسته ابواسحق ابراهيم بخارا ته ولاړ او له ساماني پاچا څخه يې د مرستې غوښتنه وکړه. ساماني پاچا ډير عسکر غزني ته راواستول. د غزني ښار د دويم ځل لپاره ابواسحق ابراهيم ونيو. ددې ښار تر نيولو وروسته ابواسحق ابراهيم د دويم ځل لپاره پاچا شو، مگر ډير ژر په ۳۵۵ هجري قمري د ذوالعقدی په ۲۵ مه مړ شو. دده پرځای د الپتگين غلام، جنرال بلکاتگين واک ته ورسيد (۳: ۱۸).

۴,۴. د بلکاتگين واکمني (۳۵۵-۳۶۵ هـ ق)

(۳۵۵-۳۴۵ هـ ش)

(۹۷۷-۹۶۶ ز)

د الپتگين زوی ابواسحق وارث نه درلود. د دربار مشرانو او جنرالانو بلکاتگين، چې د الپتگين د ساتونکي گارد قوماندان و، د پاچا په توگه وټاکه. نوموړی يو عادل او پرهيزگاره شخص و. بلکاتگين په عسکرو ډير گران و، نوموړي پوره لس کاله پاچاهي وکړه، په ۳۶۵ هجري قمري کال د گردیز په کلابندی کې مړ شو (۴۶ : ۳۵).

۴,۵. د پريتگين واکمني (۳۶۶-۳۶۵ هـ ق)

(۳۵۵-۳۵۶ هـ ش)

(۹۷۷-۹۷۸ ز)

د بلکاتگين له مړينې وروسته د غزنوي دربار مشرانو پريتگين، چې د الپتگين غلام او جنرال و، د پاچا په حيث وټاکه، خو نوموړي د عدالت او خدمت پرځای د ظلم او بې رحمۍ لاره غوره کړه. خلک دده له ظلم او ناوړه کړنلارې څخه په تنگ شول. ابوعلی لويک د غزني مخکني حاکم له دې فرصت څخه گټه واخېسته، د کابل د پاچا کابل شاه له زوی سره يې يوځای پر غزني د حملې په نيت حرکت وکړ، مگر سبکتگين د لوگر د څرخ په سيمه کې د هغوي مخه ونيوله، په جگړه کې ابوعلی او د کابل شاه د پاچا زوی دواړه بنديان او ووژل شول. د غزني د دربار مشرانو پريتگين له واک څخه ليرې او پرځای يې سبکتگين د غزني پاچا کړ (۴۶ : ۳۶).

۴،۶. د سبکتگین واکمني (۳۶۶-۳۸۷هـ.ق)

(۳۷۶-۳۵۶هـ.ش)

(۹۷۸-۹۹۸ز)

سبکتگین په ۳۳۱ هجري قمري کال په ماورالنهر کې زیږدیدی دی. پلار یې جوق نومیده، چې د خپلې قبیلې مشر و. ددې قبیلې په خوا کې یوه ترکي قبيله اوسېده. نوموړې قبیلې د جوق پرقبیلې حمله وکړه. د جوق د قبیلې د سیمې نیولو سره سم سبکتگین چې لا ۱۲ کلن و د یادې قبیلې سره بندي شو. سبکتگین څلور کاله په بند کې پاتې شو. بیا په یوه سوداګر باندې، چې نصر نومیده د مرثیې په توګه وپلورل شو. سبکتگین له نصر سره و چې د جګړې او توري استعمال یې زده کړ. خپل صاحب ورڅخه ډیر خوښ و، نوموړی یې د خپلو مرثیانو د رئیس په توګه وټاکه. له همدې سوداګر نصر سره و، چې د اسلام مقدس دین یې قبول کړ. (۳۶:۴۶).

نصر، سبکتگین بخارا ته له ځانه سره بوت، کله چې الپتگین په سبکتگین کې د زړورتیا نښې ولیدې، نوموړی یې واخېسته، په دې مهال الپتگین د ساماني عبدالملک حاجب الحجاب^۱ و. څه وخت چې الپتگین د افغانستان د شمالي سیمو حاکم په حیث مقرر شو، سبکتگین هم ورسره و او د غزني د ښار په نیولو کې هم له الپتگین سره ملګری و (۷:۲۲۶).

سبکتگین ډیر ژر د الپتگین د دربار وزیر او د هغه د معتمدو کسانو له جملې څخه وګڼل شو. د الپتگین له لور سره یې واده هم وکړ. د الپتگین د زوی ابو اسحق په واکمنۍ کې یې هم مهمه دنده درلوده. تر هغه وروسته د بلکاتگین او پريتگین په واکمنیو کې هم مهم شخص و او لوړه څوکی یې درلوده. سبکتگین د پريتگین د درباریانو له خوا د ۳۶۶ هجري قمري کال د شعبان په ۲۷ مه د جمعې په ورځ د پاچا په توګه وټاکل شو. له پاچا کېدو سره سم د غزنوي دولت دواکمنۍ د پراختیا په فکر کې شو، ترڅو په افغانستان کې د یو قوي دولت پواسطه ملي وحدت تامین او د هیواد د تجزیې او سقوط مخه ونیسي. لومړی یې بست، قصدار (بلوچستان) او قلات جنوبي برخې ونیولې. په کابل کې د محلي دولت له مینځه وړلو وروسته د افغانستان ختیځ ته متوجه شو. د کابل هندوشاهي دولت چې د

^۱ حاجب الحجاب د سبکتگین په واکمنۍ کې یو ځانګړی ارګان و چې د دربار چارې به یې سرته رسولی او د هغه مسؤل ته یې د حاجب الحجاب (د دربار وزیر) هم ویل.

صفاريانو د واکمني پرمهال يې کابل پرېښود او د گندهارا په ختيځو سيمو (لغمان او ننگرهار) کې يې خپل موقعيت ټينگ کړ. له لغمان څخه د گنگ درياب پورې سيمه يې تر نفوذ لاندې وه. د اسلامي لښکر د پرمختگ په مخکې يو لوی خنډ و. د پنجاب راجه جيپال چې د برهمن له قوم څخه و، د سرهند له انبالې څخه نيولې تر پېښور پورې په اوږدوالي، له کشمير څخه نيولې تر ملتان پورې په پلنوالي دده واکمني وه. يعني د افغانستان ختيځه برخه دده تر لاس لاندې وه، کله چې نوموړی راجا د سبکتگين له نيت او هڅو څخه خبر شو، يو لوی لښکر يې راټول او د خپلې پلازمينې (لاهور) څخه يې د افغانستان په لورې حرکت وکړ، سبکتگين هم له خپل فوځ سره د هغه مخې ته ورغی (۳۶: ۶۲).

امير سبکتگين د سلطنت په دويم کال ختيځ لورې ته لښکر کشي وکړه، څوکلانگانې يې ونيولې، په ډيرو ځايونو کې يې جوماتونه جوړ کړل. له زياتو برياليتوبونو سره بيرته غزني ته راوگرزید. دغه وخت په هندوستان کې راجه جيپال حکومت کاوه. د جيپال د حکومت ساحه له لاهور څخه تر لمقان او له کشمير څخه تر ملتان پورې پراخوالی درلود؛ هغه په دې خاطر چې په ويهند کې اوسېده، نو د مسلمانانو له لښکر سره مخامخ شو، کله چې جيپال د مسلمانانو له حرکت څخه خبر شو، ورخطا شو، قوي پوځ، فيلان او سواره يې د مسلمانانو مخې ته راوليرل. د لمقان (لغمان) په ميدان کې جگړې ته يې تيارې ونيو. لمقان د کابل او پېښور تر مينځ موقعيت درلود. امير سبکتگين هم له غزني څخه د جگړې لپاره د جگړې ډگر ته راوړسيد، دواړو لښکرو جگړه پيل کړه. له سبکتگين سره د هغه زوی سلطان محمود غزنوي هم په دې جگړه کې ملگری و. (۲۵: ۴۹).

د دواړو لښکرو تر مينځ درې ورځې جگړه روانه وه^۱. سلطان محمود چې دغه وخت د خپل پلار د لښکر مشر او سردار و، سره له دې چې ډير ځوان او بې تجربې و، خو په دغه جگړه کې يې ډيره ميړانه وښوده او په ډيرې چالاکۍ سره وجنگيده. په پای کې راجه جيپال ته د خپل لښکر کمزوري ښکاره شوه. د پنځوسو (۵۰۰) پيلانو او روپيو په ورکولو يې سوله وکړه او خپل يو معتبر امير يې د سبکتگين سره د ضمانت (يرغمل) په توگه پرېښود او څو تنه مسلمان اميران يې د هغو شيانو د ورکولو په خاطر

^۱ په جگړه کې پښتنو قوم ته ډير زيان ورسیده ځکه د کابل او پېښور تر مينځ پښتانه پراته وو. بل پلو د سبکتگين په لښکر کې هم پښتانه وو چې ددوي په برياليتوب کې ډيره ونډه درلوده او ددوي کورونه وران شول خو له کابل څخه تر پېښور پورې د پښتنو ونډې ته په تاريخ کې ډيره يادونه نه ده شوی، يوازی البيروني ليکلی چې له اباسيند څخه تر کابل پورې علاقه کې پښتانه قبایلو يادونه کوی او داسې وايي چې دا خلک ډير سرکښ، سرتيري، زېره او هندو مذهب دي. (۳۲: ۲۷۵).

چې د سولې د تړون په وخت کې يې منلي وو له ځان سره لاهور ته بوتلل. خو کله چې راجه جيپال لاهور ته ورسيد، خپل تړون يې مات او مسلمان اميران يې ونيول، غزني ته يې ځواب راوليږه تر هغه چې زمونږ هندو مشر خوشې نکري، مونږ به هم مسلمان اميران خوشی نکړو. سبکتگين چې په دې جگړه کې له لغمان څخه تر سند سيند پورې سيمه نيولې وه، د جيپال ددې ځواب له خبرېدو سره سم د يو لوی پوځ سره د هند په لوري يې حرکت وکړ، راجه جيپال د هندي راجاگانو په مرسته د يو لوی لښکر سره له لاهور څخه د پېښور په لوري حرکت وکړ، په غالب گومان د سند د سيند لويديځ ته د پېښور په شاوخوا کې د هندوانو او مسلمانانو ترمنځ جگړه ونېسته، په پايله کې هندوانو ماتې وخوړه او سبکتگين بريالی شو. له دې بريا وروسته د افغانستان ختيځه برخه د لاهور له رياست څخه آزاده شوه. د سند تر سيند پورې خطبه د سبکتگين په نوم جاري شوه. سبکتگين دوه سوه زره عسکر په پېښور کې پرېښودل. د هغه ځای اوسيدونکي پښتانه چې د پېښور په شاوخوا کې اوسيدل په ډيرې کرارۍ اوتسلې سره تابع او د هغه ځای پښتانه يې په خپل پوځ کې شامل کړل (۳۶: ۶۲-۶۳).


د سبکتگين او جيپال ترمنځ لومړۍ جگړه په ۳۷۶ هجري قمري پېښه شوه او جيپال د هندو شاهي دولت پاچا د پنجاب د راجه گانو په مرسته د غزني په لوري حرکت وکړ، د کابل د سيند په غاړه د لغمان په سيمه کې د دواړو لښکرو (مسلمانانو او هندوانو) ترمنځ جگړه ونېسته. جگړه د سبکتگين په برياليتوب او د جيپال په ماتې سره پای ته ورسیده. د سبکتگين قوتونو له لغمان څخه د سند د سيند تر سواحلو پورې سيمې، چې د افغانستان طبيعي حدود دی، ونيولې. د نيول شويو سيمو خلکو ته يې د اسلام د مقدس دين تبليغ کاوه، ډير مسجدونه يې جوړ کړل. دومره ډير غنيمتونه يې لاس ته راوړل، چې د غزنوي دولت او پوځ په پياوړتيا کې يې ډيره مرسته وکړه. د غزنوي دولت د واکمنۍ د پراختيا لپاره يو بل لامل دا و چې د سامانيانو واکمني د داخلي مخالفتونو په وجه د زوال لورې ته سوق شوه. سبکتگين له دې وضعيت څخه ښه گټه واخيستله، له نوح ساماني سره د ابو علي سيمجور او فايق مخالفت، نوح مجبور کړی و چې له سبکتگين څخه د مرستې غوښتنه وکړي. سبکتگين د خپل زوی محمود سره د نوح مرستې ته ورغی. د ساماني پاچا مخالفينو ته يې ماتې ورکړه او د ايلک خان له خطر څخه يې هم خلاص کړ. ساماني پاچا سبکتگين ته ددې خدمت په مقابل کې د ناصرالدين او سلطان محمود ته د سيف الدوله لقبونه ورکړل. سلطان محمود غزنوي ته يې د خراسان سپه سالاري هم ورکړه. سبکتگين، محمود په نيشاپور کې پرېښود، په خپله لومړۍ بلخ ته ولاړ، بيا يې غوښتل غزني

ته راشي ، د لارې په اوږدو کې د باميانو او بلخ ترمينځ ، بلخ ته نږدې په ۳۸۷ هجري قمري کې وفات او غزني کې يې خښ کړ (۳۷:۴۶-۳۸).

قاضي منهاج سراج جوزجاني د امير سبکتگين د شخصيت په اړه داسې نظر لري: ((امير سبکتگين مرد عاقل و شجاع و ديندار و نيكو عهد و صادق و بى طمع از زمان مردمان، و مشفق بر رعيت و منصف بود. و هر چه در امرا و ملوك از اوصاف حميده بيايد، حق تعالى جمله او را كرامت كرده بود، و مدت ملك او بيست و يك سال بود، و عمر پنجاوشش سال بود، و وفات او به حدود بلخ بود...)) (۷: ۲۲۸).

سبکتگين په رعيت او عسکرو گران و. هغوي سره يې په سختو او ستونزو کې تل برخه اخيسته. دده له ښې ادارې څخه ټول خوښ وو. کله چې سبکتگين مړ شو نو د امير عادل لقب يې وگاټه... سبکتگين په سختيو کې صابر او د کلکې ارادې خاوند او خير رسوونکې شخص و. دده دوه زامن حسن او حسين په کوچنيتوب کې مړه شوي و او محمود، اسمعيل، نصر او يوسف ورڅخه پاتې شول. سبکتگين په خپلو اولادونو ډير شفقت درلود. د هغوي تعليم ته يې ډيره پاملرنه کوله. کله چې يې واک ترلاسه کړ، خپل وروڼه، مور او خويندې يې راوغوښتل او په خوشحالي کې يې شريک کړل (۳۷: ۵۸).

۴,۱. نقشه: لاندينۍ نقشه مونږ ته د الپتگين او سبکتگين د لښکر کشيو لوړې رانې. (۴۴۹: ۳۰)



۴,۷. د سلطان محمود غزنوي واکمني (۳۸۸-۴۲۱ هـ ق)

(۴۰۹-۳۷۶ هـ ش)

(۱۰۳۱-۹۹۸ ز)

سلطان محمود غزنوي د سبکتگین زوی د جوق لمسی او د قراچکم کړوسی په ۳۶۱ هجري قمري د محرم په لسمه شپه زیږدلی دی. مور یې د زابلستان د یو نجیب شخص^۱ لور وه. څرنگه چې د ختیځو شهزادگانو سره ښایي سلطان محمود غزنوي هم د هغه وخت په مدرسو کې قرآن حفظ کړي او په شریعت او حدیثو کې یې زده کړې وکړي. په سیاسي برخه کې سبکتگین پخپله هغه ته د هیوادنیو چارو ترسره کول وروښودل او خپلې ښودنې یې د پندنامې په نوم یوه رساله کې راوړې دي. سلطان محمود غزنوي په اداري چارو کې هم پوره بلدیت درلود. کله چې سبکتگین د بست جگړې ته ولاړ، اوه کلن محمود یې په خپل وکالت په غزني کې پرېښود او ابوعلي کرمانی د هغه وزیر و. څو کاله وروسته هغه ته د زمينداور د ولایت چارې وسپارلې. محمود په توره وهلو او ښه ویشتلو کې پوره مهارت درلود. دا تجربې یې له پلار سره په گډو سفرونو او جگړو کې ترلاسه کړې وې، په ۳۷۶ هجري قمري په لغمان کې له جیپال سره او همدارنگه په ۳۸۴ هجري قمري له فایق او ابوعلي سیمجور سره په جگړه کې له خپل پلار سره یو ځای جنگیده. په وروستۍ جگړه کې ورته د سیف الدوله لقب ورکړ شو (۶۰: ۳۷-۶۲).

سبکتگین شپږ زامن (محمود، اسمعیل، نصر، یوسف، حسن او حسین) درلودل. سبکتگین د مړینې پرمهال، خپل کوچنی زوی اسمعیل چې د الپتگین لمسی و، د خپل ځای ناستې په توګه وټاکه. ځکه چې سبکتگین، الپتگین ته خاص احترام درلود. اسمعیل بلخ ته ولاړ او خپله پاچاهي یې اعلان کړه. عبدالحارث منصور بن نوح ساماني ته یې درناوی وکړ. هغه خزانه چې پلار یې په هلو ځلو راټوله کړې وه، عسکرو ته بخش کړه. ده فکر کاوه که چیرې له سلطان محمود سره یې جگړه پېښه شي هغوی به د دې ننگه او ملاتړ وکړي (۳۷: ۶۵).

سبکتگین د اسمعیل د ځای ناستی له ټاکنې وروسته سلطان محمود غزنوي ته په دې مضمون یو لیک لیکي: اسمعیل مې د ځای ناستی په توګه وټاکه، چې ته ډیر لوی کارونه په مخکې لرې، امید دی چې ته به له دې مصلحت سره راضي یې. په غزني کې به ستا لپاره خطر نه وي. اسمعیل ستا له نږدې

^۱ په همدې خاطر د سلطان محمود غزنوي د دربار شاعرانو هغه د محمود زابلي بللې دي.

مرسته کوونکو څخه دی. ته له هغه څخه ډیر ځواکمن یې خو محمود خپل پلار ته ددې لیک
ځواب ورنکړ (۳۰: ۹۸).

سلطان محمود چې په نیشاپور کې و، اسمعیل ته یې خبر ورکړ، چې دی د پاچاهي مستحق دی.
ابوالحسن حمولی یې له یو لیک سره یو ځای اسمعیل ته راولیږه. او دا یې هم ورته ويلي و، چې مشر
ورور ته په درناوي، د محمود د حقوقو او د ورورۍ د مینې په لرلو سره غزنی هغه ته وسپاري، د بلخ یا د
خراسان ولایت به اسمعیل ته ورکړي. په لیک کې یې دا هم لیکلي و: که چیرې رښتیا هم اسمعیل
عسکري لیاقت، تجربه او په کارونو کې کفایت لرلای، نو محمود به هیڅکله د پلار له وصیت څخه
سرغړونه نه وې کړې. خو اسمعیل دا وړاندیز ونه مانه، د دغې پېښې له امله د جوزجان حکمران او
عبدالحرث ډیره هڅه وکړه ترڅو چې دواړه وروڼه سره پخلا شي او یو بل سره خبرې وکړي، خو اسمعیل
ددغه مینځگړیو په هڅو شکمن شو او خبرو ته یې غوږ ونه نیوه. محمود اړ شو چې غزني ته روان شي او
د تورې په زور خپل مقصد ترلاسه کړي. خو کله چې هرات ته راوړسید بیا یې د سولې وړاندیز وکړ،
اسمعیل بیا هم انکار وکړ (۳۷: ۲۶-۲۷).

اسمعیل د محمود له خوا د سولې وړاندیزونه د هغه د ضعف علامه گڼله او د دربار د مشرانو د
مشورو په اساس د محمود ټول وړاندیزونه رد او د جگړې تیاری یې ونیوه. سلطان محمود هم د جگړې
لار غوره کړه. غزني ته نږدې د ۳۸۸ هجري قمري د ربیع الاول په میاشت کې د دواړو وروڼو ترمینځ د
پاچاهۍ پر سر جگړه ونښته. په پایله کې محمود بریالی شو او اسمعیل ماتې وخوړه او بندي شو. په
دې ترتیب د اسمعیل د پاچاهۍ اوه میاشتې دوره پای ته ورسیده، او په بندیخانې کې مړ شو. سلطان
محمود د واکمنۍ چارې په خپل لاس کې واخیستې (۳۷: ۶۵).

سلطان محمود د غزني د لویو پاچاهانو له جملې څخه دی. کله چې ده غزنی ونیو، اسمعیل
تسلیم شو او د سبکتگین پرتخت کیناست. عالمان، سیاسي او نظامي مشران یې معاف کړل. دده د
فرمان پر بنسټ د سبکتگین قبر په ډیر ښه شان سره جوړ شو. د واکمنۍ په لومړي کال کې وتوانید د
ټولو سیمو حاکمان تابع او د سبکتگین قلمرو تر خپل کنترول لاندې راولي.

۴,۷,۱. د سلطان محمود غزنوي او ابوالحارث ساماني اړيکې

د سبکتگین د مړینې پرمهال، سلطان محمود غزنوي د سامانیانو د سپه سالار په توګه په نیشاپور کې اوسېده. محمود غزنوي غزني ته د راتګ پر مهال ساماني پاچا ابوالحارث د واکمنۍ له نیولو څخه خبر کړ. څه وخت چې محمود پر خپل ورور اسمعیل بریالی او د سبکتگین د قلمرو تر تصرف وروسته په خراسان کې د خپل قدرت په فکر شو، په داسې حال کې چې نوموړی کله غزني ته راتللو، ساماني پاچا ابوالحارث له فرصت څخه ګټه واخېسته، بکتوزن چې د سامانیانو د پوځ مشر و د خراسان د سپه سالارۍ او حاکم په توګه مقرر کړی و. سلطان محمود غزنوي د پورته خبر له خبرېدو، بیرته د پخواني مقام د لاس ته راوړلو په غرض د یو لښکر سره بلخ ته ولاړ او هلته میشت شو. له بلخ څخه یې د ساماني امیر څخه د خراسان د حکومت او سپه سالارۍ غوښتنه وکړه، هغه ته یې ځان او سبکتگین د خدمتونو یادونه وکړه. خو له ساماني امیر څخه یې مثبت ځواب ترلاسه نه کړ. ساماني امیر د خپل استازي پواسطه محمود ته د سلطنت د مبارکۍ په خوا کې د بلخ، ترمز او هرات حکومت ده ته ورکړ. خو ده د خراسان له حکومت او سپه سالارۍ څخه یې ډډه وکړه. محمود بیا خپل استازی ابوالحسن حمولي د قیمتي سوغاتونو سره ساماني دربار ته ولیږه او یادونه یې وکړه چې ساماني پاچا باید دده د پلار خدمتونه هیر نکړي او ویې وویل چې ما باید دې ته اړ نکړې چې د سامانیانو مخالفت وکړم (۳۰:۱۰۷).

کله چې ابوالحسن حمولي بخارا ته ورسید. ساماني امیر هغه ته وزارت ورکړ، هغه د محمود دربار ته له راتګه ډډه وکړه. محمود له بلخ څخه نیشاپور ته حرکت وکړ ترڅو پخوانی مقام لاسته راوړي. بکتوزن محمود سره له جګړې ډډه وکړه، له نیشاپور څخه ووت او ساماني پاچا یې د سلطان محمود له حملې څخه خبر کړ. ابوالحارث د محمود د مقابلې په خاطر لښکر ترتیب او له پلازمینې څخه د خراسان په لورې روان شو. کله چې ابوالحارث سرخس ته ورسید، بکتوزن او فایق چې د ساماني دولت مشران وو، له ابوالحارث څخه ناراضي و، ابوالحارث (دویم منصور د دویم نوح زوی) یې پوند او پرځای یې عبدالملک واک ته ورساوه. په ۳۸۹ هجري قمري کې. د ابوالحارث (دویم منصور د دویم نوح زوی) له واکه د لیږې کېدو وروسته د هغه کوچنی زوی عبدالملک د بکتوزن او فایق پواسطه واک ته ورسید. محمود د منصور ښه بدل بهانه کړل. بکتوزن او فایق ته یې ماتې ورکړه، خراسان یې ونیو. د هرات او بلخ حکومتونه یې په رسمي ډول محمود ته ورکړل. د عبدالملک له مړینې وروسته د سامانیانو له

مینځه تگ نور په خراسان^۱ کې د محمود له پاره کومه ستونزه نه وه. نصر یې د نیشاپور د حاکم او سپه سالار په توګه په نیشاپور کې پریښود. محمود په بلخ کې پاتې شو ترڅو وضعیت وڅاري او د بغداد خلافت ته یې د مذهبي او روحاني مقام په حیث خبر ورکړ. عباسي خلیفه القادر بالله محمود د فتح شویو سیمو د حکمران په توګه وپیژاند، د امین السلطنت او یمین الدوله لقبونه یې ورته ورکړل. په ۳۸۹ هجري قمري کې یې دده پاچاهي په رسمیت وپیژانده. سلطان محمود غزنوي په اسلامي دوره کې لومړنې پاچا و چې په ټول افغانستان کې یې محلي واکمنان تابع او یو قوي مستقل اسلامي دولت یې تشکیل کړ (۳۰:۱۰۹).

۴,۷,۲. د سیستان نیول

د سبکتګین د واکمنۍ پرمهال د صفاریانو واکمن خلف د احمد زوی د محمد لمسی له سبکتګین سره د اړتیا په اساس دوستانه اړیکې درلودې، خو د سبکتګین له مړینې وروسته وتوانیده چې د غزني دربار، له بحراني وضعیت څخه ګټه واخلي او د خپل زوی طاهر پواسطه پوښتنې ونیسي. د طاهر د لښکر مشران سلطان محمود ته راغلل او هغه یې وهڅاوه چې پر سیستان حمله وکړي. سلطان محمود غزنوي په ۳۹۰ هجري قمري کال سیستان ته لښکر کشي وکړه. د غزني پوځونو، خلف چې په یوه محکمه قلعه کې اوسېده، کلایند کړ. دغې کلایندی ډیر دوام ونکړ، ځکه خلف پوهیده چې نوموړی د غزنوي پوځونو سره مقابله نشي کولی. د سولې وړاندیز یې وکړ. سلطان محمود د سولې وړاندیز ومانه، خو دده واکمني یې په سیستان کې پای ته ورسوله. سلطان محمود غزنوي خلف ته د اوسیدو د ځای د خوښولو اختیار ورکړ. خلف په جوزجان کې سکونت غوره کړ او څلور کاله په جوزجان کې واوسېده، خو وروسته یې د ایلک خان سره د یو خراب لیک د لېرلو له امله د محمود په دستور هغه (خلف) د گردیز

^۱ د خراسان نوم یې لومړی ځل واوریدو او په خپلو کتابونو او اشارو کې یاد کړل. لومړنۍ عربي لیکوال امام احمد بن یحیٰ بن جابر بغدادي دی، چې په بلازری سره شهرت لري. د دویمې هجري پېړۍ په ورستیو کې زیږدېدلی او په ۲۵۵ هجري کې خپل نامتو کتاب فتوح البلدان تالیف او اسلامي مؤرخینو لپاره یې دروند ماخذ پریښې د خراسان کلمه استعمال کړې ده. خو د اسلام تر راتګ څخه وړاندې د افغانستان خاوره په دریو لویو برخو - شمالي (باختر)، سویلي پراخه سیمه (نیمروز) او مینځني برخه (خراسان) ویشل شوی و. پر افغانستان د اسلامي لښکرو د راتګ پرمهال د باختر برخه له مینځه تللی وه او ځای یې خراسان نیولې و، ځکه مونږ وینو کله چې د مسلمانانو لښکرو د فارس له هیواد څخه حتیځ لور ته راوړسیدل او د هغه سمسورو سیمو تر فتحې وروسته یې د لومړي ځل لپاره د خراسان نوم واوریده او لاندینې ولایتونه او ښارونه یې د خراسان برخې وپیژندلې: د نیشاپور ولایت، هرات ولایت، تخارستان ولایت، بلخ ولایت، ماورالنهر ولایت او د خوارزم ولایت. (۲۸: ۶-۸).

کلا ته ولیږه، چې په ۳۹۹ هجري قمري کې هلته مړ شو. د خلف له مړینې وروسته د صفاریانو حکومت سقوط وکړ او ددوي سیمې د سلطان محمود د قلمرو برخه وگرزیدې. بیرته غزني ته د راتگ پرمهال د اعتماد وړ قیچي حاجب یې د سیستان د حاکم په توگه وټاکه. محمود چې له سیستان څخه غزني ته ورسید، په سیستان کې شورش پیل شو. سلطان محمود دویم ځل سیستان ته لښکر کشي وکړه، شورش یې ارام کړ او خپل ورور نصر چې د نیشاپور حاکم و، د سیستان د حاکم په توگه مقرر کړ (۱۱۱:۳۰-۱۱۲).

۴,۷,۳. د غور نیول

هغه ټولې غرنۍ سیمې چې د هرات ختیځ او جنوب ختیځ، د سیستان جنوب اود جوزجان جنوب ته پرتې وې د غور یا غورستان په نوم یادیدې. د دغو سیمو شاوخوا سیمې د اسلامي فاتحانو له خوا فتح شوي وو. مرکزي سیمې له دې امله چې ورتگ ورته ستونزمن و، ازادې پاتې وې. یوازې د مندیش حکمران ابن سوري د سبکتگین واکمني ومنله. خو د سبکتگین له مړینې وروسته یې بیرته خپله ازادي وساتله، او ټاکل شوي پیسې به یې نه ورکولې، خو سلطان محمود د غور د شاوخوا سیمو له خلکو څخه د سرسلا متې محصول اخیسته. په ۴۰۱ هجري قمري کال سلطان محمود په خپله د غور په خوا روان شو. د هرات د حاکم التون نتاش او د طوس د حاکم ارسلان جاذب لښکرې یې مخکې کړې. ددغه لښکر خبر غورته ورسید. د غور د غرونو خلکو د جگړې لپاره تیاری ونيو او التون نتاش ته یې ماتې ورکړه، خو سلطان محمود ډیر ژر مرستې ته ور ورسید. او غوریانو ته یې وروسته له څو جگړو ماتې ورکړه. په دې ترتیب سلطان محمود دغور پلازمینه اهنگران ونيوله. محمد ابن سوري کلاگانې پریښودې. غرونو ته وخوت او د سلطان محمود پر ضد یې جگړه پیل کړه. خو سلطان محمود د مهارت او جسارت د لرلو سره سره پر محمد ابن سوري بریالې نه شو. محمود له یوه ځانگړې تاکتیک څخه گټه واخیسته (دوی د تینبتي په بهانه خپل ځایونه پریښودل، شاته ولاړل. غوریان چې ددوی ظاهري شاته تگ ولید، له خپلو سنگرونو څخه راووتل، د غزنوي لښکرو لټون یې وکړ. سلطان محمود ډیر ژر پرې راوگرزیده، په دې ډول یې د غوریانو تیت او پرک لښکر ته ماتې ورکړه. سلطان محمود مندیش د ابن سوري بل زوی ابوعلی ته وسپاره. ابن سوري او شیش یې بندیان غزني ته ولیږل. خو محمد ابن سوري

له اسارت څخه مرگ بهتر وگاڼه، هغه زهر چې د خپلې گوتې له غمي لاندې يې ايښې وو، وختل. په لاره کې د کدن¹ Kidan په سيمه کې مړ شو (۳۷: ۱۰۸).

سلطان محمود د غور د ختيځو برخو له نيولو وروسته په ۴۰۵ هجري قمري کې د غور جنوب خواته لښکر کشي وکړه. د څو کلاگانو له نيولو وروسته بيرته غزني ته راغی. سلطان محمود غزنوي په ۴۱۱ هجري قمري د غور د شمال غربي برخې د نيولو لپاره د هرات حاکم مسعود له هرات څخه حرکت وکړ، تر څو دتب سيمې ته ورسيد او د څو کلاگانو تر نيولو وروسته د تب حاکم تسليم شو او وعده يې ورکړه ټولې هغه کلاوې چې په غرستان کې يې نيولې وې هغه به بيرته سلطان ته ورکړي. ماراباد² Marabad چې د لارې په اوږدو کې موقعيت درلود. ددې سيمې حاکم هم د خراج په لپړلو سره د مسعود متابعت وکړ. په دې ترتيب ټول غور يې ونيولو (۳۷: ۱۱۰).

۴,۷,۴. د قصدار يا نننۍ بلوچستان نيول

د قصدار حکومت د نننۍ بلوچستان په شمال ختيځ کې د غزني له توابعو څخه شميرل کېده. په ۴۰۱ هجري قمري د قصدار حاکم د ايلک خان په لمسون غزني سره دښمني غوره کړه او د خراج له ورکولو څخه يې ډډه وکړه. سلطان محمود د ۴۰۲ هجري قمري په جمادي الاول کې قصدار ته لښکر کشي وکړه. قصدار يې کلابند کړ، د قصدار حاکم تسليم شو، د کلني خراج د ورکولو وعده يې وکړه. دا يې هم ومنله چې (۱۵) پيلان او ۱۵ ميلونه درهمه د جگړې تاوان به هم سلطان ته ورکړي. سلطان محمود د سولې شرايط ومنل، باج يې پرې وټاکه او غزني ته راستون شو (۳۷: ۱۱۱).

۴,۷,۵. د مکران نيول

د مکران سلطنت په لومړيو وختونو کې د بويه² کورنۍ تابع و. د اباسين سيند او د عمان خليج ترمينځ د سمندر پر غاړه، د کرمان او بلوچستان په يوه برخه کې پروت و. کله چې د ال بويه ځواک او

1 عتبى ۲۴۴ مخ. طبقات ناصري ۳۲۱ مخ. (کدن د غزني او باميانو ترمينځ لاره کې و. د کدن دغه موقعيت د طبقات ناصري په (۳۲۴، ۳۴۳، ۴۳۱ او ۴۳۲ مخونو) تر يادونې او مقايسې وروسته ترلاسه شوی. د کدن موقعيت د غور شمال غرب ته موقعيت لري (۳۷: ۱۰۸).

2 ابو شجاع بويه د ايران د بويه پاچاهانو نيکه و، چې د قزوین څنگ ته د کياکاش اوسيدونکي و، او ويل يې چې دې د ساماني سلطان بهرام گور له نسب څخه دی. کله چې ماکان بن کاکي طبرستان ونيو، ابو شجاع له خپلو دريو زامنو (علي، حسن او احمد) سره د هغه په حضور کې د ملازمت دنده ترلاسه کړه. په ۳۵۱ هجري کې ماکان د اسفار بن شيرويه له لاس

واکمني پای ته ورسیده، د مکران^۱ حکمران معدان لومړی د سبکتگین او بیا د محمود تابع و. کله چې سلطان محمود غزنوي په ۴۱۶ هجري قمري د سومنات ښارونو پسې هند ته ولاړ، معدان مړ شو. له معدان څخه دوه زامن عیسی او ابوالمعسر پاتې شول. د دواړو ترمنځ د واک پر سر جگړه ونښته، ابوالمعسر^۲ ماتې وخوړه، د سلطان محمود دربار ته یې پناه یوړه. محمود ابوالمعسر په غیر کې ونیو. عیسی د سلطان محمود له دې نیک چلند څخه وویږیده، چې محمود به دده ورور ابوالمعسر واک ته ورسوي. عیسی یو هیئت د نمایندګانو په توګه سلطان ته ولیږه او له خپل ورور سره یې شخړه حل کړه. د سلطان محمود قهر کم شو او عیسی یې د مکران د حاکم په توګه په رسمیت وپېژانده. خو په ۴۲۰ هجري قمري کال کله چې محمود سلجوقيانو سره په جگړه بوخت و، عیسی دښمني پیل کړه او د مکران ازادي یې اعلان کړه. سلطان محمود تصمیم ونیو چې ابوالمعسر د مکران پرتخت کښینوي، خو مخکې له دې کاره مړ شو (۳۷:۱۲۰).

۴،۷،۶. د ری، همدان او اصفهان نیول

فخر الدوله د ری د بویه کورنۍ حاکم په ۳۸۷ هجري قمري کې مړ شو. پر ځای یې د هغه ۹ کلن زوی مجدالدوله پاچا شو، مور یې د خپل کوچني زوی نائب السلطنه شوه. کله چې مجدالدوله ځوان شو، غوښتل یې خپله مور لیرې کړي، خبره جگړې ته ورسیده. مجدالدوله ماتې وخوړه او بندي شو. هغه د خپلې مور واکمني ومنله او له بند څخه آزاد شو. د مجدالدوله مور په ۴۱۹ هجري قمري کې مړه شوه. د حکومت چارې مجدالدوله ته پاتې شوې. نوموړی له سلطان محمود څخه د مرستې غوښتنه وکړه. سلطان محمود په ۴۲۰ هجري قمري کې اته زره سپاره عسکر د حاجب علي په مشرۍ هلته واستول. مجدالدوله له سلو تنو عسکرو سره د هغه مخې ته ورغې، چې په ډیرې اسانۍ سره د دښمن لاس ته ورغی. ځکه، کله چې د راغلو عسکرو او سلطان د احترام په خاطر له آس څخه ښکته شو، ډیر

ماتې وخوړه او خراسان ته وتښتیده. اسفار هم د مرداویچ بن زیاد وواژه، په خپله د طبرستان حاکم شو. د بویه درې واړه زامن دده ځوانه ورغلل. مرداویچ د بویه مشر زوی علی ته د کړچ (همدان ته نږدې پروت دی) حکومت ورکړ. دوه نور وروڼه یې هم کړچ ته ولاړل. د فتوحاتو په لړ کې علی فارس، حسن ری او احمد عراق ونیو. د مرداویچ له مړینې وروسته علی خپلواکي اعلان کړه، اصفهان یې هم ونیوه او د واک ساحه یې پراخه شوه (۳۷: ۲۶۶-۲۶۷).

^۱ د مکران پایتخت کز Kiz نومیده. د ننني تربت کلي ته نږدې پروت و (۳۷: ۱۱۹).

^۲ ابوالمعسر د مکران معدان زوی و، چې د پلار له مړینې وروسته یې د خپل ورور عیسی سره د واک پر سر جگړه وکړه. به جگړه کې ابوالمعسر ماتې وخوړه او د سلطان محمود په دربار کې یې پناه واخېسته. (۳۷: ۱۲۰)

ژر د غزني د عسکرو له خوا په خيمه کې نظر بند شو. حاجب علي خپل عسکر د ری د ښار دروازو د نيولو لپاره ولېږل. ددې برياليتوب زيری يې سلطان محمود ته راوليږه (۱۲۰:۳۷).

سلطان محمود ډير ژر له جرجانيه څخه د ری خواته روان شو. د ۴۲۰ هجري قمري د جمادي الاول په نهمه د دوشنبې ورځ ښار ته ننوت، زيات غنيمتونه لکه يو مليون دينار نقدې پيسې، نيم مليون ديناره جواهر، ۶۰۰۰۰ جوړې جامې او د طلا او نقرې ډير شمير لوبښي يې په لاس راوړل. وروسته له هغه مجدوالدوله يې خپل حضور ته راوغوښت، بيا يې هغه له خپل زوی ابو دolf سره د بندي په توگه هند ته وليږه. سلطان محمود يو څه موده په ری کې پاتې شو. د ری د ادارې لپاره يې وړ کسان وټاکل. د ری د شاوخوا سيمو حاکمان ورته تسليم شول. يوازې ابراهيم بن مرزيان ديلمې مخالفت وکړ. سلطان محمود بيا په قزوين کې ابراهيم بن مرزيان ديلمې ته ماتې ورکړه، او نوی نيول شوی ولايت يې مسعود ته پريښود؛ امر يې ورته وکړ چې د بويه د کورنۍ تر واک لاندې نورې سيمې هم بايد ونيسي (۱۲۴-۱۲۵:۳۷).

غزنوي لښکر د همدان او اصفهان د نيولو په نيت حرکت وکړ. لومړی يې په همدان يرغل وکړ. علاوالدين ابن کاکه ته يې ماتې ورکړه او همدان يې ونيو. بيا يې د اصفهان خواته حرکت وکړ. علاولدوله تستر (Tester) ته وتښتيد. مسعود په ۴۲۱ هجري قمري کې اصفهان ونيو. خو کله چې د سلطان محمود د مړينې خبر ورته ورسيد، مسعود، علاولدوله له خبرو وروسته بيرته د اصفهان د حاکم په توگه مقرر کړ، په دې شرط چې د کال شل زره ديناره خراج به ورکوي. په خپله ری ته ستون شو او له هغه ځايه نيشاپور ته راغی (۱۲۶:۳۷).

۴,۷,۷. د فارس نيول

سامانيان په بخارا کې د سقوط په حال کې وو. په افغانستان کې سلطان محمود غزنوي د خپلواکۍ بيرغ پورته کړ. د سلطان محمود د قدرت او عظمت آوازې له خوارزم څخه تر هند پورې ورسيدې. د خراسان په لويديځ کې وضعيت کړکيچن و. په ۳۱۶ هجري قمري کې د زيار د کورنۍ د واک بنسټ د زيار زوی اویز پواسطه کينودل شو، چې په ری او اصفهان کې يې حکومت درلود. همدارنگه د بويه د کورنۍ د واک بنسټ په ۳۲۰ هجري قمري ابوالحسن علی د ابو شجاع بويه پواسطه کينودل شو چې د فارس په سهيل او د عراق په ځينو برخو کې يې پاچاهي کوله. د بويه درې زامنو

درې جلا جلا امارتونه جوړ کړل، چې په تاريخ کې د دريوديالمه په نوم ياديږي. چې د پارس ديالمه، د رې او همدان ديالمه، د عراق ديالمه، اهراز او کرمان کې به تل د دواړو کورنيو (بويه او زيار) ترمينځ جگړې وې. سلطان محمود غزنوي چې د هند زياتې برخې نيولي وې، خوارزم يې هم نيولي و، د ترکستان په خانانو باندې هم بريالی شوی و، اوس په دې لټه کې ؤ چې لويديځ طرف ته هم خپل نفوذ ته پراختيا ورکړي. لويديځ لورې ته د لښکر کشۍ په پايله کې يې د رې، اصفهان، همدان، گيلان، طبرستان، قزوین، گرگان او مازندران ښارونه ونيول. او د افغانستان سرحدات يې عراق ته نږدې کړل. د بويه کورنۍ واکمني يې پای ته ورسوله (۴۶: ۴۶-۴۷).

۴,۷,۸. ختيځ لورې ته فتوحات

سلطان محمود غزنوي د افغانستان ستر ځواکمن واکمن و، چې په کلمه الله يې راسخه عقیده لرله او غوښتل يې چې د خپل پلار په څېر د خپلو بريو لمن د اباسين پورې غاړې د هندوستان په پراخه ځمکو کې وغځوي. په همدې موخه يې پوځي سفرونه وکړل. محمود غزنوي چې کله واک ته ورسيد، ډير ژر په هند کې د فتوحاتو په فکر کې شو. دې هدف ته د رسيدو دپاره يې لومړی د يوه قوي سياسي ځواک د جوړولو هڅه وکړه.

۴,۷,۸,۱. د ويهند جگړه

سبکتگين د ويهند^۱ د هندوشاهي^۲ کورنۍ پاچا د انند پال له زوی جيبپال سره جگړه وکړه او د خپل سلطنت بريد يې تر لغمان پورې ورساوه. محمود هم د خپل پلار لاره تعقيب کړه، کله چې د بغداد د خليفه له خوا په ۳۸۹ هجري قمري کې د مستقل سلطان په توگه وپيژندل شو، پريکړه يې وکړه چې هند ته پوځي سفر وکړي.

^۱ هغه وخت چې هندوشاهي دولت له کابل څخه وشړل شو، ويهند يې دويم پايتخت و. البيروني ليکي: چې له پېښور څخه ۱۴ ميله فاصله لري (۵۲۷: ۱۶).

^۲ لسمه ميلادي پيړۍ کې د هند د شهزادگانو يوه سلسله په داسې يوه سيمه چې له لغمان څخه تر سند او د جنوبي کشمير له غرونو څخه د ملتان تر سيمې پورې پراخه وه. پلازمېنه يې ويهند و. جيبپال چې کله له بهيم څخه وروسته پاچا شو، ډير ژر يې د غزني حکمران سره شخړه پيل کړه. د غزني حکمران سبکتگين، جيبپال ته ماتې ورکړه. ټوله سيمه يې تر لغمانه پورې تر حکمراني لاندې راوستله (۳۷: ۱۱۹-۱۲۰).

په ۳۹۱ هجري قمري کې د پنځلس زره سپرو عسکرو او يو شمير رضا کارانو سره يې له غزني څخه د هند لورې ته حرکت وکړ. پېښور ته نژدې يې پوځي قرارگاه جوړه کړه. جيپال د دولس زره سپرو، ديرش زره پلې او درې سوه پيلانو يو لښکر برابر کړ. د ۳۹۲ هجري قمري د محرم په اتمه د دوی ترمينځ جگړه ونښته. په جگړه کې هندوانو ماتې وخوړه. ډير غنيمتونه د مسلمانانو لاس ته ورغلل. جيپال له خپلو پنځلسو زامنو سره بندي شو. وروسته د سلطان محمود او جيپال ترمينځ د سولې تړون لاسليک شو. په تړون کې جيپال ژمنه وکړه چې ۲۵ زره ديناره او پنځوس پيلان به امير ته د جگړې تاوان ورکړي، نو ځکه يې هغه بيرته په خپل ځای مقرر کړ، خو د هغه زوی يې د دغه تاوان تر ورکولو پورې له ځان سره وساته. محمود د ويهند په لوري لاړ. د ۳۹۳ هجري قمري په پسرلي کې بيرته غزني ته راغی. جيپال پنجاب ته له رسيدو سره سم ځان وواژه، پرځای يې زوی انند پال پاچا شو (۱۲۹: ۳۷).

۴,۷,۸,۲. د سند نيول

۳۹۶ هجري قمري کې سلطان محمود د ملتان د نيولو په نيت روان شو. د سند دسيند له کوزي برخې څخه پورې وتل له خطر ډک کار و. پريکړه يې وکړه چې د پېښور په سيمه کې له دغه سيند څخه پورې وځي. انندپال ته يې خبر ورکړ چې د افغاني پوځ ممانعت ونکړي، خو انندپال د ملتان د حکمران داود په ملاتړ پاڅېد او د سلطان د عسکرو د مخنيوي له پاره مخ په پېښور راغی. سلطان محمود، انند پال ته سخته ماته ورکړه او د چيناب تر سيند پورې يې وځغلاوه. انند پال د کشمير غرونو ته وتښتېده. خو سلطان محمود له دې وړاندې ورپسې ورنغې، د ملتان په لوري روان شو (۳۷: ۱۳۱).

کله چې سلطان محمود په ۳۹۶ هجري قمري کال په پنجاب او ملتان کې خپل فتوحات پيل کړل، نو د غازي لقب ورکړ شو. لومړی يې ملتان ونيو، خو د ملتان حاکم داود چې قرمطي مذهب يې درلود، خپل مذهب ته يې پريښود او ۷۵ طلايي درهم يې محمود ته ورکړل. په ۳۹۸ هجري قمري کې انند پال د گواليار، قنوج، اجمير او يو شمير نور هندي راجاگان له ځان سره ملگري کړل، د پېښور او د سلطان محمود لخوا د نيول شويو سيمو د بيرته نيولو په خاطر يې له خپلو سيمو څخه حرکت وکړ. ددوي ترمينځ د نگر يا لنگرکوټ په قلعو کې جگړه ونښته. لنگرکوټ قلعو د هماليا د غرونو په لمن کې يوه کلکه او مستحکمه کلا وه چې د هند پانگوالو او راجاگانو خپله پانگه (طلا) هلته ساتلې وه. خو سلطان محمود غزنوي نوموړي قلعو هم فتح کړه. سلطان محمود ډيره خزانه (اوه لکه ديناره، اوه سوه

منه زرین لونی او ۲۲ منه خالصه طلا، دوه زره منه خامه نقره، شل منه مختلف جواهرات) د لنگرکوټ له قلعې څخه لاسته راوړل. دغه غنیمتونه په ۴۰۰ هجري قمري کې درې ورځې نندارې ته کینودل شول (۴۶:۴۲).

د ۴۰۵ هجري قمري په پسرلي کې سلطان محمود غزنوي غوښتل د ناردين قلعې چې حکمران تريلوچنيال پکې حکمراني کوله، له مينځه يوسي ځکه هغه په لاهور کې د هندوشاهي د سلسلې له نورو حکمرانانو سره په يوځای کېدو سره يو قوي قوت جوړ کړی و او هڅه يې کوله چې په لاهور کې د غزنويانو نفوذ له مينځه يوسي. د ناردين کلا په لورې يې حرکت وکړ. کله چې تريلوچنيال د سلطان محمود له ورتگ څخه خبر شو، خپل زوی (بهيمپال) يې د کلا د دفاع لپاره وټاکه. سلطان محمود بهيمپال ته ماتې ورکړه او کلا يې فتح کړه. او ډير غنیمتونه د سلطان محمود په نصيب شول. د تريلوچنيال ځواک درې ورځې شو. هغه د پنجاب ختيځ د سواک Siwalik په غرونو کې له لاسه وتلو فوځونو په راټولولو شروع وکړه. يو ځل بيا يې پر محمود حمله وکړه، خو ماتې يې وخوړه. د سلطان محمود ددې بريا خبر ډيرو لريو ځايو ته ورسيد، چې په پايله کې د شاوخوا راجاگانو سلطان ته د وفادارۍ لوړه وکړه. او د هغو سيمو گڼ شمير خلکو د اسلام دين ومانه. سلطان محمود د ديني ښوونې لپاره هلته افغاني عالمان پريښودل او ډير جوماتونه يې جوړ کړل او په خپله د ۴۰۵ هجري قمري کال په اوړي کې بيرته غزني ته راستون شو (۳۷:۱۳۷).

په ۴۰۹ هجري قمري کې محمود د کشمير د فتحې پريکړه وکړه. که څه هم هغه د جيهلم له سيند څخه تير شو د لوهړکوټ مشهور حصار چې هلته ډير هندوان جمع شوي وو، محمود دوه ځله حمله وکړه. کله چې د سلطان محمود لښکر له افغانستان څخه هند ته ورسيد. د قنوج او مترا (ماتوره^۱) په ښارونو کې، چې په هند کې د مدنيت مرکزونه وو او ډير معبدونه يې لرل، حمله وکړه. د لنگرکوټ چې د سلطان له مهمو فتحو څخه گڼل کېږي، ځکه ددې ښار په يوه معبد کې پنځه زره بتان چې سترگو کې يې ياقوت ځای پرځای شوي وو، او نور قيمتي اجناس موجود و، هم محمود ته په لاس ورغلل. وروسته د مترا، قنوج او د گنگا درياب په غاړه کې چې ډيرې کلاگانې او زرهارو بتان موجود وو

^۱ ماتوره: د هند له مشهورو فرهنگي ښارونو څخه وه، چې هلته ډير معبدونه موجود وه. نوموړي ښار سلطان محمود غزنوي په ۴۰۸ هـ ق (۱۰۱۸ م) کال فتح کړ. سلطان محمود چې کله د ماتوره ښار فتح کړ، په دې ښار کې پنځه بتان موجود وو. دغه بتان له سرو زرو څخه جوړ او د يو بت په سترگو کې دوه ياقوت ځای پرځای شوي وو. (۴۶:۴۲).

د هغوی د فتحې لپاره تیاري ونيوه. د قنوج تر نیولو وروسته مظفر او منصوره یې هم ونيول. سلطان محمود ته په دې فتح کې پنځه پنځوس زره غلامان، ۳۵۰ پیلان او درې ملیونه درهم په لاس ورغلل. کله چې سلطان له دې وروسته غزني ته راوړسید، په غزني کې یې د مشهور جماعت (عروس فلک) بنسټ کېښود. د عروس فلک مسجد په آسیا کې د معمارۍ په لحاظ ساری نه درلود. سلطان محمود په ۴۱۲ هجري قمري د کالنجر د نیولو لپاره اقدام وکړ، په لاره کې یې د گوالیار کلا ونيوله، او د کالنجر کلا یې هم فتح کړه (۴۶: ۱۴۳).

۴,۷,۸,۳. د سومنات فتح (۴۱۶ هـ ق)

(۴۰۴ هـ ش)

(۱۰۲۶ ز)

سلطان محمود غزنوي د پرلپسې فتوحاتو په لړ کې د هند ډیرې سیمې ونيولې او د هندوانو یو شمیر معبدونه یې وړان او پرځای یې جوماتونه جوړ کړل. ټولو هندوانو به ویل چې سومنات زموږ پر بتانو په غوسه شوی دی، که هغه خوښ وای، هیچا به بتان نه وای تخریب کړای. کله چې سلطان محمود دا خبر واورید. د سومنات د ویجاړولو دپاره، ترڅو د هندوانو پورته ادعا رد کړي په ۴۱۶ هجري قمري د شعبان په ۲۳ مه د دوشنبې په ورځ له دیرش زره منظمو سپرو او ډیر شمیر داوطلبو مسلمانانو سره له غزني څخه روان شو، چې د همدې کال د رمضان په ۱۵ مه ملتان ته ورسید. هلته د وسایلو د چمتو کولو او بیدیا کې د لارې د څیړلو او تثبیتولو لپاره تم شو. سلطان هر عسکر ته د اوبو لپاره دوه اوبښان ورکړل او شل زره نورو اوبښانو باندې یې وسایل او شیان بار کړل. د ۴۱۶ هجري کال د شوال په دویمه یې له ملتان څخه حرکت وکړ. د سختو لارو له طې کولو وروسته د ۴۱۶ هجري قمري کال د ذیقعدې په ۱۴ مه د پنجشنبې ورځ سلطان محمود هغه ښار ته چې هلته سومنات^۱ بت ؤ، ورسید. هغه د سمندر تر غاړې یوه کلکه کلا ولیده. د کلا برجونه د برهمنانو په لاس کې وو. هغوی مسلمانانو ته په سپکاوي سره وویل، چې سومنات به له تاسې څخه هغه بدله واخلي کوم چې تاسو یې سپکاوي کړی دی. خو کله چې د کلا مشر خپله ناتواني ولیدله، یو ټاپو ته وتښتیده، ترڅو چې سلطان محمود بیرته راونه گرزید هغه مشر هم سومنات ته رانغی (۳۷: ۱۳۷).

^۱ د سومنات د بتانو خونه د کاتیاوار د ایالت د شبعې جزیرې په جنوب کې چې لویدیځ برخه کې موقعیت درلود. (۴۶: ۴۳).

سلطان محمود د سومنات کلا محاصره کړه. د کلا اوسیدونکو برهمنانو او د سومنات نورو پیروانو په کلکه دفاع کوله، خو د سلطان محمود پوځ د ۴۱۶ هجري قمري د ذیقعدې په ۱۵ مه د جمعې په سهار پر کلا حمله وکړه، ماسپښین مسلمانانو د کلا برجونه ونیول او د اذان په کولو سره یې خپله کامیابي اعلان کړه. د کلا هندوان د کلا دننه معبدونو ته ننوتل، د بت پښو ته پریوتل او مرسته یې وغوښتله. دوباره یې په زیات جرئت او هیله بیا جگړه پیل کړه. د مسلمانانو پوځ گډ وډ شو، مخکې له مابښام څخه هندوانو له دوی څخه هغه سنگرونه بیرته ونیول کوم چې نیولي یې وو. د شنبې ورځ د ذیقعدې په ۱۶ مه مسلمانانو بیا د کلا استحکامات ونیول او هندوان یې په شا وتنبول. هندوان بیا ډلې ډلې معبد ته ننوتل او له سومنات څخه یې مرسته وغوښتله. خو د هندوانو دغه عصبيت د مسلمانانو په جرئت هیڅ اغیزه ونکړه. مسلمانان د کلا په نیولو بريالي شول. په پایله کې پنځوس زره هندوان د سومنات په دفاع کې ووژل شول (۳۷: ۱۷۰).

جواهر لعل نهرو د سومنات په اړه داسې نظر لري: سومنات یو لوی معبد و، چې د پیړیو په اوږدو کې هلته ډیر سوغاتونه جمع شوي وو. کله چې محمود هغه ځای ته نږدې شو، په زرگونو خلکو دې معبد ته پناه یوړه، هیله یې درلوده چې معجزه به مینځ ته راشي. هغه خدای چې دوي د هغه عبادت کوي، ددوي ساتنه او ملاتړ به وکړي... په پایله کې محمود معبد ونيوه. پنځوس زره کسان چې هلته د ساتنې په انتظار کې وو، ټول مړه شول... (۴۵: ۳۱۲-۳۱۳).

سلطان محمود له دې بريالیتوب وروسته د ۴۱۷ هجري قمري کال د صفری په لسمه بیرته غزني ته راغی.

۴,۷,۸,۴. د جټانو سره جگړه (۴۱۸ هـ ق)

(۴۰۶ هـ ش)

(۱۰۲۸ ز)

جټان چې سلطان محمود، له سومنات څخه د بیرته راتگ پرمهال کړولي وو. له ملتان څخه یې حرکت وکړ، پریکړه یې وکړه چې په سیند کې د جټانو مقابله وکړي. خپل لښکر یې په بیړیو او وسلو سمبال کړ، جټانو هم د جگړې له پاره ترتیبات نیولي وو، کورونه او مالونه یې یو لیرې ټاپو ته یوړل.

څلور زره بېړۍ يې مجهزې کړې وې. خو د جټانو بېړۍ به چې کله د مسلمانانو له بېړيو سره ولگيدلې نو چپه او ډوبې به شوې. په پايله کې جټانو ماتې وخوړله. سلطان محمود په ۴۱۸ هجري قمري کال کې بيرته غزني ته راغی (۳۷ : ۱۷۷).

۴,۷,۹ . د سلطان محمود مړينه

سبکتگين له بلخ څخه د غزني پر لورې د سفر په لاره د ۳۸۷ هجري قمري کال په شعبان کې مړ شو. د هغه له وصيت سره سم اسمعيل پاچا شو، او اوه مياشتې يې پاچاهي وکړه. سلطان محمود له يوې جگړې وروسته چې د ۳۸۸ کال د ربع الاول په مياشت کې د دواړو ورونو اسمعيل او محمود ترمينځ واقع شوه، محمود بريالی او پاچا شو. سلطان محمود د ۳۳ کالو (۳۸۸-۴۲۱ هجري قمري) واکمنۍ وروسته د ۴۲۱ هجري قمري کال د ربيع الثاني په ۲۳ مه نيټه وفات شو. سلطان محمود په ۴۱۸ هجري قمري کال په هند کې د جگړو له امله په ځانگړي ډول د اوړي په موسم کې د جگړو د سختيو او تکليف له کبله يې د بدن ځواک ورځ تر بلې کميده. په ۴۱۸ هجري قمري کال له جټانو سره د جگړې پرمهال د ملاريا مکروب يې وجود ته ورننوت چې دغه مزمنې ناروغۍ ورته د اسهال او سل (نرې رنځ) سب وگرځيد. نوموړی دوه کاله په دغې شديدې ناروغي باندې اخته و. سلطان محمود هڅه کوله چې دغه ناروغي له خلکو پټه وساتي. طبيبانو ورته د بشپړ استراحت سپارښتنه کوله، خو بيا هم سلطان محمود ورځنۍ چارې ترسره کولې. د ورځې دوه ځله يې خلک خپل حضور ته منل. خپل کلني سياحت ته يې د پخوا په شان دوام ورکړ. د امپراتورۍ دننه يې گرځيدل راگرځيدل پري نښودل. د ۴۲۰ کال ژمی يې په بلخ کې تير کړ، خو د بلخ آب او هوا دده پر وجود باندې ښه ونه لگيده. د ۴۲۱ هجري قمري په مینځ او د ۱۰۳۰ ز کال په اپريل کې غزني ته راوړسيد. د ځای بدلون هم گټه ونکړه. په غزني کې له يوې اونۍ وروسته د ۴۲۱ هجري قمري د ربيع الثاني په ۲۳ مه د پنجشنبې ورځ د سهار په ۹ بجو د ۵۹ کالو په عمر وفات شو. په هماغه ورځ يې د ماخستن د لمانځه پروخت په فيروز بن کې يې خښ کړ (۳۷ : ۱۷۸-۱۷۹).

۴,۷,۱۰ . د سلطان محمود شخصيت

سلطان محمود غزنوي د هغو پاچاهانو په جمله کې شامل دی چې د خپلو لوړو کارنامو له کبله نه يوازې په اسلامي تاريخ کې مشهور دی؛ بلکې د نړۍ په تاريخ کې هم ډير شهرت لري. د بغداد خليفه

له خوا د سلطان په لقب ولمانځلی شو. دده مور د زابلستان د یو سردار لور او پښتنه وه. د پلار له لورې ترک و. دا چې دی په افغانستان کې پیدا شوی او روزل شوی دی افغان دی. ولې پښتنو نوموړی د هغه د لوړو کارنامو له امله د خپل مشر او لیدر په توګه قبول کړ. په تخت باندې د سلطان محمود د کښیناستلو پرمهال د غزني حکومت لا ډیر پرمختګ نه و کړی، مګر ده د خپلې واکمنۍ قلمرو په یو عظیم سلطنت بدل کړ. دده په واکمنۍ کې بخارا، د فارس یوه لویه برخه او د هند ډیرې سیمې شاملې وې. پر هند باندې یې ۱۷ ځلې لښکر کشي کړېده. د سلطان محمود غزنوي د فوځونو اکثریت، پښتانه وو. دا خبره العتبي هم د هند د ناردين په جګړه کې تائید کړې وه. په دې جګړه کې ګڼ شمیر پښتانه دده سره ملګري وو (۲۸۱:۳۲-۲۸۲).

جواهر لعل نهرو د سلطان محمود د شخصیت په اړه داسې نظر لري: له سبکتګین وروسته د هغه زوی محمود پاچا شو. سلطان محمود یو ممتاز سردار، د سپرو عسکرو یو ښه لارښود، پر هند یې ډیر کلونه پرلپسې حملې وکړې؛ ډیر غنیمتونه او بندیان یې له ځانه سره یوړل، اولس ځله یې پر هند حمله وکړه، یوازې یو ځل یې ماتې وخوړه، نور په ټولو حملو کې بریالی و (۳۱۲:۴۵).

سلطان محمود یو مسلمان او د قرآن حافظ و. د هند هره سیمه یې چې نیولې هلته یې د اسلام مقدس دین خپور کړی دی. ټول غنیمتونه یې د خدای ج د دین په لاره کې لګول. هغه د خلکو شخصي شتمنۍ او کورونو سره کار نه درلود. نوموړی مینځنی قد او جلیوونکې څېره درلوده. سلطان محمود یو مهربانه سړی و، له ورونو سره یې نرم چلند کاوه، له مامورینو او صاحب منصبانو سره یې ښه سلوک کاوه، هغوی به له مړینې وروسته هم هغه په نیک نوم یادوه. خپل ژوند یې د اسلام د سپیڅلي دین له اصولو سره سم تیراوه. د چا مخالفت یې نه شو منلې، خپله تیروتنه یې منله، د قانون احترام یې کاوه او هیڅا ته یې د قانون خلاف کړنو ته اجازه نه ورکوله.

۴,۷,۱۱. د سلطان محمود دورې ته یوه کتنه

سلطان محمود غزنوي د مینځنیو پیړیو او مخکنیو امپراتورانو په څېر د یو مطلق العنانه پاچا په توګه د درې واړو قوو (اجرائیه، قضائیه او مقننه) په سر کې قرار درلود. ده په خپل ژوند کې دا ثابته کړه چې د سکندر مقدوني او ژول سزار په څېر د نړۍ له لویو فاتحانو څخه دی؛ او د اسلام په تاریخ کې د سترو او مقتدرو اسلامي پاچاهانو په لیکه کې ولاړ دی. ده په خپل ژوند کې یوه لویه امپراتوري

تشکیل کړه. د ده د امپراطورۍ سرحدات په لویدیځ کې د اصفهان، همدان او طبرستان پورې؛ په ختیځ کې د گنگا تر سواحلو پورې او په شمال کې تر سیر دریا پورې رسیده، تاسیس کړه. سلطان محمود په خراسان کې د یو مقتدرې امپراطورۍ په جوړولو، تر ډیره وخته پورې د افغانستان په سیاسي، نظامي، او اقتصادي لحاظ د اسلامي هیوادونو مقتدر دولت گڼل کېده. د اسلام مقدس دین یې په ټول افغانستان او هند کې خپور کړ (۴۶: ۴۷).

سلطان محمود هیڅکله په خپلو دندو کې بې عمله شخص نه و. نوموړی د دولتي چارو په سرته رسولو کې نه ستومانه کېده. له هرې ادارې څخه یې څارنه کوله. کله به یې چې ظلم، جبر او بې عدالتي ولیدله، ډیر ژر به یې مجرم ته سزا ورکوله او مظلوم ته به یې د جبران چاره کوله. د امپراطورۍ په لېرې سیمو کې په گرځیدو راگرځیدو سره یې د حاکمانو په زړونو کې دده محبوبیت زیاتوه. له صاحب منصبانو او دولتي چارواکو یې دوامداره څارنه کوله. سلطان محمود د ټول پوځ قوماندان او سپه سالار و. پخپله یې په جگړو کې گډون کاوه. بهرنی سیاست یې خپله شخصاً اداره کاوه. مهم مکتوبونه یې پخپله لیکل. لوړ رتبه مامورین یې خپله مقررول. له وزیرانو سره یې مشوره کوله. دده په دربار کې ډیر زیات شمیر قلموالو او شاعرانو حضور درلود. د سلطان محمود دولت یو قوي مرکزي دولت و.

سلطان محمود حکومت لاندې وزارتونه درلودل.

1. د دیوان وزارت (وزیر مالیه)
2. عرض دیوان (حربیه وزیر)
3. د رسالت دیوان (دارالتحریر وزیر)
4. د شغل دیوان (وزیر د اشرف الملوک یا استخبارات)
5. دیوان وکالت یا د دربار وزیر

په ولایتونو کې جلا ادارې موجودې وې. (۳۷: ۱۸۴).

د سلطان محمود غزنوي په دربار کې د وخت مشهور شاعران او عالمان لکه عنصری بلخي، فرخي سیستانی، منوچهری، فردوسی (د شهنامې لیکونکې)، ابوریحان البیروني، ابن سینا بلخي، احمد حسن میمندي، العتبی او داسې نور موجود وو. ډیر اسلامي علما یې تربیه او د امپراطورۍ لیرې برخو

ته يې واستول. چې د همدې خدمت پر بنسټ د اسلام مقدس دين هر ځای ته ورسیده او په غزني کې لويه ديني مدرسه جوړه شوه، چې پکې اسلامي زده کړی کېدلې. د همدې ارزښتونو له مخې په ۲۰۱۳ ز کال کې د اسلامي نړۍ له خوا غزنی د اسلامي نړۍ هیوادونو د تمدن د مرکز په توګه وپېژندل شو.

جواهر لعل نهرو د سلطان محمود د واکمنۍ د دورې په اړه داسې نظر لري: محمود په ۱۰۳۰ ز کال کې مړ شو. دده د مړینې پرمهال ټول پنجاب او سند دده په قلمرو کې شامل و. په هند کې محمود د یو لوی اسلامي رهبر په توګه پېژندل شوی دی. ده د اسلام دنشراو پراختیا لپاره پرهېزګرې حملې کولې. ډیر مسلمانان د هغه ستاینه کوي... (۲۱۳:۴۵).


همدارنګه مرحوم میر غلام محمد غبار د سلطان محمود غزنوي د واکمنۍ د دورې په اړه داسې نظر لري: ... هند ته د محمود لښکرو مذهبي اړخ درلود، نه د مال د ترلاسه کولو اړخ. هغه، غنیمتونه او مرثیان یې د مذهب له حکم سره سم منل او د غیر مسلمانانو مذهبي ځایونه یې په جوماتونو اړول او یا یې له سره جوړول. محمود یو کلک مسلمان و او د الهي کلمه الله لورېدا یې خپله ديني دنده بلله. په دغه لار کې د هغه جګړو ديني بڼه درلوده او که چیرې د مالي ګټو لپاره وای نو مسلمان شوی او تسلیم شوي هندوان به یې یو هم ژوندی نه وای پریښی. مالي او ځاني مصونیت به یې نه و ورکړای. او یا به یې د بوتانو د ماتولو پرځای د هغه په پیروانو پلورلي وای. هغه به په دې قیمتي غنیمتونو او څیزونو باندې تل جوماتونه او مدرسې جوړولې... (۱۲۱:۲۷).

د سلطان محمود دوه تیروتنې د تاریخ په وړاندې د پاملرنې وړ دي. یو دا چې په افغانستان کې ترکي سلجوقيانو ته یې د اوسیدو اجازه ورکړه، ځکه همدې سلجوقيانو د ده له مړینې وروسته د مسعود سره مخالفت وکړ او د هغه د قوتونو تر ماتې وروسته سلجوقيانو خپل مستقل دولت تاسیس کړ. دویمه تیروتنه یې دا وه چې د مسعود پر ځای محمد د ځای ناستې په توګه وټاکه چې په لوی لاس یې پخپلې غزنوي کورنۍ کې بې اتفاقي پیدا کړه، چې بیا مسعود په زور له محمد څخه واک ترلاسه کړ. (۴۹:۴۶).

د سلطان محمود د واکمنۍ دوره د افغانستان د اسلامي واکمنانو په لړ کې یوه ځلانده او له ویاړه ډکه دوره ده چې په افغانستان کې یې یو لویه امپراتوري جوړه او د هند په نیمه وچه کې یې د اسلام

مقدس دين خپور کړ. او د هيواد دننه يې سياسي وحدت تامين او په خوا کې يې يو قوي مرکزي دولت تاسيس کړ.

۴,۲. نقشه : لاندینی نقشه د سلطان محمود غزنوي د لښکر کشيو لوري رانښتي. (۱۵۰:۳۰)



۴,۸. د محمد واکمني (۴۲۱-۴۲۱هـ.ق)

(۴۰۹-۴۰۹هـ.ش)

(۱۰۳۱-۱۰۳۱ز)

سلطان محمود غزنوي اوه زامن مسعود، محمد، سليمان، اسمعيل، نصر، ابراهيم او عبدالرشيد درلودل. دوه لومړني مسعود او محمد يې مشران زامن وو. مسعود چې تر محمد مشر و؛ زړور، مبارز او د مشرۍ صفتونه پکې موجود وو، خو محمد دا صفتونه نه درلودل. هغه عياش سپری و او د سياست په نسبت د شعر او ادب سره يې زياته علاقه درلوده (۴۶:۴۹).

سلطان محمود په ۴۰۶ هجري قمري کې خپل زړور زوی مسعود د ځای ناستې په توګه وټاکه، چې نوموړی هغه مهال ۱۹ کلن و. اما د مسعود دښمنانو د شیطانت په وسيله سلطان محمود پر مسعود باندې بدګومانه کړ او سلطان محمود، د دښمنانو د توطيې او دسيسې پر بنسټ مسعود تل تهديد او بل زوی محمد يې د مسعود په مقابل کې تشويق او هڅاوه. سلطان محمود غزنوي خپل زړور زوی مسعود سره له کينې څخه ډک چلند کاوه، مسعود يې د تهديد په خاطر له هرات څخه ملتان ته وليږه. لږه موده وروسته يې بيرته هرات ته بدل کړ. ددې دواړو (پلار او زوی) ترمنځ د تاوتریخوالي

پایله دا شوه چې سلطان محمود غزنوي؛ مسعود د ځای ناستې له مقام څخه لیرې کړ. خو ددې موضوع له ښکاره کېدو څخه یې ډډه وکړه، ځکه هغه د مناسب وخت په انتظار کې و. خو ددربار مشرانو هم په ښکاره د سلطان ددې تصمیم مخالفت نشو کولې؛ که چا مخالفت هم کاوه، سلطان محمود د هغوي نظریاتو ته کوم اهمیت نه ورکاوه خو سلطان محمود د مړینې پر مهال د دولت مشرانو ته وویل: کونښنې وکړئ چې زما د زامنو تر مینځ بې اتفاقي پیدا نشي او مسعود د محمد سره جگړه ونکړي. د سلطان محمود له مړینې وروسته د غزنوي دربار مشران په دوه ډلو وویشل شول؛ یوې ډلې د مسعود ملاتړ وکړ؛ بلې ډلې د سلطان د وصیت سره سم د محمد ملاتړ وکړ او محمد چې په دې مهال په جوزجان کې و، د پاچا په توګه یې اعلان کړ. علي د ارسلان زوی حاجب د پلازمینې د امنیت د ساتلو او ټولو حکومتي چارو څارنه کوله. محمد یې له جوزجان څخه غزني ته د یو لیک په واسطه راوغوښت. محمد چې د علي لیک ولوست؛ له خپلو مشاورینو سره یې یو ځای پریکړه وکړه چې د ځای ناستې په اړه د مسعود نظر ته انتظار وباسي؛ د هیواد ګټو ته وفادار درباریانو د محمد دا نظر تائید کړ. خو فرصت طلبو عناصرو وویل: ((څه کوی چې نقد په نسبه خرڅوی. غزني، سیستان، کابل، زابل، هندوستان او هغه خزانه چې ته پوهیږی چې څومره ده له تاسره ده؛ هغه عسکر چې نړۍ یې د مقابلې توان نلري له لاسه ورکوي او د بل تر امر لاندې ژوند کوي)) (۳۰: ۱۸۵).

محمد غزني ته راغی او په غزني کې یې تود هرکلی وشو. له درې ورځو غم او فاتحې اخیستلو وروسته پرتخت کښیناست؛ محمد د نرم طبیعت خاوند و؛ یو شمیر درباریان چې مسعود یې د امپراطورۍ د ادارې لپاره وړ ګاڼه، ویې هڅاوه چې غزني ته راشي او واک ترلاسه کړي. مسعود هم ځان د پاچاهۍ مستحق ګاڼه؛ د واک د ترلاسه کولو په خاطر له فارس څخه هرات او له هرات څخه بلخ او بیا غزني ته راغی. د مسعود پلویانو وار د مخه محمد بندي او ړوند کړې و. په دې ترتیب مسعود واک ته ورسید او د محمد اوه میاشتني واکمني ختمه شوه (۴۶: ۵۰).

۴،۹. د مسعود واکمني (۴۲۱-۴۳۲هـ.ق)

(۴۲۰-۴۰۹هـ.ش)

(۱۰۴۲-۱۰۳۱ز)

مسعود چې کله واک ته ورسید ، خواجه احمد حسن میمندي یې له بندیځاني څخه خلاص کړ او د خپل وزیر په توګه یې وټاکه؛ ابو علي حسن بن محمد یې چې په حسنک مشهور و، بندي کړ او احمد ینالتګین یې وپېژند ته ولیږه. هغه دواړه سرداران چې محمد یې بندي او ږوند کړی و، بندیان او پانسي کړل، چې دې کار ظاهري بڼه درلوده؛ ځکه چې مسعود پخپله امر کړی و چې محمد ږوند کړي. مسعود یو کال د دربار د چارو په سنبالښت او د داخلي ستونزو په اوارولو کې تیر کړل. په ۴۲۲ هجري قمري کې د عیسی په نوم یو تن په مکران کې بغاوت وکړ؛ د مسعود عسکرو هغه شورش ارام او په ۴۲۳ هجري قمري کې ترکمنانو پر هرات حمله وکړه. هغوي ته یې هم ماتې ورکړه. په ۴۲۴ هجري قمري کې مسعود هند ته پوځي سفر وکړ. خو کله چې له هند څخه بیرته راوګرځید؛ د هیواد په داخل کې وضعیت ورځ تر بلې بحراني کېده؛ په ځانګړي ډول ترکمنانو به په طوس ، هرات او ترمذ حملې کولې. علي تګین هم له بخارا څخه د بلخ د نیولو تصمیم درلود. مسعود پخپله مقابلې ته ورغی او په سرخس کې یې قرار ګاه ونيوله. ترکمنانو په مروه کې ماتې وخوړه. علي تګین په خپله مړ شو، مسعود خاطر جمع شو (۴۶: ۵۱).

مسعود یو ځل مخکې له علي تګین څخه د واک لپاره د مرستې غوښتنه کړې وه، او تعهد یې کړی و چې د مرستې په بدل کې به د ختلان سیمه علي تګین ته ورکوي. خو کله چې مسعود د علي تګین له مرستې پرته واک ته ورسید نو د ختلان د سیمې له ورکړې یې انکار وکړ. خو علي تګین وار د مخه د جګړې تیاري نیولې وه. کله چې مسعود سرخس ته د جګړې لپاره ورسید، علي تګین مړ شو، مسعود د هغه له خطر څخه بې غمه شو. له بل پلوه د قدر خان سره یې د دوستۍ اړیکې په دې مقصد ټینګې کړې. چې د کاشغر له قدر خاني دولت سره اړیکې په دوستۍ بدلې شي ، په ۴۲۲ هجري قمري کې سلطان مسعود خپل دوه سفیران کاشغر ته ولیږل؛ دوی دواړو دنده درلوده چې د قدر خان دربار ته ورشي او د هغه لور مسعود ته او د هغه د زوی بغراتګین لور مودود لپاره وغواړي. بالاخره


استازي بريالۍ شول. قدر خان خپله لور مسعود او د خپل زوی بغراتگین لور یې د هغه زوی مودود ته په نکاح ورکړې (۳۰: ۲۱۰).

بارتولد هم پورته مطلب تائیدوي او لیکي: مسعود یو هئیت د ابوالقاسم ابراهیم بن عبدالله حصیري او قاضي ابو طاهر عبدالله بن احمد ثیاني په مشرۍ کاشغر ته ولیږه. دغه هئیت د کاشغر پاچا قدر خان ته د مسعود له پاچا کېدو خبر ورکړ. او د مسعود له خوا یې د دوستۍ ډاډ ورکړ او له قدر خان څخه یې غوښتنه وکړه چې خپله لور مسعود او د هغه د زوی بغرا خان لور د مسعود زوی مودود ته په نکاح ورکړي. مسعود د قدر خان د لور لپاره پنځوس زره دیناره او د بغرا خان د لور لپاره یې دیرش زره دیناره پیشنهاد کړل. د دوي وړاندیز د کاشغر د پاچا قدر خان او د هغه له مړینې وروسته د هغه د زوی بغرا خان له خوا ومنل شو. د مودود میرمن په لار کې وفات شوه خو د مسعود میرمن شاه خاتون په ۱۰۳۴ ز کال غزني ته راوړسیده چې د مسعود له خوا یې تود هرکلی وشو (۲۱۸: ۲-۲۱۹).

له قراختانیانو سره د کورني پیوند او دوستۍ څخه د مسعود موخه دا وه ترڅو له شمال څخه خاطر جمع شي او دده دښمنان له قراخانیانو سره ملګري نه شي. په ۴۲۵ هجري قمري کال سلجوقيان د بیغو - طغرل او داود په مشرۍ له ماورالنهر څخه د خراسان نیسایا (جوزجان) ته داخل شول. مسعود دوه تنه جنرالان د ترکمنانو د دفاع لپاره جوزجان ته واستول، خو سلجوقيانو د غزني پوځ ته ماتې ورکړه. مسعود مجبور شو چې د جوزجان ولایت ته نږدې سیمې سلجوقيانو ته پرېږدي. په ختیځ کې د وضعیت د کنترول لپاره یې د سلطان محمود د وخت حاکم اربارق له هند څخه بلخ ته راوغوښت؛ ددې لپاره چې د هغه عسکر پاڅون ونکړي. لومړی یې د هغه احترام او وروسته یې په ۴۲۲ هجري قمري کال بندي او ثروت یې ورته لوټ کړ. احمد ینالتگین یې د پنجاب د حاکم په توګه وټاکه. احمد ینالتگین په ۴۲۶ هجري قمري کال د سلطان مسعود له اجازې پرته پر بنارس حمله وکړه او له ډیرو غنیمتونو سره لاهور ته راوګرځید. مسعود د هغه دا عمل د ځان لپاره خطر وګاڼه او جنرال تلک یې د هندو قواو د قوماندان په توګه چې خپله هندو و، وټاکه، د احمد ینالتگین د ایل کولو په خاطر لاهور ته ولیږه. احمد ینالتگین غوښتل چې مانسیرې (منصري) ته وتښتي؛ مګر د سند سیند کې ډوپ شو. سلطان مسعود په ۴۲۸ هجري قمري کال هند ته سفر وکړ. د هانسي مشهوره کلا او بنارس بندر یې ونیول او له ډیرو غنیمتونو سره غزني ته راوګرځید. خپل زوی مجدود یې د لاهور د حکمران په توګه مقرر کړ. مسعود په همدې کال ماورالنهر ته سفر وکړ، هغه ترکمنان چې د بلخ د نیولو نیت یې درلود

بیرته شاته تگ ته مجبور کړل. په جوزجان کې علي کندوزي چې بغاوت یې کړی و، د خپلو ملگرو سره یی یو ځای پانسی کړ (۴۶: ۵۲).

۴,۳. نقشه: لاندینی نقشه د سلطان مسعود د لښکر کشیو لوری رانښئی. (۳۰: ۱۵۱)




سلطان مسعود د واک په اخرو وختونو کې د ډیرو جگړو او ستونزو له امله عصباني شوی و. هغه مشران چې مسعود ته وفادار و، زاړه یا مړه شوي وو. په دربار کې یې باوري او گډوډي د مسعود واکمني د زوال کندي ته ورټیل وهله. مسعود د دندانقان په سیمه کې چې د سرخس او مروې په مینځ کې موقعیت لري سخته ماتې وخوړه. په ډیر بد حالت غزني ته راوړسید. په همدې مهال (۴۳۱ هجري قمري) د میکائیل سلجوقي زامنو (طغرل بیک او داود چغر بیک) نیشاپور، هرات او سیستان پورې سیمې ونیولې.

مسعود چې د هيواد په داخل کې وضعیت خراب وليد، خپل زوی مودود يې په غزني کې پريښود، پخپله يې هند ته په دې نيت سفر وکړ چې هلته به د يوه قوي پوځ له برابرولو وروسته افغانستان ته راشي؛ ترڅو له سلجوقيانو څخه نيول شوې سيمې بيرته ونيسي. د دربار مشرانو نوموړی هند ته له سفر څخه منع کاوه، خو مسعود ونه منله. په دې سفر کې يې خپل ږوند ورور محمد او د هغه زامن له بنديخانې څخه ازاد او له ځانه سره يې هند ته بوتلل. کله چې مسعود د مارگلې سيمې ته، چې د سند درياب د اوسني حسن ابدال ختيځ کې موقعيت لري، ورسيد، په دې ځای کې هغو عسکرو چې د

مسعود خزانی ته سترگی پټې کړې وې، دده پر ضد شورش وکړ. دوي د لږ مقاومت وروسته د مسعود په طرفدارانو بريالی شول. د مسعود خزانه يې چور او نوموړی يې بندي کړ او د هغه ورور ړوند محمد يې پاچا کړ. په ۴۳۲ هجري قمري کال کې د محمد د پاچا کېدو سره سم يې مسعود وواژه. مسعود د توري او قلم خاوند و، د ادب سره يې هم مينه درلوده. د ده د واکمنۍ مشهور عالم ابوريحان البيروني و(۴۶:۵۳).

د مسعود قبر اوس د روضه په لار کې ښي طرف ته تقريباً د يو ميل په واټن د ښونو په مينځ کې موجود دی. د هغه پر سر يوه گنبد هم جوړه شوې، د مرمر له ډبرو څخه يو ښايسته صندوق دده پر قبر جوړ شوی. خلک دا د مسعود مزار گڼي چې د باغونو په مينځ کې پروت دی(۳:۴۳)



۴,۲. انځور: پورتنۍ انځور د سلطان مسعود تاريخي منار رانښي. (۳:۱۲۱)

۴,۱۰. د مودود واکمني (۴۳۲-۴۴۱ هـ ق)

(۴۲۹-۴۲۰ هـ ش)

(۱۰۵۱-۱۰۴۲ ز)

سلطان مسعود د واکمنۍ په آخر کې خپل مشر زوی مودود چې مخکې يې د وليعهد په توگه ټاکلی و. په ۴۳۲ هجري قمري کې يې د خپل وزير احمد بن محمد بن عبدالصمد سره په اتفاق يو لوی لښکر د سلجوقيانو سره د مقابلي په خاطر له غزني څخه حرکت وکړ ترڅو له سلجوقيانو سره مقابله وکړي. مگر د پلار له وژلو او د عسکرو د شورش د خبرېدو سره سم يې د سلجوقيانو له مقابلي

څخه لاس واخيست او پريکړه يې وکړه چې ژر تر ژره د خپل پلار له قاتلانو څخه د خپل پلار بدل واخلي. خو دده پوه وزير ابونصر احمد بن محمد بن عبدالصمد، مودود ته وويل: ښه دا ده چې لومړی غزني ته ولاړ شو او غزني ونيسو. کله چې غزني مو ونيو، ټول عسکر ډير ژر زمونږ لاس ته راځي (۲۷۷:۳۰).

د وزير دا وړانديز د مودود خوښ شو، بيرته غزني ته راغې. په غزني کې د خلکو له خوا يې دروند استقبال وشو. د سلطان مسعود د فاتحې د مراسمو له پای ته رسيدو وروسته يې د سلطان مسعود د قاتلانو څخه بدلې اخيستلو لپاره عسکر راټول او مجهز کړل. محمد په پيښور کې د مودود د مقابلې لپاره تياری کاوه. د پسرلي په رارسيدو سره مودود له غزني څخه بهر شو، محمد خپل زوی يې د پيښور او ملتان د سپه سالار په توگه وټاکه، پخپله يې له پيښور څخه د مودود د مقابلې لپاره حرکت وکړ. د اوسني فتح آباد په سيمه کې دواړه لښکرې سره مخامخ شوې، په لومړۍ جگړه کې يو هم بريالی نشو. مودود، عبدالرشيد د محمود زوی يې د ځان ملگری کړ، بالاخره امير محمد ماتې وخوړه او د مودود په دستور د سلطان مسعود تابوت غزني ته راوړل شو او هغه ځای فتح آباد^۱ په نوم ياد کړو (۲۷۹:۳۰).

امير محمد مخکې مودود ته ليکلی و چې سلطان مسعود د ښالتگين زامنو؛ زما له رضایت پرته د خپل پلار د قتل په بدل کې وژلی دی. خو مودود په خپلې واکمنۍ کې دوه مهمې دندې درلودې، يوه د پلار د وينې بدله اخيستل او بله د سلجوقيانو سره مقابله. خپل تره امير محمد يې په ۴۳۲ د رجب په ۱۳ مه وواژه. همدارنگه د ښالتگين او د امير محمد زامن يې چې د خپل پلار قاتلين گڼل، ټول يې ووژل (۴۴:۳).

مودود بيرته غزني ته راوگرزید. په ۴۳۲ هجري قمري کال کې يې ځان پاچا اعلان کړ. د سلجوقيانو سره ددښمني پرځای يې د دوستۍ لار غوره کړه. د چغري بيک داود لور يې پخپله نکاح کړه. مگر د دوستۍ سربيره سلجوقيانو د غزنوي دولت په سيمو حمله وکړه او بلخ يې دوباره ونيوه او د سيستان پر يوه برخه يې هم تسلط پيدا کړ. په همدې علت غزنويانو هند کې خپلو نيول شويو سيمو ته پاملرنه وکړه. د سلجوقيانو د شورش سره سم د مودود ورور محدود هم د خپل ورور پرضد په لاهور کې

^۱ فتح آباد ښار گوټی د سره رود ولسوالۍ مربوط دی چې د خير اباد څخه پورته موقعيت لري چې د خوگياڼيو او سره رود ولسواليو تر مينځ فاصل حد دی.

مخالفت پیل کړ. دواړه وروڼه جگړې ته تیار شول؛ خو محدود په ناڅاپي ډول مړ شو، او د هغه عسکر هم د مودود ملگري شول. د غزنویانو واک دوباره په هند کې ټینګ شو. وروسته په ۴۳۵ هجري قمري یې عسکر د سلجوقيانو سره د جگړې په خاطر باختر ته واستول؛ مگر د غزني پوځ د سلجوقي پاچا الپ ارسلان سره په جگړه کې ماتې وخوړه. په همدې وخت کې سلجوقيانو پر بټست حمله وکړه. مودود د سلجوقيانو مقابلي ته د طغرل په نوم قوماندان واستوه، طغرل لومړی په بټست بیا په هرات کې سلجوقيانو ته ماتې ورکړه. خو دوه کاله وروسته سلجوقيانو بیا پر بټست حمله وکړه، غزنوي دولت دا ځل هم طغرل د سلجوقيانو مقابلي ته واستوه. خو طغرل د غزنوي دولت سره خیانت وکړ او د مودود پر ضد یې شورش وکړ. خو کومه مثبتې پایله یې ترلاسه نكړه. له دې نیتې وروسته هغه په تاریخ کې د طغرل نمک حرام په نوم یاد شو. د سلجوقيانو ورځ تربلې د قدرت زیاتوالي، مودود دې ته اړ کړ چې د ماورالنهر او اصفهان له امیرانو سره د سلجوقيانو پر ضد متحد شي. او د سلجوقيانو نفوذ په افغانستان کې ختم کړي. خو مخکې له دې چې هغه دا پلان عملي کړي. نوموړې په ۴۴۱ هجري قمري کال له نهه کالو واکمنۍ وروسته د ۳۹ کلنۍ په عمر وفات شو (۴۶: ۵۴).

۴,۱۱. د دویم مسعود واکمني (۴۴۱-۴۴۱ هـ ق)

(۴۲۹-۴۲۹ هـ ش)

(۱۰۵۱-۱۰۵۱ ز)

د سلطان مودود له مړینې وروسته په ۴۴۱ هـ ق کې د هغه کوچنی زوی چې څلور کلن و د پاچا په توګه وټاکل شو؛ مگر د دربار مشرانو داسې پریکړه وکړه ترڅو دویم مسعود قانوني سن ته رسیږي د هغه کاکا علي د لومړي مسعود زوی به د هغه د نائب السلطنه په حیث دنده اجرا کوي. خو علي بن ربیع خادم؛ د مسعود په پاچا کېدو کې مهم نقش درلود. علي بن ربیع دا موخه درلوده چې دویم مسعود به تش په نوم پاچا او واک به له ده سره وي. خو له دې کوچني پاچا سره د دربار د وزیر (حاجب) باشتګین کوم چې د سلطان محمود غزنوي د وخت له آمرینو څخه و مخالفت پیدا شو. باشتګین او د ربیع ترمینځ مخالفت ورو ورو زیات شو. باشتګین غوښتل چې د مودود زوی علي واک ته ورسوي. په پایله کې باشتګین بریالی شو او د دویم مسعود شپږ ورځنې حکومت پای ته ورسید. او پر ځای یې د مسعود زوی علي د واک په ګدۍ کېښناست (۴۶: ۵۵).

٤,١٢. د علي واکمني (٤٤١-٤٤١هـ.ق)

(٤٢٩-٤٢٩ هـ.ش)

(١٠٥١-١٠٥١ ز)

د مودود زوی دویم مسعود له گوښه کېدو وروسته چې کله علي په ٤٤١ هـ.ق کې واک ته ورسید. د بهاءالدوله په لقب یې غوره کړ او د خپل ورور له کونډۍ سره چې د داود چغری بیک^۱ لور وه، نکاح وکړه. د ده واکمني هم ډیر دوام ونه کړ، ځکه علي بن ربیع د میرک وکیل چې په دربار کې یې نفوذ درلود د نورو غلامانو او د غزنوي دربار د امیرانو سره یو ځای د سلطنتي خزاني له چورولو وروسته د پېښور په لورې حرکت وکړ. بل پلو ته علي د لومړي مسعود زوی په تخت باندې له کښیناستلو وروسته خپل وروڼه مردانشاه او ایزدشاه چې له غزني څخه لیرې و، غزني ته راوستل او د هغوی یې ډیر عزت یې وکړ. د سلطان محمود غزنوي زوی عبدالرشید هم واک ته د رسیدو لپاره کوښښونه پیل کړل، خو علي د لومړي مسعود زوی یې په مقابل کې په خلکو پیسې وویشلې او د خزاني له مالونو څخه یې د نفوذ خاوندانو ته تحفې ورکولې، مگر گټه یې ونکړه (٣٠: ٣٠٢).

د دویم مسعود او د لومړي مسعود د زوی (علي) د واکمنیو پر مهال د سلجوقيانو نفوذ د غزنویانو په دربار کې زیات شو. په دې کار له غزنوي واکمنانو څخه د خلکو په تیره بیا غوریانو خاوبده او سخت مخالفت یې پیل کړ.

٤,١٣. د عبدالرشید واکمني (٤٤١-٤٤٤هـ.ق)

(٤٢٩-٤٣٢ هـ.ش)

(١٠٥١-١٠٥٤ ز)

عبدالرشید د سلطان محمود غزنوي زوی چې گردیزي هغه د سلطان معظم عزالدوله وزیر المله معزالدین دین الله په لقب باندې یاد کړی دی. پرته له ستونزو واک ته ورسید، نوموړی یو پوه او عاقل سړی و؛ خو زړور او جگړه خوښونکی شخص نه و او د ستونزو په مقابل کې ناتوانه سړی و، نوموړی مودود د بست د مندین په کلا کې بندي کړی و. خواجه میمندي د مودود وزیر چې د سلطان په امر

^۱ په ځینو کتابونو کې د مودود ددې میرمنې د پلار نوم شاکر بیک ښودلی (٥٥: ٤٤).

بُست ته تللی و، هلته د مودود له مړینې خبر شو هغه عبدالرشید د سلطان محمود زوی د پاچاهي له پاره وړ وگانه نو له بندي خانې څخه یې آزاد او غزني ته یې راوست، کله چې علي بن سلطان مسعود له عبدالرشید سره د جگړې توان نه لیده، وټنټیده او عبدالرشید واک ته ورسید. عبدالرشید هم د خپل پلار په څېر زړور نه و. چغري بیک داود سلجوقي چې د خراسان حاکم و، خپل زوی الپ ارسلان یې د تخارستان له لارې پر غزني باندې د حملې په خاطر راولیږه. الپ ارسلان د سیستان له لارې بست ته لښکر کشي وکړه. عبدالرشید د طغرل په مشرۍ د هغوي مخې ته لښکر واستوه. طغرل د خمار په دره کې (شاید د میدان ننی ولایت زړه خمار دره وي) د الپ ارسلان لښکر ته ماتې ورکړه. طغرل ډیر ژر بست ته ولاړ د داود سلجوقي لښکرو ته یې ماتې ورکړه؛ او د هغوی عسکر یې تعقیب کړل خو تر سیستان پورې ورسید (۳۰: ۳۰۴).

طغرل په دې بریالیتوب سره د غزني په دربار کې ډیر نفوذ پیدا کړ او د حاجب الحجاب (دربار وزیر) مقام ته ورسید. نوموړی دومره مغروره شو چې په سر کې یې د پاچاهي فکر پیدا شو. له سیستان څخه د راتگ پر مهال خراسان ته ولاړ نشو، غزني ته راوگرزید، کله چې د غزني پنځه فرسنگۍ ته راوړسید، عبدالرشید ته یې پیغام راواستوه، چې عسکرو یې ورسره خراسان ته په تللو مخالفت وکړ. غواړي غزني ته راشي. عبدالرشید چې دا پیغام واوریده، له خپلو نږدې درباریانو سره یې مشوره وکړه. هغوی چې د طغرل په موخه پوهیدل، عبدالرشید یې د غزني په قلعه کې اوسیدو ته وهڅاوه. خو ورځې وروسته طغرل حاجب د غزني ښار ته داخل شو او حکومتي ماڼۍ کې ځای پر ځای شو. عبدالرشید د خپلو ملگرو سره په غزني کې د یو غرنۍ سیمې په یو قلا کې پټ شو. طغرل د هغه ملگرو ته د تهدید او طمع څخه ډک لیک ورولیږه او ورڅخه یې وغوښتل چې سلطان عبدالرشید هغوي ته تسلیم کړي. عبدالرشید او د هغه ملگرو پرته له تسلیمۍ بله چاره نه درلوده. دوي ټول تسلیم شول. خو طغرل، عبدالرشید له نهه تنو شهزادگانو سره یو ځای وواژه، او پخپله د پاچاهۍ پر تخت کینېناست (۴۶: ۵۶).

۴,۱۴. د طغرل واکمني (۴۴۴-۴۴۴هـ.ق)

(۴۳۲-۴۳۲هـ.ش)

(۱۰۵۴-۱۰۵۴ز)

د عبدالرشید له وژلو وروسته طغرل پر تخت کښیناست. تقریباً شپږ اونۍ یې پاچاهي وکړه. طغرل هغه کسان چې د ادارې او پاچاهۍ کولو توان یې درلود له مینځه یوړل. طغرل د عبدالرشید د لیرې کولو او د غزنویانو د پر تخت کښیناستلو په اړه داسې وایي: ((کله چې زه عبدالرشید د الپ ارسلان مخې ته د جگړې له پاره استولم؛ له ماسره یې وعده وکړه او قول یې راکړ. خو د ځان ساتنې ویره پرده دومره غالبه شوه چې د بدن د هډوکو لړزه یې زما غوږونو ته راوړسیده؛ زه پوه شوم چې له دومره بې زړه انسان څخه نه نشي کېدای د پاچاهۍ د چارو د سرته رسولو او ادارې طمع وکړو.)) د طغرل خبرې دومره واقعیت ته نږدې نه دي؛ خو د طغرل واکمني د غزني د درباریانو له کرکې سره مخ شوه، ځکه چې هغوی د پردیو واک نه شو زغملی. که څه هم طغرل له پاچا کېدو وروسته د سلطان مسعود لور سره نکاح وکړه، خو د سلطان مسعود لور او د دربار مشرانو له خرخیز څخه چې مخکې د غزنوي دربار لخوا د هند د ځینو سیمو د حکمران په توګه ټاکل شوی و. د طغرل په مقابل کې یې له هغه څخه مرسته وغوښته، له طغرل څخه یې گيله وکړه او خرخیز یې د انتقام لپاره وهڅاوه. د طغرل مخالفین د خرخیز په یو ځای کېدو سره قوي شوي و؛ د طغرل د له مینځه وړلو په فکر کې شول. په داسې حال کې چې طغرل لا پر تخت ناست و چې څو قوي متو ځوانانو یو ناڅاپه پر طغرل حمله وکړه او هغه یې ټوټی ټوټی کړ. د هغه سر یې د لرګي پر سر وټومبه او ښار کې یې وگرځاوه (۳۰:۳۰۶).

۴,۱۵. د فرخ زاد واکمني (۴۴۴-۴۵۱هـ.ق)

(۴۳۹-۴۳۲هـ.ش)

(۱۰۶۱-۱۰۵۴ز)

فرخ زاد د لومړي مسعود زوی او د سلطان محمود لمسی دی چې په ۴۴۴ هـ.ق کال په تخت کښیناست. هغه د ښو اخلاقو خاوند او عادل شخص و، خو د غزنوي دولت متزلزل وضعیت هغه ضعیف کړ. دده ډیر کارونه دده وزیر خرخیز سرته رسول. داود سلجوقي پر غزني حمله وکړه؛ خو خرخیز هغه ته ماتې ورکړه، له غزني څخه یې شاته وشاړه، خو لا د خراسان ډیری برخې سلجوقيانو نیولې وې، فرخ زاد

په داسې حال کې واک ته ورسید چې د دولت وضعیت په کړکيچن حالت کې و، خو نوموړی وتوانید چې یو پوځ ترتیب او بست ته یې ولیږي. سلجوقيانو د غزني د لښکرو د مقابلي په خاطر کلسارغ چې د سلجوقي پوځ یو سپه سالار و، راولیږه. د جگړې په جریان کې د سلجوقيانو پوځ ماتې وخوړه او کلسارغ له غزنوي پوځ سره بندي شو، خو کله چې دغه بندیان غزني ته ورسیدل، فرخ زاد ټول خوشی کړل. ترڅو چې فرخ زاد ژوندی و، سلجوقيانو پر بست باندې حملې ته زړه ښه نکړ. هند یې هم په ښه وجه اداره کړ. درې ځلې په هند کې شورشونه وشول خو هلته د سپه سالارانو له خوا آرام شول. فرخ زاد په ۴۵۱ هـ ق د قولنج د ناروغۍ له امله مړ شو (۳: ۴۷-۴۸).

فرخ زاد د خپل اوه کلن سلطنت په موده کې د زابل پر خلکو باندې؛ درانده مالیات لیرې کړل. هغه مړي چې طغرل نمک حرام په سمڅو کې اچولي و راووېستل او خښ یې کړل (۴۶: ۵۶).

۴،۱۶. د ابراهیم واکمني (۴۵۱-۴۹۲ هـ ق)

(۴۷۹-۴۳۹ هـ ش)

(۱۱۰۱-۱۰۶۱ ز)

څه وخت چې د سلطان ابراهیم ورور فرخ د قولنجو د ناروغۍ له امله وفات شو، ابراهیم د لومړي مسعود زوی او د سلطان محمود لمسی په ۴۵۱ هـ ق کې پر تخت کښیناست. ابراهیم یو عادل، پوه او سیاسي شخص او د سبکتگین د کورنۍ له پوهو اشخاصو څخه گڼل کېده. پر تخت باندې د کښیناستلو پرمهال د سلطان محمود غزنوي د وخت د حکمرانۍ ډیره برخه ددښمنانو لاس ته ورغلې وه؛ حتی بست، بلخ او هرات د سلجوقيانو په لاس کې و. سلطان ابراهیم په دې پوهیده چې سلجوقيان قوي شوي دي؛ د جگړې په واسطه نشي کولی چې هغوي ایل او مهار کړي، د اړتیا له امله یې له سلجوقيانو سره د جگړې پر ځای د سولې لار غوره کړه. دواړو لوریو تعهد وکړ چې د یو بل حدودو ته به احترام کوي. د دوي اړیکې دومره دوستانه شوې، چې د الپ ارسلان زوی ملک شاه سلجوقي خپله لور د ابراهیم زوی مسعود ته په نکاح کړه. دا د سلجوقيانو او غزنویانو ترمنځ د امن دوره وه. ابراهیم له دې وضعې څخه گټه واخېسته، او د خپلو خلکو د ژوند د ښه کېدو له پاره یې کارونه سرته ورسول او هم یې په غزني کې جوماتونه او کلاگانې جوړې کړې. هند ته یې سفرونه وکړل، ډیرې سیمې یې ونیولې او غنیمتونه یې لاس ته راوړل (۴۶: ۵۷).

سلطان ابراهيم په ۴۲۴ هـ ق کال کې زيږيدلې او په ۴۵۱ هـ ق کې په ۲۷ کلنې پاچا شو. تقريباً يو څلويښت کاله يې پاچاهي وکړه. نوموړې د ښو اخلاقو خاوند او د ښې ادارې له امله په غزنوي پاچاهانو کې د پام وړ شهرت لري (۳۰: ۳۱۳).

سلطان ابراهيم د خپلې حکمرانۍ په دوران کې دوه مهمې دندې په مخکې درلودې، لومړۍ دنده يې دا وه چې د سلجوقيانو د نفوذ د زياتېدو مخه ونيسي، چې لا د مخه يې له دې کورنۍ سره دښمني درلوده. دويمه دنده يې دا وه، چې په داخل کې د هغو ستونزو او کړکيچن حالت مخه ونيسي چې د سلطان محمود امپراتوري يې تجزيې ته نږدې کړې وه. ابراهيم د لومړۍ دندې لپاره د سلجوقيانو سره دوستي پيل کړه او د هغوی له خوا خاطر جمع شو. په داخل کې يې هم يو لړ اصلاحات عملي کړل، د حکومتي او ملکي چارو دقيقه څارنه يې کوله. سلطان ابراهيم شپږديرش زامن او څلويښت لور گانې درلودې او ساداتو ته يې ورکړې وې.

د سلطان محمود غزنوي لښکرو په غور حمله وکړه او غور يې فتح کړ، د ملک محمد سوري له نيولو وروسته د هغه زوی ابو علي يې د غور د حکمران په توگه پريښود. خو د هغه وراره امير عباس بن شيش ؛ ابوعلي دستگير او بندي کړ، امير عباس يو زړور او د سخت مزاج لرونکی شخص و، خلک ورځينې تنگ شول؛ د غور مخورو او مشرانو د غزني دربار ته يو ليک وليږه او د امير عباس په لېږی کولو کې يې ترې مرسته وغوښته. سلطان ابراهيم د يو لوی لښکر سره د غور لورې ته روان شو، د غور عسکر هم له سلطان ابراهيم سره يو ځای شول. سلطان ابراهيم امير عباس ونيوه او غزني ته يې راوليږه او د هغه د قلمرو واک يې امير محمد غوري ته پريښود، په دې ترتيب غور د دويم ځل لپاره د غزنويانو تر حاکميت لاندې راغی.. په ۴۹۲ هـ ق کې وفات شو. د هغه له وفات وروسته د هغه زوی درېيم مسعود پاچا شو (۳۰: ۳۱۷).

۴, ۱۷. د درېيم مسعود واکمني (۴۹۲-۵۰۹ هـ ق)

(۴۹۵-۴۷۹ هـ ش)

(۱۱۱۸-۱۱۰۱ ز)

ابراهيم شپږ ديرش زامن درلودل. د هغه له مړينې وروسته درېيم مسعود پاچا شو. درېيم مسعود ډير وروڼه درلودل؛ مگر دده په واکمنۍ کې کومه ستونزه پيدا نشوه. درېيم مسعود يو لايقه پاچا او د

پوهې خاوند و. دده د واکمنۍ دوره آرامه وه؛ ځکه چې ده د سلطان سنجر له خور سره نکاح کړې وه او سلجوقيانو سره يې دوستي درلوده؛ د يو بل په سيمه يې تيرې نه کاوه. درېيم مسعود په داخل کې د مالياتو قانون اصلاح او تطبيق کړ. دا چې نوموړی د سلجوقيانو له لورې خاطر جمع و، نو يې په هند کې فتوحاتو ته ادامه ورکړه. په هند کې د درېيم مسعود سپه سالار طغتاگين د غزنوي دولت د واکمنۍ د پراختيا په خاطر د گنگا له سينده تير او هغه سيمې چې سلطان محمود غزنوي نيولې وې بيا ځلي تر خپل کنترول لاندې راوستې (۴۶: ۵۷).

درېيم مسعود د مالياتو په راټولولو کې زياتوالی ونکړ او خلکو سره يې نرمۍ څخه کار اخېسته. د قاضي منهاج سراج جوزجاني په حواله درېيم مسعود په ۴۵۲ هـ ق کال په غزني کې زيږيدلې دی. درېيم مسعود په چارو کې عادل او له غريبانو سره يې په مرسته کې هيڅ توپير رانغې. ټول خلک ترې راضي او خوښ وو. د هيواد خلکو خپل ژوند په ډيرې خوشحالي سره پرمخ وړ. هندوستان کې د غزنوي دولت تر ولکې لاندې سيمې په ښه توگه اداره کېدلې. نوموړی شهزاده په ۴۵۳ هـ ق کې په غزني کې زيږيدلی و او په ۵۰۹ هـ ق کال مړ شو. درېيم مسعود، منهاج سراج جوزجاني د هغه لقب علاوالدين، مستوفي عمادالدوله د علاوالدوله او د روضة الصفا ليکوال د جلال الدوله اود فرشته تاريخ کې د علاوالدوله په نومونو ضبط کړی دی. دده د عدالت يوه بيلگه دا ده چې په ۵۰۴ هـ ق په غزني کې ټول کرنيز حاصلات ملخانو له مينځه ونيول او خلک له قحطۍ سره مخامخ شول، ده امر وکړ چې له دولتي ذخيرې څخه غنم او خوراكي مواد دې وايستل شي او په خلکو دې په ارزانه بيه وپلورل شي. بالاخره نوموړی په ۵۰۹ هـ ق کې مړ او د غزني د ښار ختيځ لور ته د منار تر څنگ خښ شو چې دا منار له ښار څخه په لېرې واټن کې ولاړ دی. دا منار د همدې پاچا په وخت کې آباد شوی دی. دده لقب په هغه ځای کې د علاوالدوله و الدين ابی سعد مسعود په نامه ليکل شوی (۱۴: ۶۸۵).

۴,۱۸. د ارسلان شاه واکمني (۵۱۱-۵۰۹ هـ ق)

(۴۹۷-۴۹۵ هـ ش)

(۱۱۲۰-۱۱۱۸ ز)

د درېيم مسعود له مړينې وروسته ارسلان د خپل پلار پر ځای پر تخت کښيناست. خو ارسلان شاه ددې پر ځای چې د خپل سلطنت د ټينگښت لپاره يې هڅې کړي وای، د کورنۍ پر بربادۍ او په له

مینځه وړلو یې لاس پورې کړ. ځکه نوموړی واکمن د سلطان سنجر خور ته په خواره سترگه وکتل، سلجوقيان یې پرغزني باندې حملې ته وهڅول، خپل وروڼه یې بندیان کړل، ځینې یې بندیان، ځینې یې ړانده او ځینې یې ووژل. خو بهرام شاه په تینبته بریالی شو. خپل ماما سلطان سنجر سلجوقي ته یې پناه وپوړه. دا مهال سلطان سنجرسلجوقي د خپل ورور له خوا د خراسان په یوه برخه کې د حاکم په توګه دنده ترسره کوله، نوموړی د بهرام شاه پلوي وکړه، ارسلان شاه ته یې ولیکل: ((چې په خپله خوبه بهرام شاه ته واک وسپاري، خو ارسلان شاه ونه منله)) (۱۴: ۶۸۶).

سلطان سنجر له خپلو عسکرو سره پر غزني یرغل وکړ او بهرام شاه یې واک ته ورساوه، لوموړي ځل د دوي ترمینځ په بست کې سخته جګړه ونښته چې د سلطان سنجر د پوځونو مشري د سجستان حاکم ابوالفضل نصر بن خلف کوله، ارسلان شاه په بست کې له سختې ماتې سره مخامخ او بیرته غزني ته ستون شو. ارسلان شاه چې په ویره کې و، د سنجر خور یې هغه ته واسطه کړه او دوه سوه زره دیناره یې هم هغه ته ولیږل. خو بهرام شاه سولې ته غاړه کینښنبوده او دومره هڅه یې وکړه چې بالاخره سنجر غزني ته د تلو پریکړه وکړه. کله چې سنجر د غزني دوه فرسنگي ته راوړسید، ارسلان شاه له دیرش زرو عسکرو او یو سلو شپيته پیلانو سره د هغه مقابله ته ووت. بالاخره په جګړه کې یې ماتې وخوړه او د هند په لوري وخوځیده، سنجر د سترې شاهنشاهي پلازمینه په خپل واک کې واخېسته. په دې توګه د ارسلان شاه او بهرام شاه د بې اتفاقیو له امله د سلطان محمود غزنوي د سترې کورنۍ برم پای ته ورسید. سنجر په غزني کې تر څلویښتو ورځو وروسته بیرته خراسان ته ولاړ. ارسلان شاه بیا پر غزني حمله وکړه؛ بهرام شاه تر ماتې وروسته بامیانو ته وتښتیده سنجر چې له دې پېښې خبر شو، یو ځل بیا یې غزني د بهرام شاه لپاره ونيو؛ ارسلان شاه یې هم ونيو او بهرام شاه ته یې تسلیم کړ. بهرام شاه لومړی هغه ته بښنه وکړه او بیا یې د ویرې له امله په ۵۱۲ هـ ق کې په پټه وواژه (۶۸۸: ۱۴-۶۸۹).

۴،۱۹. د بهرام شاه واکمني (۵۵۲-۵۱۱ هـ ق)

(۵۳۸-۴۹۷ هـ ش)

(۱۱۶۰-۱۱۲۰ ز)

بهرام شاه د درېیم مسعود زوی، د ابراهیم لمسی، د لومړي مسعود کړوسی او د سلطان محمود غزنوي کودی دی. د غزنوي کورنۍ لومړنۍ پاچا و چې د سلطان سنجر په مرسته واک ته ورسید. د

غزني دربار ته يې د سلجوقيانو د نفوذ لاره خلاصه کړه، ځکه بهرام شاه د جمعي د لمانځه په خطبه کې د خپل نوم سره د سلطان سنجر نوم هم ياد کړ او دا لومړی ځل و چې د غزنويانو د سلطنت پر منبر د خطبې پرمهال د سلجوقي پاچا سلطان سنجر نوم ياد شو. په تخت باندې د بهرام شاه کيښناستل د غزنويانو د کورنۍ د سقوط ورځ وه. بهرام شاه د کورنيو شورشونو له ارامولو وروسته دوه ځلي هند ته پوځي سفر وکړ، چې ددې پوځي سفرونو لامل په هند کې د ارسلان شاه سپه سالار محمد باهليليم شورش او مخالفت ؤ. چې بهرام شاه دوه ځله هند ته پوځي سفر وکړ چې په دواړو سفرونو کې يې محمد باهليليم او د هغه زامنو ته په ملتان او لاهور کې په ۵۱۲ هـ ق کې ماتې ورکړه (۴۶: ۵۸).

د غزني دربار ته د سلجوقي ترکمنانو د راوستلو له امله د غور واکمنان په قهر شول، خو کله چې قطب الدين محمد غوري له سلطان علاوالدين غوري او سيف الدين غوري څخه خفه شو، د غزني دربار ته ولاړ. بهرام شاه په لومړيو وختونو کې د هغه ډير احترام او درناوی وکړ او خپله خور يې ورته په نکاح کړه؛ خو وروسته ملک الجبال (قطب الدين محمد غوري) له ابراهيم څخه ځکه خواشینی شو چې سلجوقيانو ته يې په کورنيو چارو کې د لاس وهنې فرصت برابر کړ. کله چې ډير خلک دده په شاوخوا راټول شول، ابراهيم د خپلو نژدې کسانو له خوا د قطب الدين غوري پرضد وهڅول شو، ابراهيم، قطب الدين محمد غوري د واک پر نيولو او خلکو ته د پيسو په ويشلو تورن کړ، او هغه يې وواژه. د قطب الدين محمد غوري درې واړه وروڼه امير بهاولدين سام (د غور او باميانو حاکم)، سيف الدين (د غور محلي حاکم) او علاوالدين جهانسوز چې کله د خپل ورور قطب الدين محمد غوري له مړينې خبر شول؛ د غزني په لوري يې حرکت وکړ. د غور د لښکرو له رسيدو سره سم بهرام شاه هند ته وتښتيد (۱۴: ۶۹۹).

سيف الدين د غزني له خلکو سره ډير ښه چلند کاوه. کله چې د ژمي موسم راورسيد، سيف الدين د غور عسکر غور ته وليږل او پخپله د خپلو خدمتگارانو سره په غزني کې پاتې شو او د بهرام شاه په امنيتي کسانو او مامورينو يې باور وکړ. په دې وخت کې واورو لارې بندې کړې. غزنويانو بهرام شاه ته په يو ليک کې خبر ورکړ، چې سيف الدين غوري پرته له غوري عسکرو په غزني کې يوازې اوسېږي. بهرام شاه له وخت څخه گټه واخېسته، په ډيرې چالاکۍ سره يې پر غزني بريد وکړ، سلطان سيف الدين غوري اړ شو چې له مجدالدين موسوي او يو شمير غوريانو سره؛ له ښاره ووځي او د غور پر لورې روان شي. د بهرام شاه سورو کسانو هغه وڅاره او د سوراخ په سيمه کې يې ايسار کړ. سيف الدين غوري په

ډیره میړانه او زړورتوب د غزني له سورو سره تر هغې وجنگیده تر څو یې چې غشي درلودل، کله چې د سلطان سيف الدين غشي خلاص شول، هغه یې له خپل وزیر مجدالدین موسوي سره یرغل غزني ته راوست؛ بیا یې په دوو اوبنانو سواره او په ډیره ناځوانۍ سره یې د غزني د ښار په کوڅو کې وگرځول او خلکو پرې له بالاخانو څخه خاورې اچولې. بیا یې دواړه د پل یک په طاق کې وځړول او د سلطان سيف الدين سر یې سنجر ته واستاوه (۱۴: ۷۰۰).

کله چې غور ته د سيف الدين د وژلو خبر ورسید، سلطان بهاولدين سام غوري د خپل ورور فاتحه وانخېسته. د بدلې د اخېستلو په خاطر یې له غور، گرم سیر او غرجستان څخه یو لوی لښکر جوړ کړ، خو کله چې د گیلان سیمې ته راوړسید، د ډیرې غوسې او پریشاني له امله ناروغه او په همغه ځای کې وفات شو. له دې وروسته د هغه بل ورور علاوالدين د غزني په لورې حرکت وکړ. بهرام شاه له علاوالدين سره په زمينداور او تگین اباد (قندهار) کې له جگړو وروسته هند ته فرار وکړ. علاوالدين غزنی ونيو. نوموړی اوه ورځې او شپې د غزني ښار کې اور بل کړ او امر یې وکړ چې نارینه ووژني او ښځې بندیانې کړي. امر یې وکړ چې له محمود، مسعود او ابراهيم د غزني د پاچاهانو له جسدونو پرته نور ټول شاهي جسدونه له قبرونو څخه راوباسي او وپې سوزوي. د ورونو مړي یې په تابوتونو کې ځای پرځای کړل او غور ته یې یوړل. په دې ترتیب علاوالدين په جهانسوز شهرت پیدا کړ. د بست ښار یې هم ویجاړ کړ. د غزني ښار چې د تمدن مرکز و وران شو. څه موده وروسته علاوالدين د سنجر په مقابل کې ماتې وخوړه او له هغه سره بندي شو. بهرام شاه د درېیم ځل لپاره له هند څخه راغی او د غزني واک یې په لاس کې واخېست، خو درېیم ځل واکمنۍ یې ډیر دوام ونکړ او ژر وفات شو (۶۰: ۴۶).

بهرام شاه یو علم دوسته پاچا و، د هغه شعر او شاعري ډیره خوښیده چې د حکیم سنایي حقیقه او د بهرامشاهي کلیله - دمنه یې ښې بیلگې دي. حمدالله مستوفي د هغه لقب یمین الدوله یاد کړی. هغه منار چې دده د واکمنۍ پر مهال جوړ شوی اوس هم په غزني کې شته چې دا لاندې لقبونه یې پرې لیکلي دي:

السلطان الاعظم یمین الدوله او امین الملّه ابوالمظفر بهرامشاه. دا القاب بالکل د ستر شهنشاہ سلطان محمود غزنوي القاب دي: خو هر چاته څرگنده ده چې ددې دواړو واکمنو ترمینځ څومره بې کچه توپیر و؛ یوازې القاب او کلمات د سرلوړۍ لامل نشي کیدای (۱۴: ۶۹۶).



۴,۳. انځور: پورتنی انځور د بهرام شاه تاریخي منار رانښي. (۳:۱۲۱)

۴,۲۰. د خسرو شاه واکمني (۵۵۷-۵۵۲ هـ ق)

(۵۴۲-۵۳۸ هـ ش)

(۱۱۶۵-۱۱۶۰ ز)

د بهرام شاه له مړینې وروسته د هغه مشر زوی یمن الدوله خسرو شاه پر تخت کښیښت. دده د واکمنۍ پرمهال د غزنویانو دولت ډیر کمزوری شوی و؛ یوازې په غزني او د هندوستان په ځینو ښارونو کې دده واک چلیده. سنجر چې له دوی سره مرسته کوله هغه د غزه ترکانو له خوا بندي شوی و. بل پلو ته غوریان هم ډیر قوي شوی و. غزه ترکانو د سنجر له بندي کېدو وروسته غزني ته عسکر ولېږل. خسرو شاه هند ته وتښتید او لاهور یې د خپلې پلازمینې په توګه وټاکه. په دې ترتیب په افغانستان کې د غزنویانو واکمني پای ته ورسیده. غزه ترکانو دولس کاله په غزني کې واکمني وکړه، ترڅو سلطان غیاث الدین غوري غزه ترکان له غزني څخه وشړل او معزالدین غوري یې په غزني کې پرېښود. خسرو شاه اوه کاله په لاهور کې حکومت وکړ بیا هلته وفات شو (۱۴: ۷۰۷).

۴,۲۱. د خسرو ملک واکمني (۵۸۲-۵۵۷ هـ ق)

(۵۶۷-۵۴۲ هـ ش)

(۱۱۹۰-۱۱۶۵ ز)

د خسرو شاه له مړینې وروسته خسرو ملک په لاهور کې واک ته ورسید. لاهور وار د مخه د خسرو شاه پواسطه په ۵۵۲ هـ ق کال کې د غزنویانو د پلازمینې په توګه ټاکل شوی ؤ. خسرو ملک د غزنوي کورنۍ وروستی پاچا و؛ غوري واکمنانو یوازې د غزني پر حاکمیت قناعت ونه کړ، ځکه کله چې سلطان معزالدين غوري په غزني کې غزه ترکانو ته ماتې ورکړه، بیا به یې هر کال د خسرو ملک د واک سیمې تر لاسه کولې، په هند کې د غزنویانو د نیول شویو سیمو د نیولو لپاره یې د هند په لوري حرکت وکړ، خسرو ملک ونه توانیده چې د غوریانو مقابله وکړي، سلطان معزالدين په ۵۷۷ هـ ق کال تر لاهور پورې خپلې لښکرې واستولې. په ۵۸۲ هـ ق یې پر لاهور یرغل وکړ؛ خسرو ملک یې یرغل فیروز کوه ته ولیږه، چې وروسته په بنديخانه کې وفات شو. د خسرو ملک د واک له پای ته رسیدو سره سم د غزنویانو واکمني پای ته ورسیده (۷۱۰-۷۱۱).

۴,۲۲. د غزنویانو د عصر فرهنگي او ټولنیزې هڅې

د غزنویانو د واکمنۍ پر مهال د افغاني دولت نفوذ د هند نیمې وچې ته ورسید. نو ټول افغانستان د خراسان په نامه یادېده. خراسان چې د لمر ختلو یا ختیځ معنی ورکوي. د عباسي خلیفه له خوا هم په رسمي توګه سلطان محمود غزنوي د خراسان د سلطان په توګه وپیژندل شو. خو ابی بکر احمد بن محمد الهمداني چې په ابن فقیه هم مشهور دی، نوموړې خراسان په څلورو برخو ویشلې او لاندې ولایتونه د هغه څلورو برخې ګڼي: نیشاپور ولایت (اوسنې خراسان)، هرات ولایت، مرو ولایت، خوارزم ولایت، تخارستان ولایت، بلخ ولایت، ماورالنهر ولایت او د فرغانې ولایت، همدارنګه د کرمان او سیستان ولایت د ښارونو په ټاکلو کې تقریباً د بلاذري پیروي کوي، خو یو بل جغرافیه لیکونکی ابو القاسم عبیدالله بن عبدالله مشهور په ابن خرداد د خاص خراسان څلور برخې په دې توګه ښیي: د مرو شاجهان برخه، د بلخ او تخارستان برخه، د هرات، پوشنج، بادغیس او سجستان برخه، د ماورالنهر برخه، نوموړې د بست، رخج، کابل، زابلستان، هرات، بلخ، تخارستان (قطغن او بدخشان)، مرو او نیشاپور، خوارزم، بخارا، سغد، خجند او فرغانه ددې څلورو برخو اجزا ګڼي (۲۸: ۱۰-۱۱).

غزنویانو د آسیا په زړه افغانستان کې یوه لویه امپراتوري تشکیل کړه چې په هغه کې ټول افغانستان ، فارس ، د هندوستان ځینې سیمې او ماورالنهر شامل وو. د غزني ، بلخ ، لاهور او بست له ښارونو څخه یې د پلازمینې په توګه ګټه اخیسته. د غزنویانو دورې تقریباً دوه نیمې پېړۍ دوام وکړ. د غزنویانو په دوره کې په ځانګړې ډول د سلطان محمود غزنوي دوره د اسلامي مدنیت د ټینګښت او د دري ژبې د پرمختګ دوره وه. هند ته د سلطان محمود غزنوي پوځي سفرونو مذهبي بڼه درلوده. غزنویانو څو ځلې پر هند حملې وکړې؛ لومړۍ ځل د سبکتګین او جیپال ترمینځ جګړه وشوه؛ سبکتګین پر جیپال بریالی شو، خو هند یې فتح نه کړ؛ سلطان محمود چې یو کلک مسلمان و ، غوښتل یې د اسلام مقدس دین د هند په نیمه وچه کې هم خپور کړي. نوموړي اکثراً د مني په موسم کې د هند هیواد ته پوځي سفر کاوه. په دې جګړو کې ډیر ثروت هم دده لاس ته ورغې. له ده سره د جګړې په بندیانو کې ډیر شمیر پوه معماران او صنعتګران هم وو، چې د غزني د ښار په ودانولو کې یې ترې ګټه واخیسته. هند ته د غزنویانو ورتګ د افغانستان او هند ترمینځ د نویو اړیکو پیلامه وه چې د افغانستان او هند یو نوی مدنیت مینځ ته راغې او غزنی د تمدن په پلازمینه بدل شو. یو شمیر دیني عالمان افغانستان څخه هند ته ولاړل چې هندیانو سره یې په اسلامي زده کړو کې مرسته کوله. د غزنویانو امپراتوري د هند، فارس او ماورالنهر د نږدې کېدو سبب هم شوه او د دغه هیوادونو یو شمیر سیمې د پلازمینې غزني څخه اداره کېدلې (۶۰: ۴۶).

سلطان محمود غزنوي غنیمتونه او غلامان د اسلام د مقدس دین د اصولو سره سم قبلول، په ټولو ځایونو کې یې بودايي معابد په مسجدونو بدلول او یا تخریبول. بتان یې ماتول او له هغو څخه لاس ته راغلي مالونه او غنیمت یې حلال ګڼل. په اقتصادي برخه کې یې د اوبو بندونه جوړ او کرنیزې ځمکې ابادې کړې چې د هغه ګټه بېلګه د غزني بند سلطان دی چې لا تر اوسه پورې موجود دی. کسبه کارۍ په ځانګړې ډول نساجۍ او فلز کارۍ ډیره وده وکړه. په ودانیو کې مرمرینې ډبرې استعمال شوې، د سبکتګین او سلطان محمود غزنوي قبرونه او د غزني منارونه او د مسعود قبر لاتر اوسه پاتې دي. غزنویانو په آسیا کې د دیني عالمانو او شاعرانو په تربیه کې ځانګړې ونډه درلوده، نظامي قدرت یې ډیر پیاوړی ؤ، په فتوحاتو کې ادیبانو او شاعرانو هم هڅه کوله، او پوځیان یې هڅول. د غزنویانو د دربار مهم او مشهور وزیران دا وو : ابوالعباس الفرایني، احمد بن حسن میمندي، حسن بن مهمد میکالي، ابونصر احمد بن عبدالصمد شیرازي، خواجه احمد مستوفي، عبدالرازق بن احمد او نور .

مشهور عالمان يې عبارت وو له : ابوريحان البيروني، ابن سينا بلخي، ابوالفتح بستي، ابومنصور موفق هروي، عبدالجبار العتبي، ابونصر مشكان، ابوالفضل بيهقي، عبدالحی گرديزي، ابو عبدالله جوزجاني، ابو نصر عتبي او نور . مهم شاعران يې عبارت وو له : فردوسي، فرخي، عنصری، مسجدي، منو چهري، سنایي، مسعود سعد سلمان، ناصر خسرو، اسد طوسي او سيد حسن غزنوي. دا دوره د دري ژبې د رنسانس دوره ده. سلطان محمود غزنوي يو مدرسه د عروس فلک مسجد په خوا کې جوړه کړې وه، چې مجهز کتابتون يې درلود. د امپراطورۍ له ډيرو سيمو څخه يې عالمان راټول کړل، دلته د اسلام فقه او په نورو اسلامي علومو کې عالمان تربيه او بيا هند او ماورالنهر ته استول کېدل. څو د اسلام مقدس دين په خپرولو کې اغيزمن فعاليت سرته ورسوي. د مدرسې استادانو ته دولت معاش ورکاوه. ددې مدرسې زده کوونکي يوازې له غزني څخه نه وو؛ بلکې د امپراطورۍ له مختلفو سيمو څخه به د زده کړې لپاره راتلل او د دولت لخوا اعاشه او اباطه کېدل، موزيم يې هم جوړ کړی و چې مختلف اثار ورکې ساتل کېدل؛ يو ښکلی مسجد يې د عروس فلک په نوم هم جوړ کړې و (۴۶: ۶۲).

کله چې غزنويانو خپل پایتخت لاهور ته انتقال کړ، هغه ښار هم د سياست او سوداگرۍ له پلوه پرمختگ وکړ. د سلطان محمود په وخت کې يو شمير ديني عالمانو، متصوفينو، فيلسوفانو، روحانيونو، شاعرانو او اشرافو له افغانستان څخه هند ته سفر وکړ او هلته يې د يو نوي تمدن بنسټ کيښود چې د هند او افغان د تمدن په نوم ياديږي. له متصوفينو څخه مشهور يې علي بن عثمان همجوري او خواجه معين الدين چشتي وو، چې دې دواړو په هند کې ډير نفوذ پيدا کړ. اسلامي عالمانو د اسلام د مقدس دين په نشر کې ډيره ونډه واخېسته. د غزنويانو په دوره کې د هند، افغانستان او ماورالنهر ترمنځ ازادانه تگ راتگ د سوداگرۍ لپاره زمينه برابره کړه او دغو سوداگريزو اړيکو د امپراتوري په مختلفو سيمو کې د اسلام د مقدس دين د تبليغاتو له پاره هم زمينه برابره کړه. هغه نظامي، دولتي سياسي تشکيلات چې سلطان محمود غزنوي وضع کړي وو د هغه د وروستيو ځای ناستو له خوا عملي کېدل، که چيرې کوم تغيير راغلی وي هغه ډير کم دی. د غزنويانو د واکمنۍ قلمرو ډير پراخه و. ددې امپراطورۍ ادارې ډير مصرف ته اړتيا درلوده، د غزنوي دولت د عوايدو مهمې سرچينې عبارت وې له :

۲. جگړه بيزه غنيمتونه چې يوازې د سومنات له بت څخه له شل ميليونو دينارو څخه يې ډير غنيمتونه لاس ته راوړي وو.

۳. هغه سوغاتونه چې د محلي اميرانو له خوا به ورکول کېدل.

۴. خراج او ماليات چې د مختلفو سيمو له حاکمانو څخه اخېستل کېدل (۴۶: ۶۶).

۴،۲۳. د (۱۲ - ۱۵) زيږديزې پيړۍ ترمينځ د افغانستان ټولنيز حالات

د غزنويانو واکمني د افغانستان په تاريخ کې له لسمې او دولسمې زيږديزې پيړۍ سره برابره ده، په دې دوره کې مينځنيو پيړيو خپل پړاوونه طې کول، کرنې او د اوبو لگولو چارو پرمختگ وکړ؛ د اوبو بندونه جوړ شول، چې بند سلطان اوس هم موجود دی. صنعت او کسبه کاري په تيره بيا نساجۍ او فلزکارۍ ډير پرمختگ وکړ. په دې دوره کې لوړې ودانۍ او څلې جوړ شول. د بلخ، کابل نيشاپور، هرات او مرو ښارونه د مينځنۍ آسيا په لويو سوداگريزو ښارونو بدل شول. يوازې غزني دوه سوه زره نفوس درلود. د ورينمو لويه لار چې ډيره برخه يې د غزنويانو د امپراطورۍ له سيمو څخه تيرېدل، تل به لوی کاروانونه په دې لاره تيرېدل، او د چين هيوادېې له مديترانې سره تړه. په دې لار کې ځای پر ځای کاروان سرايونه جوړ او د لارې امنيت ټينگ و. دغو کاروانونو له افغانستان، چين، هند، ترکستان، عراق، مصر او شام څخه مالونه وړل راوړل. په دغو مالونو کې رختونه، عطر، مرثيان، څاروې، درمل، فلزي سامانونه، وسلې، قيمتي ډبرې، مسي لوبښي، کاغذ، وړۍ، پوستکي، خرمن، دانې، ډيوې او غوړي شامل وو (۲۷: ۱۲۹).

بادي او د اوبو ژرندې، د اوبو رايستلو څرخونه (ارهټونه)، اوربشې، غنم، وريجې، پنبه او د انگور توليد وده وکړه، او له مميزو، بادام او سرکې څخه شراب جوړېدل، د کرنې ترڅنگ غالي اوبدلو، رخت جوړولو، له وړيو څخه د د تگرونو او ليمڅيو جوړول، له فلزاتو څخه د وسلو جوړول او خټينو لوبښو جوړولو ډير پرمختگ کړی و. له سپينو زرو څخه به گانې جوړېدې، د يو من غنمو بيه يو درهم وه. زرگري او پښ گري، ترکانې او د ودانيو جوړولو پرمختگ وکړ. دولت منظم اداري او نظامي تشکيلات درلودل، قضايي، مالي او د جاسوسۍ چارو ډيره پراختيا کړې وه. په ټولو ښارونو کې جوماتونه او مدرسې ودانې شوې. د غزني ښار په ټوله آسيا کې د دري ادب زانگو بلل کېده. فردوسي او ابوريحان

البیروني زیات اثار ولیکل. یو شمیر شاعران لکه سنایي ، اسد ، مسعود سعد، ابوالنصر او سید حسن غوندي شاعران وروزل شول. د تیرو تورل، د مانیو گچ کاري ، کاشي تورل، انځوریز لرگي به استعمالیدل. د غزني خلی ، د بست طاق په دې دوره کې جوړ شوي دي. ښوونه او روزنه د عقیدې سره سم سرته رسیدله. په هر حال په افغانستان کې هم د غزنویانو دوره لکه د نورو اسلامي هیوادونو په شان ورځ تر بلې د فقه‌او دريځ د کلکېدو او د ادبیانو، هنر، صنعت او د علومو د ودې دوره وه. خو فلسفه په تپه ودریده (۲۷ : ۱۳۶).

د غزنوي دولت ملکي تشکيلات د دولت د ځواک د کلکوالي دوره وه. د هیواد د ملکي ادارې په سر کې د وزارت دیوان و، چې د صدارت او ماليې د وزارت دندې یې سرته رسولې. د دیوان مشر ته یې دیوان صاحب یا خواجه بزرگ ویلي. دویم دیوان رسایل و، چې د تحریراتو رسمي دندې په خوا کې یې د پاچا د بهرنې سیاست چارې هم پرمخ بیولې. د رسایلو په دیوان کې د عربي، ترکي او هندي ژبو ژباړونکي مقرریدل. د رسایلو د دیوان صاحب به د تکړه منشیانو له ډلې څخه غوره کېدل او ځوان منشیان د شاگرد په توګه د معینیت په څانګه کې یې تنخوا په کار بوختیدل. درېیم مهم وزارت ((دیوان عرض)) و چې د جګړې د وزارت په توګه په نظامي چارو او د پوځ په برخه کې بوخت و. دغو دریو واړو وزارتونو د (صاحب بزرگ) یا د دربار وزیر او د گارد قوماندان سره یو ځای د پاچا تر مشرتوب لاندې دوزیرانو مجلس جوړاوه. خو وروستی پریکړه د پاچا ارادې پورې اړه درلوده. دیوان وکالت : حسابي چارې سرته رسولې. قاضي القضاات په مرکز کې د ولایتونو د قاضیانو په سر کې قرار درلود. د قاضي حکم پرته له ځنډ څخه د اجرا وړ و. مهمې بنديخانې په مندیش (غور) ، گردیز، جوزجان، کشمیر، ملتان او غزني کې په کلکو کلاو کې موجودې وې. چې سیاسي او جنایي بنديان به ورکې ساتل کېدل، بنديانو ته ډول ډول سزاګانې ورکول کېدلې (۲۷ : ۱۳۷).

د غزنویانو د پوځ شمیر سل زره تنه وو چې څلویښت زره یې سپاره عسکر په غزني کې وو، پوځ لویې وسله تون درلود، اوه سوه پیلان چې څه یې بار وړونکي او څه جګړه ایزه وو. د غزني د دربار مصرف دومره زیات نه وو، خو د خوراکونو د چمتو کولو لپاره لویه اداره وه چې ((تولیت سفر شاهي)) بلل کېده . پاچا به په لوړه چوتره باندې پرتخت ناست و، څو سوه مرئیانو چې د وشاخ خولۍ، د سپینوزرو خولۍ ، کمربندونه (ملاوستنۍ) او ځانګړې وسلې به یې درلودې شاوخوا به ولاړ وو. د چوترې پرمخ به شهزادگان او سپهه سالاران وو، او نور مامورین به په ټاکلو ځایونو ناست وو. سلطنتي حاجب د (دربار

مسولين) به د دربار په دروازه کې ولاړ وو، او د مرثيانو څو زره کسيزه گارد به د دربار له دروازې بهر ودرېده. شهزاد گان هم د تشریفاتو پابند وو او که سرغړونه به یې وکړه بیا به اوچته غبرونه ورباندې کېدل. جگړې ته د روانیدو پر مهال به پاچا پوځ له یو لور ځای څخه معاینه کاوه. د بهرنیو سفیرانو لیدنې هم ډیره پرتمینه بڼه درلوده، د سفیرانو هټ ته به د غزني په ټولو لویو لارو کې ښه راغلاست ویل کېده. د پاچا لیک په پټه راغوښتل کېده. له ژباړې وروسته بیرته ورکول کېده. سفیرانو ته د راتگ په دریو لومړیو ورځو کې به شل زره درهم او یو شمیر قیمتي سوغاتونه ورکول کېدل. او د رخصتیدو په ورځ به تر دوو سوو زرو درهمو پورې نقدي او د سپینو زرو یو براق لرونکي آس، قیمتي جامې، یو څه مشک، عود او کافور سفیر ته ورکول کېدل (۱۴۱: ۲۷).

سره له دې د غزني دولت خپلو عسکرو ته به نقدي پیسې ورکولې خو لویو افسرانو او زورمندانو ډیرې ځمکې درلودې. مرثیان به تر روزنې لاندې نیول کېدل. چې کله به آزاد شول د مامورینو په توگه هم منل کېدل. په غزنوي دولت کې نسب او هم د پوهې د معیار سره سم درناوې کېده. د غزنوي دولت عواید له سل میلیونو درهمو څخه زیات وو چې جنسي او نقدي بڼه یې درلوده. د جگړو غنیمتونه او مصادره شوي شتمني د دولت په لگښتونو کې به مصرفیدله. لکه د ځینو غزنوي پاچاهانو د دربار لوړ لگښت، د حرمسرای لگښت، د شاهي کورنۍ لگښتونه، د پوځ لگښت او معاش، د ملکي مامورینو معاشونه، د روحانیونو مستمري او معاشونه، د شاعرانو مستمري معاشونه، د لرې پرتو ولایتونو د والیانو معاشونه، چې په غزني کې به اوسیدل د میاشتي پنځه زره درهمه او په کال کې به یې دوه سوغاتونه اخیستل. د لارو جوړول او رغونه، د پلونو جوړول، د جوماتونو ابادول، د حکومتي ودانیو او بنسټونو جوړول او نورو برخو کې به مصرفېدل (۲۷: ۱۴۲).

۴,۲۴. د غزنویانو د واکمنۍ د سقوط لاملونه

د غزنویانو واکمنۍ د سلطان محمود غزنوي د واکمنۍ پرمهال ډیر پرمختگ وکړ او یو لوی اسلامي دولت یې تاسیس کړ. خو د هغه له واکمنۍ وروسته د هغه د ځای ناستو تر مینځ مخالفت، د سلجوقيانو مخالفت، د غوریانو سره دښمني او د غزه ترکانو په مقابل کې ماتې د هغوی په سقوط کې مهمه ونډه درلوده، چې ورته په لاندې ډول اشاره شوې ده:

- د غزنويانو د سقوط ستر لالونه د سلجوقيانو مخالفت او د سلجوقيانو په مقابل کې د لومړي مسعود ماتې او د سلطان سنجر پواسطه د بهرام شاه واک ته رسيدل.
- له غوريانو سره مخالفت ، د بهرام شاه له خوا د قطب الدين غوري وژنه.
- د واک پر سر د شهزاده گانو ترمينځ مخالفت
- د سيف الدين غوري وژنه چې په غچ کې يې سلطان علاولدين جهان سوز د غزني ښار وسوزاوه.
- د بهرام شاه له خوا د غزني پريښودل
- د غزه ترکانو په مقابل کې ماتې او لاهور ته د پلازميني انتقالول.

لنډيز

د غزنويانو د واکمنۍ دوره د افغانستان په تاريخ کې ځانگړې ځای لري، ځکه د دوی د واکمنۍ پر مهال به د هند او اوسنۍ ايران ډيرې سيمې د افغانستان د واکمنانو پواسطه اداره کېدلې. سلطان محمود غزنوي په هند کې د اسلام د مقدس دين په خپرېدو کې ستره ونډه درلوده او د نړۍ د لويو امپراطورانو څخه شميرل کېده. سلطان محمود غزنوي پخپله په دغو جگړو کې د اسلام د مقدس دين د خپرېدو لپاره گډون کاوه او غازي هم ورته ويل کېده. سلطان محمود غزنوي د خپلې واکمنۍ پر مهال دغه لوی اسلامي دولت په ښه شان اداره کړ. د ده د واکمنۍ پر مهال د علومو زده کړې ترقي وکړه، او د ديني روزنې لپاره يې يوه مدرسه جوړه کړې وه چې تقريباً درې زره شاگردانو به ورکې درس وایه. سلطان محمود غزنوي د دولت د ادارې لپاره ځانگړې تشکيلات جوړ او هر ديوان به جلا دنده سرته رسوله. د سلطان محمود غزنوي له خوا د سومنات د بت خانې فتح او ددې بت ماتول د اسلام په تاريخ کې يوه ستره بريا ده. سلطان محمود غزنوي يو لوی اسلامي دولت افغانانو او خپلو وارثينو ته په ميراث پرېښود. له ده وروسته د غزني دربار د دربار د مشرانو تر واک لاندې راغی. هغوی لومړی د سلطان محمود غزنوي له مړينې وروسته د مسعود او محمد ترمينځ د اختلاف له امله په دوه ډلو ووېشل شول حتی د دربار ځينو مشرانو محمد نه پرېښود چې واک مسعود ته وسپاري او هغه يې جگړې ته لمسوه.

کله چې مسعود له محمد څخه واک په زور ونيوه، نو هغه يې بندي کړ. وروسته پخپله سلطان مسعود د محمد او د هغه د زامنو او پلويانو پواسطه ووژل شو. مودود د خپل پلار د وژلو له امله اړ شو چې له سلجوقيانو سره جگړه پرېږدي او د خپل پلار د انتقام په خاطر له خپل کاکا سره د جگړې په خاطر تياری ونيسي. مودود لږه موده وروسته دننگرهار په فتح آباد کې محمد ته ماتې ورکړه او د خپل پلار قاتلين يې ووژل. د مودود له مړينې وروسته د دربار مشرانو د مودود څلور کلن زوی دويم مسعود د پاچا په توگه او د هغه کاکا علي يې د هغه د نايب په توگه وټاکه خو له هغه سره به مرسته وکړي. خو علي ډير ژر په دويم مسعود کودتاه وکړه او واک يې په خپل لاس کې واخېست، خو هغه هم د دربار مشرانو له واک څخه ليری او پر ځای يې د سلطان محمود غزنوي زوی عبدالرشيد واک ته ورساوه. د طغرل نمک حرام پواسطه د واک نيول چې د غزنوي له کورنۍ سره يې اړيکې نه درلودې، ډير ژر له واک څخه ليری شو او د هغه پرځای د محمود غزنوي لمسی د لومړی مسعود زوی فرخ زاد واک ته

ورسید. دې پېښو د غزنویانو واکمنۍ لپاره د سقوط زمینه برابره کړه، خو په ځانگړي ډول د سنجر پواسطه د بهرام واک ته رسول او په خطبه کې د سلجوقي واکمن نوم اخېستل د غزنویانو واکمني د سقوط سره مخ کړه، خو کله چې غزنویانو د غزه ترکانو په مقابل کې ماتې وخوړه او خپله پلازمینه یې لاهور ته انتقال کړه، نو د غزنویانو واکمني عملاً په افغانستان کې سقوط وکړ.

غزنویانو سل زره تنه پوځ درلود چې خلویښت زره یې په غزني کې وو. په غزني کې یو لوی وسله تون هم موجود وو. اوه سوه پیلان یې درلودل چې څه یې بار وړونکې او څه یې جگړه ایز وو. خپلو عسکرو ته یې نقدي پیسې ورکولې خو افسرانو یې ځمکې هم درلودلې.

سلطان محمود غزنوي غنیمتونه او غلامان د اسلام د مقدس دین د اصولو سره سم قبلول. په ټولو ځایونو کې یې بودايي معبدونه په مسجدونو بدلول. په اقتصادي برخه کې یې د اوبو بندونه جوړ او کرنیزې ځمکې یې ابادې کړې. کسبگری هم په دې دوره کې وده وکړه.

پوښتنې

1. ولې د غزنويانو د کورنۍ بنسټ اېښودونکی الپتگین د ساماني پاچا په ټاکنه کې له اختلاف وروسته پر غزني ښار حمله وکړه؟
2. د غوريانو او غزنويانو ترمنځ اختلاف د غزنويانو په سقوط کې څه اغېزه درلوده؟
3. د غزنوي شهزاد گانو د خپل مينځي اختلاف پايلې څه وې؟
4. د بهرام شاه واک ته رسولو کې د سلطان سنجر مداخلې څه منفي اغېز درلود؟

د غزنویانو د کورنۍ د واکمنانو د واکمني موده		
شمیره	د پاچا نوم	کال
۱	البتګین	(۳۵۱-۳۵۲ هـ ق) (۳۴۱-۳۴۲ هـ ش) (۹۶۲-۹۶۳ ز)
۲	اسحق	(۳۵۲-۳۵۵ هـ ق) (۳۴۲-۳۴۵ هـ ش) (۹۶۳-۹۶۶ ز)
۳	بلکاتګین	(۳۵۵-۳۶۵ هـ ق) (۳۴۵-۳۵۵ هـ ش) (۹۶۶-۹۷۷ ز)
۴	پریتګین	(۳۶۵-۳۶۶ هـ ق) (۳۵۵-۳۵۶ هـ ش) (۹۷۷-۹۷۸ ز)
۵	سبکتګین	(۳۶۶-۳۸۷ هـ ق) (۳۵۶-۳۷۶ هـ ش) (۹۷۸-۹۹۸ ز)
۶	اسمعیل	۳۸۷-۳۸۸ هـ ق
۷	سلطان محمود	(۳۸۸-۴۲۱ هـ ق) (۳۷۶-۴۰۹ هـ ش) (۹۹۸-۱۰۳۱ ز)
۸	محمد	(۴۲۱-۴۲۱ هـ ق) (۴۰۹-۴۰۹ هـ ش) (۱۰۳۱-۱۰۳۱ ز)
۹	لومړی مسعود	(۴۲۱-۴۳۲ هـ ق) (۴۰۹-۴۲۰ هـ ش) (۱۰۳۱-۱۰۴۲ ز)

(۴۴۱-۴۳۲هـ ق) (۴۲۹-۴۲۰هـ ش) (۱۰۵۱-۱۰۴۲ ز)	مودود	۱۰
(۴۴۱-۴۴۱هـ ق) (۴۲۹-۴۲۹هـ ش) (۱۰۵۱-۱۰۵۱ ز)	دویم مسعود	۱۱
(۴۴۱-۴۴۱هـ ق) (۴۲۹-۴۲۹هـ ش) (۱۰۵۱-۱۰۵۱ ز)	علی	۱۲
(۴۴۴-۴۴۱هـ ق) (۴۳۲-۴۲۹هـ ش) (۱۰۵۴-۱۰۵۱ ز)	عبدالرشید	۱۳
(۴۴۴-۴۴۴هـ ق) (۴۳۲-۴۳۲هـ ش) (۱۰۵۴-۱۰۵۴ ز)	طغرل	۱۴
(۴۵۱-۴۴۴هـ ق) (۴۳۹-۴۳۲هـ ش) (۱۰۶۱-۱۰۵۴ ز)	فرخ زاد	۱۵
(۴۹۲-۴۵۱هـ ق) (۴۷۹-۴۳۹هـ ش) (۱۱۰۱-۱۰۶۱ ز)	ابراهیم	۱۶
(۵۰۹-۴۹۲هـ ق) (۴۹۵-۴۷۹هـ ش) (۱۱۱۸-۱۱۰۱ ز)	درپیم مسعود	۱۷
(۵۱۱-۵۰۹هـ ق) (۴۹۷-۴۹۵هـ ش) (۱۱۲۰-۱۱۱۸ ز)	ارسلان شاه	۱۸
(۵۵۲-۵۱۱هـ ق) (۵۳۸-۴۹۷هـ ش) (۱۱۶۰-۱۱۲۰ ز)	بهرام شاه	۱۹

۵۵۷-۵۵۲هـ.ق) ۵۴۲-۵۳۸هـ.ش) ۱۱۶۵-۱۱۶۰ز)	خسرو شاه	۲۰
۵۵۷-۵۸۲هـ.ق) ۵۴۲-۵۶۷هـ.ش) ۱۱۶۵-۱۱۹۰ز)	خسرو ملک	۲۱

۴,۱. جدول: پورتنی. جدول د کتابونو له متن څخه د مؤلف په وسیله ترتیب شوی.

۴,۱. گراف: لاندینی. گراف د کتابونو له متن څخه د مؤلف په وسیله ترتیب شوی.


د غزنوي کورنۍ واکمنان

الپتگین (۳۵۱-۳۵۲ هـ ق)
↓
اسحق د الپتگین زوی (۳۵۲-۳۵۵ هـ ق)

بلکا تگین د الپتگین د ساتونکي گارد قوماندان (۳۵۵-۳۶۵ هـ ق)


پریتگین د الپتگین غلام او جنرال (۳۶۵-۳۶۶ هـ ق)

سبکتگین د الپتگین زوم (۳۶۶-۳۸۷ هـ ق)



سلطان مسعود (۴۲۱-۴۳۲ هـ ق)





نوټ: طغرل نمک حرام د سلطان محمود غزنوي د کورنۍ سره اړیکه نه لري.

طغرل نمک حرام (۴۴۴-۴۴۴ هـ ق)

پنځم څپرکی

د سلجوقیانو دولت

پیلیزه

سلجوقیان له ترکی قومونو څخه یو قوم دی چې کسب یې مالداري وه او تل به له یوه ځای څخه بل ځای ته د څر ځای د موندنې په خاطر لیریدل. د سلجوق پلار دقاق یا توقاق تیمور نومیده. سلجوق په ماورالنهر کې د محلي امیرانو د واک لاندې ژوند کاوه. تر هغه پورې چې د سامانیانو واکمني د سیحون په شاوخوا سیمو کې ټینګه وه؛ سلجوقیانو د سامانیانو په خاوره باندې د تېرې جرئت نه شو کولای، خو کله چې د بې اتفاقی په وجه د سامانیانو واکمني کمزورې شوه؛ سلجوق له دې وضعیت څخه ګټه واخېسته، له جیحون څخه راتیر او په جند کې میشت شو. سلجوق په دغه وخت کې د اسلام مقدس دین قبول او مسلمان شو. سلجوق له هغو ترکانو سره جګړه کوله چې مسلمانان شوي نه وو. سلجوق ډیر شهرت وموند. د ماورالنهر محلي واکمنانو هم د خپلو دښمنانو د له مینځه وړلو له پاره له سلجوق څخه د مرستې غوښتنه کوله. کله چې سلجوق د جند په ښار کې مړ شو، دده د واکمنۍ ساحه دده د څلورو زامنو (یبغور ارسلان چې په اسرائیل مشهور و ، میکائیل، یونس او موسی)

له خوا اداره کېده . د سلجوق زوی اسرائیل د علي تگین سره د سلطان محمود غزنوي په مقابل کې مرسته وکړه. خو سلطان محمود غزنوي د آمو له سیند څخه تیر شو، علي تگین وتښتیده؛ او اسرائیل د سلطان محمود له خوا په ۴۱۶ هـ ق کال د کشمیر د کالنجر په کلا کې بندي شو. ددې قوم یو شمیر مشرانو له سلطان محمود غزنوي څخه په افغانستان کې د میشته کېدو غوښتنه وکړه، سلطان محمود غزنوي په افغانستان کې د سلجوقيانو څلورو زرو کورنیو ته په دې شرط چې وسلې به نه ساتي د میشته کېدو اجازه ورکړه. دا د سلطان محمود غزنوي یوه لویه تیروتنه وه چې سلجوق (ترکانو) ته یې د اریانا (افغانستان) دروازې پرانیستی چې بیا د همدې قوم مشرانو د سلطان محمود اولادې ته ستونزي پیدا کړی. په ۴۱۸ هـ ق کال سلجوقيانو په جوزجان (نیسیایا) ولایت کې د خلکو د مالونو په لوټولو پیل وکړ. خلکو غزنوي سلطان محمود ته شکایت وکړ، هغه یو پوځ ورولیږه، دوی ته یې سزا ورکړه. د مسعود د پاچاهۍ پرمهال سلجوقيانو به پر مرو، هرات، ترمذ او بلخ باندې تل حملې کولې او مسعود به دوی له خپلې خاورې څخه شړل، مگر د میکائیل زامنو داود چغري بیک او طغرل له ډیرو جگړو وروسته په یوې جگړې کې په ۴۲۹ هـ ق کال مسعود ته ماتې ورکړه. بلخ، نیشاپور او مروه یې له مسعود څخه ونیول. او په نیشاپور^۱ کې یې تاج پر سر کینود او خپله پاچاهي یې اعلان کړه. د سلجوقيانو واکمني له یو شمیر هیوادونو سره ارتباط لري خو مونږ دلته یوازې پر هغې برخې بحث کوو کوم چې افغانستان پورې اړه لري.

۱.۵. د رکن الدین ابوطالب طغرل بیک واکمني (۴۵۵-۴۲۹ هـ ق)

(۴۴۲-۴۱۶ هـ ش)

(۱۰۶۴-۱۰۳۸ ز)

کله چې د میکائیل زوی، طغرل بیک د دندانقان په جگړه کې سلطان مسعود ته په ۴۲۹ هـ ق کې ماتې ورکړه؛ په همدې کال (۴۲۹ هـ ق) کې یې د پاچاهي تاج په سر کړ او پاچاهي یې په نیشاپور کې اعلان کړه. طغرل بیک خپل ورور یبغور د لویدیځ افغانستان یعنی پوښنج، هرات او سیستان د حاکم په توګه وټاکه او په ۴۳۲ هـ ق کال نوموړی تر بست (هلمند) پورې پرمخ ولاړ. دده ورور داود چغري بیک له مروې او سرخس څخه نیولې تر بلخ او شبرغان پورې سیمې ونیولې، د بلخ په

^۱ نیشاپور او مروه هغه وخت د افغانستان (خراسان) د خاورې جز و.

علي آباد کې يې د سلطان مسعود لښکرو ته ماتې ورکړه او د خپل نفوذ ساحه يې په سويل کې تر سيستان او شمال کې تر بلخ او تخارستان پورې وغځوله. له سلطان مسعود وروسته سلطان مودوده غزني څخه خپل وزير عبدالرزاق د احمد ميمندي زوی سيستان ته د جگړې له پاره واستوه، خو بريالی نشو، په مقابل کې تخارستان، بلخ، ترمذ، قباديان او وخت يې ترې ونيول (۱۰: ۱۶۸-۱۶۹).

طغرل بيک د سلجوقيانو لومړۍ پاچا و. نوموړی يو زړور، د ټينګ عزم او د جگړې په هنر پوه شخص و. په نيشاپور کې د پاچاهۍ له اعلان وروسته د اصفهان، بغداد او نورو سيمو په نيولو بريالی شو. د اصفهان له نيولو وروسته يې هغه ځای (اصفهان) د خپلې پلازمينې په توګه وټاکه او د بغداد د خليفه لور يې په نکاح کړه. د طغرل بيک په واسطه د بغداد له نيولو وروسته عباسي خليفه په ۱۰۵۵ هـ ق خپل واک له لاسه ورکړ او د سلجوقيانو تر مستقيم تسلط لاندې و. اما د مذهبي لارښود په توګه سلجوقيانو دده احترام کاوه. د طغرل وزير عبدالملک خراساني د سلجوقيانو د واکمنۍ د نفوذ په پراختيا کې مهمه ونډه درلوده. نوموړی د دربار د دري او عربي برخې منشي هم و او له لويو عالمانو او لويانو څخه ګڼل کېږي. د سلجوقي دولت ډير کارونه به دده په تدبير او سياست اداره کېدل. په ۴۵۵ هـ ق طغرل بيک مړ او پر ځای يې زوی الپ ارسلان پاچا شو (۴۶: ۶۸).

طغرل سلجوقي د خپل مهال يو ځواکمن پاچا و؛ د ايران سياسي يووالی تر ساسانيانو وروسته د همدې په لاس ټينګ شو. هغه ديلمی واکمنو ته ماتې ورکړه او بغداد يې هم ونيوه، بيا يې شام ونيو او د گرجستان له عيسويانو سره يې جگړې وکړې او په ۱۰۶۳ ز کې مړ شو (۲۷: ۱۴۳).

د طغرل بيک اداره په دوو برخو ویشل شوی وه، چې يو يې درگاه^۱ او بل يې ديوان و. درگاه د سلطان په حرم پورې ارتباط درلود، د هغې مالي او اقتصادي چارې ځانګړي وکیل اداره کولې، چې ددې ادارې په سر کې به يو مشهور شخص مقرريده چې د وزير او لويو امرينو په حساب کې راته، د درگاه بلې برخې د ملکي، نظامي، مذهبي اشخاصو، پوهانو او نورو د هرکلی برخه وه. وزيرانو به مستقيماً له سلطان سره خپلې ستونزې شريکولې او ورتلل يې آزاد وو. خو د ملک شاه په وخت کې وکیل د لوړو ملکي او نظامي افسرانو او سلطان ترمينځ د تګ راتګ مسؤل و. وروسته ((امير بار)) چې نظامي افسر به وه د وکیل ځای ونيو. له دې پرته يو بل منصب حاجب کبير هم موجود و، چې وروسته

^۱ دغه ارګان د طغرل بيک په حرم پورې ارتباط درلود. ددې ارګان مالي او اقتصادي چارې ځانګړې کس اداره کولې.

له وزیر څخه د هیواد مهم شخص گڼل کېده . د طغرل بیک په وخت کې یو بل تن د نگهبان ریس په نوم و، چې پنځوس لرگین کوټک لرونکی کسان یې په اختیار کې درلودل. د هغوی دنده دا وه چې خلک به یې په غاړه کې وهل او بنديخانۍ کې به یې اچول. د ادارې بله برخه دیوانونو جوړوله، د هر دیوان په سر کې وزیر قرار درلود. سلجوقي وزیرانو نظامي دندې هم درلودې. وزیر به مالي چارې خاړلې، د مصرف او عایداتو ډول یې د مستوفیت په واسطه معلوموه. د پوځ حقوق یې کنترولول. ((دیوان اعلی)) چې په سر کې وزیر قرار درلود، په څلورو برخو (دیوان رسایل، دیوان استیفا، دیوان اشراف الممالک او عرض دیوان) ویشل شوی و. وروسته نور دیوانونه لکه دیوان خالص یا خالصه چې له سلطنتي ملکیتونو څخه څارنه کوله؛ دیوان مصادره هم تاسیس شو. ځینی اداري تشکیلات هم په پلازمینه کې موجود وو. له طغرل بیک وروسته د هغه ځای ناستو هم له همدغو تشکیلاتو څخه ګټه اخیسته (۴: ۹۶).

۵.۲. د الپ ارسلان واکمني (۴۶۵-۴۵۵ هـ ق)

(۴۵۲-۴۴۲ هـ ش)

(۱۰۷۴-۱۰۶۴ ز)

د طغرل بیک له مړینې وروسته د هغه وراره د داود چغري بیک زوی الپ ارسلان واک ته ورسید. الپ ارسلان د روم امپراطورۍ لښکرو ته په ترکیه کې ماتې ورکړه. ارمنستان او ترکیه کې د روم امپراطور رومانوس دیو جانوس ته ماتې ورکړه او د نوموړي دیوجانوس لور یې خپل زوی ملک شاه ته واده کړه. او عبدالملک یې مړ کړ او د خراسان یو نامتو عالم خواجه نظام الملک طوسي یې چې شافعي مذهب او با تدبیره سپی و، د خپل وزیر په توګه وټاکه. الپ ارسلان د طوسي په مرسته په هیواد کې نظم ټینګ کړ (۱۴۴: ۲۷).

الپ ارسلان په افغانستان کې خپلو حملو ته دوام ورکړ. تخار، بلخ او ترمذ یې ونیول، که څه هم د غزني له پاچا ابراهیم سره یې ښې اړیکې درلودې. د الپ ارسلان له مشهورو وزیرانو څخه یو هم ابوعلي حسن بن علي بن اسحق چې د نظام الملک طوسي خراساني لقب یې درلود، ده د الپ ارسلان د واکمنۍ پرمهال د سلجوقي دولت په پرمختګ کې ستره ونډه درلوده. الپ ارسلان په ۱۰۶۴ ز کال په ماورالنهر کې د ختل (ترمذ) ته لښکر کشی وکړه او هغه یې تر خپل کنترول لاندې راوست. کله چې

غزنوي دولت د بلخ او ترمذ کنترول له لاسه ورکړ، دا دواړه ولایتونه هم د سلجوقيانو لاس ته ورغلل. د دواړو ولایتونو خلکو شورشونه کول، خو الپ ارسلان له ډیرو ستونزمنو جگړو وروسته دغه شورشونه ارام کړل. الپ ارسلان په ډیر شجاعت او زړورتیا سره، پر هغو کلاگانو چې د غرونو په لوړو برخو کې جوړې شوی وې، حملې وکړې. یو کال وروسته یې په ۱۰۶۵ ز کال له خوارزمه څخه په جند (Jand) او ساوران (Sawran) حمله وکړه، د هغه ځای حاکم له جگړې پرته دې سلجوقي واکمن ته ځان تسلیم کړ. الپ ارسلان نوموړی حاکم چې په داوطلبانه توګه تسلیم شوی و، په خپل حال پرېښود. هغه د پخوا په څېر خپل حاکمیت ته دوام ورکړه. الپ ارسلان د طمغاچ خان ابراهیم د واکمنۍ په سیمه حمله وکړه. ابراهیم خان د بغداد د خلافت دربار ته له الپ ارسلان څخه شکایت وکړ. خو د خلافت دربار له دوی سره مرسته ونشووه کولی. دویم ځل په ۱۰۷۳ ز کال الپ ارسلان د یو لوی لښکر سره چې (۲۰۰۰۰۰) دوه سوه زرو ته یې شمیر رسیده پر ماورالنهر حمله وکړه، خو دا ځل لښکر کشي د الپ ارسلان د مړینې له امله له ناکامۍ سره مخ شوه، ځکه الپ ارسلان د یو کلا د اوسیدونکي د خنجر د ضربې له امله مړ شو. د الپ ارسلان له وژل کېدو وروسته دهغه زوی ملک شاه پاچاشو (۲۵۶-۲۵۷).

۵،۳. د ملک شاه واکمني (۴۸۵-۴۶۵ هـ ق)

(۴۷۲-۴۵۲ هـ ش)

(۱۰۹۴-۱۰۷۴ ز)

د الپ ارسلان له مړینې وروسته د هغه له شپږو زامنو څخه ملک شاه چې په لیاقت او جرئت کې تر نورو ښه و او د پلار له خوا د ځای ناستي په توګه ټاکل شوی و؛ د جلال الدوله معزالدين ابوالفتح حسن ملک شاه په نوم پاچا شو. ملک شاه د غزني د پاچا ابراهیم له زوی سره دوستانه اړیکې درلودې، زابلستان او کابل یې تر لاهور پورې غزنوي دولت ته پرېښودل. په دغه وخت کې د ملک شاه ورور تکش په بلخ کې یاغي شو، ملک شاه هغه په ترمذ کې ونيو او ړوند یې کړ (۱۱: ۸۲۹).

ملک شاه هم د پلار د وخت پوه وزیر نظام الدین خراساني طوسي د خپل وزیر په توګه وټاکه؛ د دې وزیر تدبیرونو د دولت د واک په ټینګښت کې ډیره اغیزه درلوده. د ملک شاه د واکمنۍ پرمهال یو شمیر شورشونه په ځینو سیمو کې پیدا شوی وو؛ خو دده د پوه وزیر طوسي په لاس ارام شول او په کوچنۍ اسیا (ترکیه) کې یې خپل نفوذ ټینګ کړ. د خپلې واکمنۍ سیمې ته یې د مرکزي آسیا له

کاشغر څخه تر مدیترانې بحیرې پورې پراختیا ورکړه. دده په واکمنۍ کې بیت المقدس او سوریه شامل شول. خو کله چې ملک شاه سمرقند ته ورسید د سمرقند حاکم د سولې لاره خپله کړه، ملک شاه هم د سولې لاره ورسره ومنله. دواړو لوریو د مینځگړتوب لپاره نظام الملک ته مراجعه وکړه، ملک شاه له شمس الملک سره له روغۍ وروسته بیرته خراسان ته راغی (۲: ۲۵۷).

دویم ځل ملک شاه په ۱۰۸۹ ز کال کې بخارا فتح او سمرقند یې کلابند کړ؛ په سمرقند کې ملک له سخت مقاومت سره مخامخ شو، د سمرقند حاکم ټولو امنیتي مسئولینو ته امر ورکړ چې له ښار څخه کلکه ساتنه وکړي، خو د سمرقند له امرینو څخه د یو امر زوی له ملک شاه سره بندي و، ملک شاه د هغه پلار تهدید کړ چې زوی دې وژنم، نوموړي له همدې امله له برج څخه ښه دفاع ونه کړه. د ملک شاه پوځ ته یې اجازه ورکړه چې هغه برج ونیسي، په دې ترتیب د ملک شاه پوځونو سمرقند ونيو. د سمرقند حاکم چې په یوه کور کې پټ شوی و، هغه یې پیدا کړ او رسې په غاړه یې ملک شاه ته راوست. ملک شاه امر وکړ چې هغه اصفهان ته واستوي. ملک شاه له سمرقند څخه اوزگند ته ولاړ، د ملک شاه په غوښتنه د کاشغر خان (حاکم) دده حضور ته راغی او په داوطلبانه ډول ملک شاه ته تسلیم شو. د کاشغر حاکم امر وکړ چې خطبه د ملک شاه په نوم ووايي او هم سیکه دده په نوم ضرب کړي. ملک شاه خراسان ته راغی او سمرقند کې یې خپل نائب پرېښود. په دې ترتیب سمرقند او کاشغر ددوی په واکمنۍ کې شامل شول (۲: ۲۶۱).

د سلجوقيانو د قلمرو پراختیا ددې سبب شوه چې په هره سیمه کې یو مشر د حاکم په توګه وټاکل شي. د هر حاکم قدرت به په تدریجي توګه زیاتیده، چې وروسته د ملک شاه سلجوقي د ځای ناستو د واکمنۍ پرمهال له سلجوقي دولت څخه جلا شول او جلا جلا سلجوقي دولتونه یې مینځ ته راوړل. لکه د کرمان سلجوقيانو حکومت، د شام (سوریه) د سلجوقيانو حکومت، د عراق د سلجوقيانو حکومت، د کردستان او د ترکی د سلجوقيانو د حکومت په نوم هر یوه خپل استقلال اعلان کړ. په دې توګه د کرمان د سلجوقيانو حکومت غزه ترکانو، د شام (سوریه) د سلجوقيانو حکومت، د عراق او کردستان د سلجوقيانو حکومت خوارزم شاهانو له مینځه یوړل مګر د ترکی د سلجوقيانو حکومت تر ۱۴ مې زیږدیزې پیړۍ پورې دوام وکړ چې د عثمانیانو پواسطه له مینځه ولاړ. ملک شاه په ۴۸۵ هـ ق کال کې ومړ چې له مړینې وروسته یې زوی برکبارق واک ته ورسید (۴۶: ۷۰).

ملک شاه سلجوقي دري ادب پياوړی کړ او ددیني علماو ملاتړ یې وکړ. دده وزیر نظام الملک د نظامیه په نوم گڼ شمیر مدرسې په بلخ، مرو، نیشاپور، پوشنگ، هرات، بغداد، اصفهان، بصره، امل او موصل کې جوړې کړې، چې شافعي مذهب پکې تدریس کېده. عمر خیام د همدې پاچا په امر تاریخ جلالی کتاب لیکلی دی. ملک شاه سره له دې لکه د الپ ارسلان په څېر بیسواد و، خو ده لکه د غزنوي پاچاهانو په څېر د ادب پالنه وکړه او خپل واک یې ټینگ کړ. خو دده د ځای ناستو لکه محمود، برکبارق، ملک شاه ثاني او محمد د واکمنیو پرمهال د سلجوقيانو اداره ډیره ضعیفه شو (۲۷: ۱۴۴).

۵,۴. د برکبارق واکمني (۴۹۸-۴۸۵ هـ.ق)

(۴۸۵-۴۷۲ هـ.ش)

(۱۱۰۷-۱۰۹۴ ز)

د ملک شاه له مړینې وروسته یې زوی برکبارق پاچا شو. نوموړې پاچا دولس کاله پاچاهي وکړه چې یوولس کاله یې له پاچاهي غوښتونکو سره په جگړو او نښتو تیره کړه او د هیواد د ابادۍ له پاره یې وخت پیدا نکړ؛ یوازې یو کال یې په ارامۍ سره پاچاهي وکړه. نوموړې په ۴۹۰ هـ.ق کې خپل ورور سلطان سنجر په افغانستان کې د نیول شویو سیمو د حاکم په توګه مقرر کړ. دده له مړینې وروسته دده ورور ابوشجاع محمد پاچا شو. (۴۶: ۷۰).

د برکبارق د واکمنۍ پرمهال په سمرقند کې دده لخوا سلیمان تګین، محمود تګین او هارون تګین یو پر بل پسې د واک چارې په لاس کې واخېستې، چې د دوی اصل معلوم نه و. سلیمان تګین د داود کوچ زوی، محمود تګین د ضمغاج خان ابراهیم لمسی و. د برکبارق په واکمنۍ کې قدرخان جبرئیل د بغراخان محمد لمسی، نه یوازې د ماورالنهر ډیرې برخې ونیولې او په ۱۱۰۲ ز کال یې د سلجوقيانو په قلمرو حملې پیل کړې او ترمذ یې ونیو، مګر د سلطان سنجر سره یې په جگړه کې ماتې وخوړه او ووژل شو، چې دغه جگړه د جند ښار ته نږدې وه. سلطان احمد سنجر د سلیمان تګین زوی احمد تګین، چې د قدر خان د حملې پرمهال فرار کړی و، بیرته خراسان ته راوغوښت. محمد تګین د ارسلان خان لقب پر ځان کښود او تر ۱۱۳۰ ز کال پورې د ماورالنهر حاکم و (۲: ۲۶۴-۲۶۵).

۵,۵. د ابوشجاع محمد واکمني (۵۱۱-۴۹۸ هـ ق)

(۴۹۷-۴۸۵ هـ ش)

(۱۱۱۹-۱۱۰۷ ز)

له برکبارق وروسته د هغه ورور ابوشجاع محمد د غياث الدين ابوشجاع محمد په نوم پاچا شو. دده په واکمني کې ډيره گډوډي وه، خو نوموړې وضعیت ارام کړ. دده د واکمنۍ له مهمو پېښو څخه د صليبي جگړو پيل و چې د مسلمانانو او عيسويانو ترمنځ پيل شوې. سلطان سنجر د نوموړي د واکمنۍ پر مهال د افغانستان په نيول شويو سيمو کې د پاچاهۍ اعلان وکړ. د محمد ځای ناستو هم ونشوای کولی چې له سنجر څخه د افغانستان نيول شوي سيمي بيرته واخلي (۴۶: ۷۱).

د ابو شجاع محمد واکمنۍ پر مهال د ماورالنهر چارې د سنجر پواسطه څارل کېدلې. د قدر خان له ماتې وروسته د هغه ځای حاکم محمد تگين د ارسلان خان په لقب وټاکل شو. کله چې ارسلان خان له ساغر بيک سره د قراختايانو سره اړيکې درلودې جگړه پيل کړه، سلطان سنجر د ارسلان خان پلوي وکړه او د دواړو ترمنځ يې سره روغه وکړه. په ۱۱۰۹ ز کال ساغر بيک دويم ځل بغاوت وکړ. سنجر د خپل ټاکل شوي سلطان ارسلان خان پلويتوب وکړ. ارسلان خان د سنجر په مرسته ياغيان او شورشيان تابع کړل، وروسته له دې ارسلان خان شل کاله حکومت وکړ. ارسلان خان د بخارا بالاحصار ترميم او د ښار ديوالونه يې بيا له سره جوړ کړل. په ۱۱۲۱ ز کې يې جامع جومات هم جوړ کړ (۲۶۶: ۲).

۵,۶. د سلطان محمود سلجوقي واکمني (۵۱۳-۵۱۱ هـ ق)

(۴۹۸-۴۹۷ هـ ش)

(۱۱۲۰-۱۱۱۹ ز)

د ابوشجاع محمد له مړينې وروسته د هغه زوی سلطان محمود پاچا شو. سلطان محمود پر تخت باندې له کښناستلو وروسته لومړی د خپل کاکا سنجر سره چې د افغانستان په نيول شويو سيمو کې يې لا د مخه د سلطنت اعلان کړې و، جگړه وکړه. په پايله کې سلجوقي دولت په دوو برخو ووېشل شو.

په ختيځه برخه کې سلطان سنجر او په لويديځه برخه کې سلطان محمود سلطنت کولو. له دې وروسته په افغانستان کې د سلطان سنجر واکمني پيل شوه (۴۶: ۷۱).

په دغه وخت کې افغانستان پر څلورو برخو ویشل شوی و، شمالي ولايتونه له تخارستانه تر مروې پورې مستقيماً په سنجرې او سلجوقي دربار پورې اړه درلوده. د غور، باميانو او گوزگانانو سيمې د هرات تر شاو خوا پورې د غوريانو تر لاس لاندې وې. زابل ولايت له هلمند څخه تر غزني، کابل، ننگرهار، پيښور او لاهور پورې د سلطان محمود غزنوي کورنۍ په واکمنۍ کې و. سيستان، زمينداوړه تر زرنج، فراه پورې د سيستان په ملکانو پورې اړه درلوده، چې دغو ملکانو د سلجوقيانو، غوريانو او غزنويانو سره ښې اړيکې درلودې، چې د صفاريانو او د سيستان د ملکانو له پاته شونو (بقاياو) څخه وو (۸۳۰: ۱۱).

۵،۷. د سلطان احمد سنجر واکمني (په افغانستان کې د سلجوقيانو

واکمني) (۵۵۲-۵۱۱ هـ.ق)

(۵۳۷-۴۹۶ هـ.ش)

(۱۱۵۹-۱۱۱۸ ز)

سلطان سنجر د ملک شاه زوی د سلجوقيانو د کورنۍ د مشهورو پاچاهانو له جملې څخه دی. دده له پاچا کېدو سره سم د غزنوي دولت تجزيه او د غوريانو واکمني نوې د پراختيا او ټوکېدو په حال کې وه. سنجر لومړی ماورالنهر ته لښکر کشي وکړه. ماورالنهر ته له لښکر کشۍ وروسته يې له بهرام شاه سره مرسته وکړه. هغه يې په غزني کې واک ته ورساوه. تر لاهور پورې سيمې يې بهرام شاه ته پرېښودې (۸۲۹: ۱۱).

په تير کې مو هم ويلي وو چې بهرام شاه په خطبه کې له خپل نوم سره د سلطان سنجر نوم هم اضافه کړ. سلطان سنجر لومړنی سلجوقي پاچا و چې يوازې يې په خطبه کې د نوم په يادولو بسنه وکړه. سلطان سنجر مروه خپلې پلازمينې په توگه وټاکله. سلطان سنجر په جگړه کې سلطان علاؤالدين حسين جهان سوز ته ماتې ورکړه او بندي يې کړ. لږه موده وروسته يې علاؤالدين بيرته آزاد او د غور د محلي حاکم په توگه يې وټاکه. په غور او غزني باندې له بري وروسته سلطان سنجر له دريو دښمنانو

سره مخ شو. لومړی د خوارزم پاچا اتسز، دویم د قراخانیانو دولت او درېیم د غزه ترکانو له مخالفت سره مخ شو (۴۶:۷۱).

اتسز خوارزم شاه په ۵۳۰ هـ ق کال د سنجر پر ضد شورش وکړ او جرجانيه ته نږدې د هزار آسپ کلا ته یې پناه یوړه. سنجر په دغه کلا حمله وکړه، اتسز خوارزمشاه فرار وکړ. سلطان سنجر د خوارزم حکومت ونيو، اتسز د بدلي اخيستلو لپاره د قراخانیانو له دولت څخه د مرستې غوښتنه وکړه. قراخانیانو چې په ۵۱۹ هـ ق په کاشغر کې مستقل دولت تشکیل کړې و، تل یې هڅه کوله چې په مناسب وخت کې پر مسلمانانو حمله وکړي. اتسز له نوموړي پاچا څخه غوښتنه وکړه چې د سلطان د واکمنۍ په سیمو حمله وکړي. قراخانیانو په ۵۳۱ هـ ق پر ماورالنهر حمله وکړه او د سمرقند په ۳۶ کیلو مترۍ کې د دواړو قواوو ترمنځ جگړه ونښته. سلطان سنجر په دې جگړه کې ماتې وخوړه، تقریباً ۳۰ زره عسکر یې ووژل شول. سلطان سنجر سلجوقي ترمذ ته راوتښتید. گوره خان قراخایي سمرقند او بخارا ونيول او چور یې کړل او اتسز خوارزم شاه یې د باج په ورکولو سره په خوارزم کې پریښود. له دې وروسته ماورالنهر د قراخانیانو تر نفوذ لاندې راغی او د سلجوقيانو له نفوذ څخه خلاص شو، تر څو چې سلطان محمد خوارزم شاه واک ته ورسید او د قراخانیانو نفوذ ته یې د پای ټکې کښېد. اتسز د سنجر له ماتې او خفگان څخه گټه واخېسته په ۵۴۲ هـ ق کې یې په مروه او نیشاپور حمله وکړه په لومړي وخت کې اتسز مروه او نیشاپور ونيول خو وروسته یې ماتې وخوړه. مگر د سلطان سنجر سیاسي او نظامي وضعیت د گوره خان (قراخانیانو) سره په جگړه کې له ماتې وروسته ډیر خراب و. په همدغه وخت کې غزه^۱ ترکانو هم د سنجر پر ضد شورش وکړ. سنجر د غزه ترکانو مقابلې ته تیار شو. د دوی ترمنځ پرلپسې جگړې وشوې. په پایله کې سنجر په ۵۴۸ هـ ق ماتې وخوړه او د خپلې میرمنې سره د غزه ترکانو له خوا بندي شو. څلور کاله په بند کې پاتې شو. د مروې ښار غزه ترکانو ونيو او چور یې کړ. د سنجر میرمن په بنديخانه کې مړه شوه. خو سنجر له بنديخانۍ څخه فرار وکړ. لږه موده وروسته هغه هم مړ شو. د سلطان سنجر له مړینې سره سم په افغانستان کې د سلجوقيانو واکمني پای ته ورسیده. خو دوو دولتونو (غوریانو او خوارزمشاهیانو) د غزه ترکانو د چور مخه ونيوله (۴۶:۷۲).

^۱ غزه ترکان د خوارزم په شاوخوا سیمو کې اوسیدل. دوی مسلمانان ول خو دا قبيله د قراخانیانو له خوا چې بودايي دین یې درلود زوریدل. د سلطان سنجر په اجازه غزه ترکان په بلخ کې میشت شول چې کال به یې ۲۴ زره پسونه سنجر ته ورکول. په تدریج سره قدرت زیات شو چې د باج له ورکولو څخه انکار وکړ. سلطان سنجر د دوي د رعیت کولو په خاطر له دوي سره جگړه وکړه خو په جگړه کې سلطان سنجر ماتې وخوړه (۴۶:۷۲).

۵,۸. د سلجوقيانو د دولت سقوط او د خوارزمشاهانو پیاوړې کېدل

د سلجوقيانو دولت هغه وخت له سقوط سره مخ شو چې د دوی واکمني په څو محلي حکومتونو ووېشل شوه، هر محلي حکومت به د خپل نفوذ د پراختیا له پاره هڅې کولې. په افغانستان کې د سلجوقيانو واکمني هغه وخت پای ته ورسیده چې سلطان احمد سنجر د غزه ترکانو سره په جگړه کې ماتې وخوړه او له غزه ترکانو سره نوموړی بندي شو. که څه هم سلطان احمد سنجر له بنديځانۍ څخه وتښتید، مگر ډیر ژر وفات شو. د نوموړي له مړینې وروسته په افغانستان کې د سلجوقيانو واکمني پای ته ورسیده، خو افغانستان کې د غوریانو نفوذ د پراختیا په حال کې و؛ چې د غزه ترکانو واک ته یې په غزني کې د پای ټکې کینود. په خوارزم کې د خوارزمشاهانو واکمني ورځ تر بلې پیاوړې کېده، ترڅو چې یې په ماورالنهر کې یو پیاوړی دولت تاسیس کړ. ددې کورنۍ د پاچاهانو په لړ کې سلطان علاؤالدين محمد خوارزم شاه وتوانید چې یوه لویه امپراتوري تاسیس او تر هند پورې خپل نفوذ ته پراختیا ورکړي. خو د خوارزم شاهانو نفوذ د سلطان علاؤالدين محمد خوارزمي او چنگیز خان ترمینځ د اختلاف او جگړې په پایله کې ضعیفه او له مینځه ولاړ. په دې ډول په افغانستان کې د سلجوقيانو واکمني هم د قراختایانو د دولت (گوره خان) سره په جگړه کې له ماتې وروسته د سلطان سنجر سیاسي او نظامي وضعیت ډیر ضعیفه شو او د اتسر د حملې لپاره هم زمینه برابره شوه چې لومړی مروه او نیشاپور ونیسي، خو وروسته اتسر ماتې وخوړه. دې مخالفت د سلطان سنجر پرضد د غزه ترکانو د شورش لپاره زمینه برابره او غزه ترکان وتوانیدل چې سلطان سنجر ته ماتې ورکړي. د سلطان سنجر له ماتې او بندیتوب سره سم د سلجوقيانو واکمني په افغانستان کې پای ته ورسیده (۲۷: ۱۴۴).

۵,۹. د سلجوقي دولت کلتوري او ټولنیزې کړنې

کله چې سلجوقيان واک ته ورسیدل، ماورالنهر او خراسان یې ترخپل تسلط لاندې راوستل، وروسته یې خپل نفوذ ته د فارس تر لویدیځې خنډې، سیستان او عراق پورې پراختیا ورکړه. سلجوقيان په څېړنیزو ځایونو کې د رمې له څرولو څخه پاچاهۍ ته ورسیدل، له همدې کبله سلجوقي واکمنانو په جگړه کې مهارت درلود. دوی د واک د پراختیا سره ډیره مینه درلوده. د سلجوقي پاچاهانو له خوا په لومړیو وختونو کې په اقتصادي، سیاسي او فرهنګي برخه کې کومه هڅه نه ده شوې. خو کله چې دوی په نیول شویو سیمو کې د هغو ځایونو له فرهنګ او تمدن سره آشنا شول، دوی د هغه ځای د خلکو د

فرهنگ تر اغیز لاندې راغلل؛ خو بیا هم د سامانیانو او غزنویانو په څېر یې فرهنگي او ټولنیزو هڅو ته ډیره پاملرنه ونکړه. خو له دې سره هم په لښکر کشیو مصروف وو. د پوه او با تدبیره وزیرانو لکه عبدالملک او نظام الملک په هڅو یو شمیر کارونه په علمي او فرهنگي برخه کې سرته ورسیدل، او نظام الملک طوسي په اداري او سیاسي برخه کې ډیرې هلې ځلې وکړې، لکه د ملک شاه سلجوقي د وزیر خواجه نظام ملک په هڅه په بلخ، مرو، نیشاپور، پوشنگ، هرات، بغداد، اصفهان او بصره کې یو شمیر مدرسې د نظامیه په نوم جوړې شوې. عمر خیام تاریخ جلالی ولیکه، سره له دې چې ملک شاه د الپ ارسلان او سلطان احمد سنجر په څېر بیسواده وو. د سلجوقيانو د واکمنۍ پرمهال دربار ساده بڼه درلوده، تجمل او دولتي تشکیل کم شو. دیوان برید (د مخابراتو وزارت) له مینځه ولاړ. د جاسوسی دستگاه خپل اهمیت له لاسه ورکړ. مجازات یې زیات کړل. په سلجوقي دولت کې د نظامي خدمت په مقابل کې د ځمکو ورکړې رواج درلود، او د پیسو په عوض به یې ځمکې ورکولې. کوم ښارونه چې د سلجوقي واکمنانو ترحملي لاندې راغلل هغو ډیر زیان ولید. سلجوقيانو په فرهنگي برخه کې له غزنویانو څخه پیروي کوله. په سوداګرۍ کې یې هم لږ پرمختګ وکړ (۴:۹۱).

سلجوقيانو په بشپړ ډول د یوه قبیلوي ملکیت غوښتونکي وو. دولت یوازې د پاچا مال نه، بلکې د پاچا د ټولې کورنۍ مال یې باله، نو ځکه هر سلجوقي شهزاده چې به په هر ځای کې و، هلته به یې په خپل نوم خطبه جاري کوله. له همدې امله د سلجوقيانو لویه شاهنشاهي په ټوله مینځنۍ اسیا، کوچنۍ او مرکزي اسیا کې په څو څو حکومتونو وویشل شوه. سلجوقيانو غوښتل چې مینځنۍ اسیا د پخوانیو پاچاهانو په څېر په مطلق العنانه ډول اداره کړي، خو د روحانیونو او اشرافو له مخالفت سره به مخامخ کېدل. د ځمکه والو جګړې او تجزیه طلبی د سلجوقيانو د دورې یوه ډیره څرګنده نښه ده. د بیلګې په توګه په کوچنۍ اسیا کې د سلجوقيانو دولت په لسو کوچنیو حکومتونو ویشل شوی وه. د ځمکې قیمت ټیټ شو او د ځمکه والو په اقتصاد باندې یې ډیره بده اغیزه وکړه. د دوی په اقتصادي سیستم کې د لږ ځمکومالکانو اقتصاد ډیر خراب او حاکمه طبقې نور هم په رعیت ظلم زیات کړ (۲۷:۱۴۵).

سره له دې چې سلجوقيانو یوه لویه امپراتوري له افغانستان څخه تر عراقه پورې تشکیل کړه، ولې عباسي خلافت ته د روحاني مقام د درناوې په خاطر؛ په ټوله امپراطورۍ کې د عباسي خلیفه نوم په خطبه کې اخیستل کېده. کله چې به خلیفه خپل ځای ناستی ټاکه، سلجوقي پاچا به هغه ته هم

بعیت کاوہ. همدارنگه که چیرې به سلجوقي پاچا خپل ځای ناستې ټاکه د هغه د اعتبار لپاره به د بغداد د خليفه تائيد اخيستل کېده (۴۹۳).

که څه هم د سلجوقيانو د واکمنۍ پرمهال افغانستان په څلورو برخو ویشل شوی و، شمالي ولايتونه له تخارستان څخه تر مروې د سنجر او سلجوقي دولت پورې اړه درلوده. د غور، باميانو او گوزگانانو سيمې د هرات تر شاوخوا پورې د غوريانو ترلاس لاندې وې. زابل ولايت له هلمنده تر غزني، کابل، ننگرهار، پيښور او لاهور پورې د سلطان محمود کورنۍ پورې. د سيستان ولايت له بست او زمينداور، زرنج، تر فراه پورې د سيستان په ملکانو پورې اړه درلوده، دغو ملکانو له سلجوقيانو، غوريانو او غزنويانو سره هم اړیکې ساتلې، خو د غزه ترکانو سره د سلطان احمد سنجر جگړه کې د سنجر له ماتې سره سم په افغانستان کې د سلجوقيانو واکمني پای ته ورسیده (۱۰: ۱۷۰).

هغه ترکمنان چې اوس هم په افغانستان کې په ترکمني ژبه خبرې کوي د هیواد د شمال په سرحدي سيمو کې میشت دي. ددې قوم یو شمیر يې اوس هم کوچيان دي. د حیواناتو په ځانگړۍ ډول د پسونو او آسونو په روزنه بوخت دي. یو شمیر يې په کرنیزو چارو او یو تعداد يې په ښارونو کې ژوند کوي، او په صنعت او سوداگري بوخت دي. د ترکمن قوم ډیره لویه قبيله د تیکي (Tekes) قبيله ده چې د هرات په حوزه کې اوسیږي. بله مهمه قبيله ساراک (Sarak) نومېږي چې د میمنې د ښار په ۹۵ کیلو مترۍ کې سرحد ته نږدې اوسیږي. د ترکمن قوم درېیمه لویه قبيله یرسریز (Erseris) نومېږي چې د هیواد په شمال کې په تیت او پرک ډول اوسیږي (۱۵: ۲۶۳).

د سلجوقيانو د واکمنۍ پر مهال د پاچا دربار ته د دولتي مامورینو او د ظالم له زور او جبر څخه د شکایت او د عدالت غوښتنې لپاره ورتگ اسانه وه. هر چا کولې شو چې د پاچا دربار ته ورشي او پاچا سره خبرې وکړي. سلجوقي پاچا طغرل په اونې کې د یکشنبې او چهار شنبې د خلکو د شکایتونو د اوریدو او خپرلو دپاره ځانگړې کړۍ وې. سلجوقي پاچاهانو د عدالت د ټینګیدو په خاطر په ولایتونو او مرکز کې قاضیان ټاکلې وو او د هغوی په چارو کې يې مداخله نه کوله. قاضي د حکم په صادولو کې آزاد و. د هغه حکم بیا کتنې ته اړتیا نه درلوده، خو کله چې غلط یا د غرض څخه ډک حکم صادر کړ، هغه به يې له دندې گوښه کاوه. مدعي کولې شو چې لوړو ذیصلاح مقامونو ته شکایت وکړي. دوی د ملکي مامورینو برابره تنخوا درلوده. د خپلې واکمنۍ څخه د دفاع او د اخلي شورشونو د ارامولو په

خاطر سلجوقيانو نظامي قوي ته اړتيا درلوده. لومړيو وختونو کې د دوی قوتونه منظم نه وو. کله چې دوی لويه امپراتوري تشکيل کړه دايمي او منظمو عسکرو ته اړتيا پيدا شوه. له غلامانو څخه يې خپل پوځ جوړ کړ. په هره اندازه چې قلمرو او د واکمنۍ ساحه پراخیده، په هماغه اندازه يې د پوځ شمير هم زياتوه. ددې پوځ مهمه برخه د سورو برخه وه، چې دا برخه هم د غلامانو او ازادو خلکو څخه جوړه او له شخصي سلطان سره يې اړيکې درلودې. هغه سلجوقي امران او حاکمان چې په ولايتونو کې مقرریدل، هغوی هم ځانته عسکر درلودل. د لښکر کشي پرمهال يې مرکزي حکومت ته له ولايتونو څخه عسکر رالېږل. د دوی په جگړه کې سپر، شمشير، تبر زين او نيزې څخه استفاده کوله (۹۵-۹۴: ۴).

۵.۱۰. د سلجوقيانو د واکمنۍ د سقوط لاملونه

د سلجوقيانو د امپراطورۍ سقوط اصلاً له هماغه د لومړي ملک شاه له مړينې وروسته مخ په خور شوه، چې سلجوقي شهزاده گانو هر يوه په هر ځای کې خپل حکومتونه جوړ کړل، د بيلگې په توگه په ۱۰۴۱ ز کال په کرمان کې، په ۱۰۹۴ ز کال په شام کې، په ۱۱۱۷ ز کال په عراق او کردستان کې، په ۱۰۷۷ ز کال ترکيه (کوچنۍ آسيا) کې خپلواک سلجوقي دولتونه اعلان کړل. سلطان سنجر خپله خور بهرام شاه ته په نکاح ورکړه او هغه يې په غزني کې واک ته ورساو. سنجر، علاوالدين جهانسوز او اتسز خوارزمشاه ته په ۱۱۴۰ ز کې ماتې ورکړه، خو اتسز د کاشغر قراخپايي دولت د سنجر پر ضد ولمساوه. ددغه لمسون په پايله کې د قراخپايي دولت او سنجر ترمينځ په ۱۱۵۲ ز کال د جيحون په غاړه جگړه ونښته. په جگړه کې سلطان سنجر ماتې وخوړه. يو کال وروسته د غزه ترکانو سره په جگړه کې بندي شو. څلور کاله په بند کې پاتې شو، په دغو څلورو کلونو کې غزه ترکانو د افغانستان په شمالي ولايتونو کې ډير وړانې وکړې. ډير شمير فاضل خلک يې له مينځه يوړل. غزه ترکانو پر غزني يرغل وکړ او د غزنويانو لړۍ پاتې کسان يې له مينځه يوړل. سنجر له څلور کالو بند څخه وروسته له بنديخانۍ څخه وتښتيد او مروې ته ورسيد. خو له ۴۰ کالو پاچاهي وروسته په ۱۱۵۷ ز کال وفات شو. د سنجر له مړينې وروسته سلجوقي دولت سقوط وکړ او د دوی د واکمنۍ سيمې د افغانستان غوري دولت ونيولې. (۱۴۵-۱۴۴: ۲۷).

- په کوچنيو دولتونو باندې د سلجوقيانو د دولت ویشل کېدل.
- د کاشغر له قراختايانو سره په جگړه کې د سنجر ماتې.

- له غزه ترکانو سره په جگړه کې د سلطان سنجر ماتې او بندي کېدل.
- د خوارزمشاه اتسز مخالفت او سلطان سنجر پر ضد د قراختايي دولت لمسونه او د سلجوقيانو پر ضد د هغوی پوځي عمليات.

لنډيز

سلجوقيان د سلطان محمود غزنوي په اجازه په افغانستان کې میشت شول؛ خو وروسته یې د سلطان محمود له ځای ناستو سره مخالفت پیدا شو. سلطان مسعود او مودود ته یې ډیرې ستونزې پیدا کړې. طغرل بیک و توانیده چې په نیشاپور کې تاج پر سر او خپله پاچاهي اعلان کړي. یو شمیر هیوادونه یې تر خپل کنترول لاندې راوستل او پراخه سلجوقي واکمني یې رامینځ ته کړه. سلجوقيانو چې له رمو څرولو څخه پاچاهي ته ورسیدل، په جگړه کې یې پوره مهارت درلود. دوی لومړی د سلطان محمود غزنوي د واکمنۍ پرمهال د جوزجان د خلکو پر کورونو چور او تالان پیل کړ. د خلکو له شکایت وروسته سلطان محمود غزنوي هغوی ارام کړل، خو سلطان مسعود د سلجوقيانو په مقابل کې ماتې وخوړه او دې ته اړ شو ترڅو هند ته سفر وکړي او له هغه ځایه یو لښکر برابر او د سلجوقيانو سره مقابله وکړي، خو هغه په لاره کې ووژل شو. مودود هم د پلار یعنی لومړی مسعود د مړینې له امله د سلجوقيانو سره جگړه پرېښوده. سلجوقيانو د افغانستان ډیرې برخې ونیولې چې په پایله کې بهرام شاه د سلطان احمد سنجر پواسطه واک ته ورسید او د سنجر نوم یې په خطبه کې واخېسته. سلجوقيان ورځ تر بلې پیاوړی کېدل چې ټول ایران او عربستان یې هم ونیول. خو خلیفه ته یې ځانگړی احترام درلود او د هغه نوم به یې خطبه کې یادوه. بالاخره د سلجوقيانو واکمني ډیره پراخه شوه او یو شمیر محلي حکومتونو لکه د کرد سلجوقي دولت، د ترکیې سلجوقي دولت، د افغانستان سلجوقي دولت، د کرمان سلجوقي دولت، د شام سلجوقي دولت، د عراق سلجوقي دولت او د کردستان سلجوقي دولتونه مینځ ته راغلل. چې دې کار د سلجوقيانو د سقوط زمینه برابره کړه. دغه واړه دولتونه د خوارزم شاهیانو او غوریانو په واسطه له مینځه ولاړل. خو په ترکیه کې یې ډیر وخت دوام وکړ ترڅو عثمانیانو د هغوی واکمني سقوط کړه.

سلجوقيانو ساده دربار درلود. که د دوی یو شمیر پاچاهان بیسواده هم وو، خو د علم او فرهنگ سره یې علاقه درلوده. هغوی د نویو سیمو د نیولو پرمهال د نوي فرهنگ او تمدن سره مخ کېدل او تر اغېز لاندې یې راتلل. که څه هم د دوی ډیر وخت په جگړو کې تېر شو، خو د دوی د با تدبیره وزیرانو لکه عبدالملک او نظام الملک په هڅو سره یو شمیر فرهنگي کارونه سرته ورسیدل، په ځانگړي ډول د ملک شاه سلجوقي د وزیر نظام الملک په هڅه په بلخ، مرو، نیشاپور، پوشنج، هرات، بغداد، اصفهان او بصره کې یوشمېر مدرسې د نظامیه په نوم جوړې شوې.

د سلجوقيانو واکمني د لومړۍ ملک شاه له واکمنۍ وروسته مخ په خور شو. د سلجوقي شهزاده گانو پواسطه محلي دولتونه جوړ شول او هر یو په خپل نوم خطبه جاري کړه. د غزه ترکانو په مقابل کې د سلطان احمد سنجر له بندي کېدو او مړینې وروسته په افغانستان کې د سلجوقيانو واکمني هم پای ته ورسېده.

پوښتنې


1. د سلجوقيانو خپل مينځي ناخوالو
2. د سلجوقيانو د واکمنۍ په سقوط کې څه اغيزه درلوده؟
3. له غزه ترکانو سره د سلطان سنجر جگړه په افغانستان کې د سلجوقي دولت د سقوط سبب وگرزید؟
4. سلجوقيان د کوم افغاني واکمن په اجازه افغانستان کې ميشت شول؟
5. سلجوقيانو اصلاً د کوم ځای اوسيدونکي دي؟
6. په کوچنيو دولتونو باندې د سلجوقيانو واکمنۍ د ویش لاملونه څه و؟
7. سلطان احمد سنجر د چا زوی دی؟
8. طغرل بيک څه ډول واک ته ورسيد؟
9. د سلجوقيانو بنسټ د کوم سلجوقي پاچا پواسطه کيښودل شو؟
10. سلطان احمد سنجر د چا له خوا بندي شو؟
11. د سلجوقيانو د واکمنۍ سقوط د کوم سلجوقي پاچا په واکمنۍ پيل شوه؟
12. د سلجوقيانو د واکمنۍ پرمهال د هيواد اقتصادي او سياسي وضعيت څه ډول و؟

د سلجوقيانو د کورنۍ د واکمنانو د واکمني موده		
شميره	د پاچا نوم	کال
۱	رکن الدين ابوطالب طغرل بيک	(۴۲۹-۴۵۵ هـ ق) (۴۴۲-۴۱۶ هـ ش) (۱۰۶۴-۱۰۳۸ ز)
۲	الپ ارسلان	(۴۵۵-۴۶۵ هـ ق) (۴۴۲-۴۵۲ هـ ش) (۱۰۷۴-۱۰۶۴ ز)
۳	ملک شاه	(۴۶۵-۴۸۵ هـ ق) (۴۵۲-۴۷۲ هـ ش) (۱۰۹۴-۱۰۷۴ ز)
۴	برکبارق	(۴۸۵-۴۹۸ هـ ق) (۴۷۲-۴۸۵ هـ ش) (۱۱۰۷-۱۰۹۴ ز)
۵	ابوشجاع محمد	(۴۹۸-۵۱۱ هـ ق) (۴۸۵-۴۹۷ هـ ش) (۱۱۱۹-۱۱۰۷ ز)
۶	سلطان محمود	(۵۱۱-۵۱۳ هـ ق) (۴۹۷-۴۹۸ هـ ش) (۱۱۲۰-۱۱۱۹ ز)
۷	سلطان احمد سنجر	(۵۱۱-۵۵۲ هـ ق) (۴۹۶-۵۳۷ هـ ش) (۱۱۵۹-۱۱۱۸ ز)

۵,۱. جدول: پورتنۍ جدول د کتابونو له متن څخه د مؤلف په وسیله ترتیب شوی.

۵.۱. گراف: لاندینی. گراف د کتابونو له متن څخه د مؤلف په وسیله ترتیب شوی.

د سلجوقي کورنۍ واکمنان



ابو شجاع محمد د برکبارق زوی (۴۹۸-۵۱۱ هـ ق)



سلطان محمود د ابو شجاع محمد زوی (۵۱۱-۵۱۳ هـ ق)



سلطان احمد سنجر (۵۵۲-۵۱۱ هـ ق) په افغانستان کې

شپږم خپرکی

د غوريانو دولت

پيليزه

د غوريانو واکمني د افغانستان په تاريخ کې ځانگړی ځای لري، له غزنويانو وروسته غوريانو په افغانستان کې يوه لويه امپراتوري جوړه کړه. په هند کې يې هم د غزنويانو سيمې تر خپل تسلط لاندې راوستلې، چې تر ډير وخته پورې په هند کې د افغانانو واکمني دوام وکړ. د غور سيمه د خپل فزيکي جوړښت له امله د تيري کوونکو لپاره ستونزې پيدا کړې. تيري کوونکي نه توانيدل چې د غور سيمه په اسانۍ ونيسي. په غور کې د غرونو د موجوديت له امله دغه سيمه د غور او واکمنان يې د غوريانو په نوم يادېږي. غوريان نسلأ پښتانه دي، دوی زياتره په غرونو کې اوسيدل. د کاکاخيل په وينا د پښتو کليمه له پشته څخه اخېستل شوی ده نو ځکه دري ژبو به د دوي د اوسيدو ځای د پشته په نوم يادوله او دوی ته پشته ويل کېده. لرغونی غور د هرات، فراه، زمينداور او غرستان په مينځ کې موقعيت درلود. عربي جغرافيه ليکونکی ابن هوقل چې په څلورمه هجري پيړۍ کې اوسېده د غور په اړه داسې ليکي: غور کافرستان است و سبب آنکه در نوشته های اسلامی از آن یاد میشود این است که گروه مسلمان دارد. کوهای آباد و چشمه ها و باغ ها و رود ها دارد. وادي که غور احاطه کرده اند از هرات تا فراه تا زمينداور، تا جوزجان و از آن جا تا هرات سراسر بلاد غور است... (۱۸: ۱۸).

په لرغونی غور کې څلور قبیلې اوسیدې چې عبارت وې له سوري (پښتانه)، تایمني، جمشیدي او فیروز کوهي څخه. د غور حکمرانان ټول د سوري (پښتنو) له قوم سره تړاو لري، ځکه چې سوريان ټول پښتانه او ژبه یې یې پښتو وه، او دري ژبو دوی د پشته نشین یا پشتوان په نوم یاد کړي دي. مخکې هم ذکر شول چې د پښتو کلیمه هم د پشته نشین څخه مینځ ته راغلې ده. ارمنیان ټول پښتانه د اوغان په نوم یادوي او دغه د اوغان کلیمه اوس هم په افغانستان کې استعمالیږي. د نورو قومونو ځینې خلک اوس هم پښتانه د اوغان (اوغو) په نوم یادوي. عبدالحی حبیبی لیکي: غور یو غرنۍ سیمه ده چې زموږ د هیواد په زړه کې موقعیت لري. د تاریخ له نقطه نظره ډیر اهمیت لري. د غور غرونه شمال ته د بابا له غرونو او بامیانو سره وصل دي. سهیل ته له اروزگان، تیری د هراوت او له موجوده زمیندور سره وصل دي په ختیځ کې یې اجیرستان (وجیرستان) او غزنی واقع دي او لویدیځ کې یې فراه او اسفنزار، بادغیس او هرات موقعیت لري (۹: ۱۳۵).

۶.۱. د غوري دولت مینځ ته راتگ

د سوري (غوريانو) د واکمنۍ لومړنی پاچا شنسب بن خرنک و چې د سوري کورنۍ ټول پاچاهان دده له نسله گڼل کېږي. مشهور پاچاهان یې بسطام، شماخ او ماهویه سوري وو، چې د غوري ملکاتو یا سوري حاکمانو په نوم یادیدل. د زور آباد ښار چې د هرات او بادغیس تر مینځ موقعیت لري، د غوريانو پلازمینه وه. او ماهویه سوري، افغانستان ته د اسلام د رارسیدو پرمهال د مروې حاکم و. یوې بلې کورنۍ په غور کې حاکمیت کاوه چې پلازمینه یې فیروز کوه وه. دغه حاکمان هم د شنسب له اولادې څخه وو، چې د امیر فولاد زوی امیر کروړ په ۱۳۰ هـ ق کې د نړۍ د پهلوان لقب درلود چې فردوسی په شهرنامه کې د هغه یادونه هم کړې ده. له امیر کروړ وروسته د هغه زوی ناصر پر بست او زمیندور باندې حکمراني کوله. د هارون الرشید د خلافت پرمهال ددې کورنۍ یو بل واکمن بنجي نهاران شنسبي په نوم حکومت کولو، هارون الرشید دده حکومت په رسمیت وپېژندلو. د شنسب کورنۍ د طاهریانو، صفاریانو او سامانیانو تر واکمنۍ پورې خپل استقلال وساته. خو کله چې سلطان محمود غزنوي په ۴۰۱ هـ ق کال د غور پر حکومت حمله وکړه، د غور محلي حاکم محمد سوري تسلیم شو. سلطان محمود غزنوي، محمد سوري له خپل کوچنی زوی شیش سره غزني ته ولېږه. خو محمد سوري غزني ته نږدې د گیلان په سیمه کې زهر وخوړل هغه دا زهر په خپله گوتمی کې ځای پرځای کړي وو، ده خپل ځان وواژه، خو د یرغملتیا سپکاوی یې ونه مانه. د پښتو ژبې وطني روایات چې د ((لرغوني

پښتانه)) او تاريخ سوري په حواله په پټه خزانه کې راغلي پورتنۍ پېښه تائيدوي. د محمد سوري د مړينې كيسه د شيخ اسعد سوري په يوه پښتو قصيده کې هم راوړې ده. دا شاعريه ۴۲۵ هـ ق د زمينداور په بغنی کې مړ دی. د ابولله د ژبنی بلاغت او فصاحت له مخې ډيره پخه ده. د محمد د شخصيت مقام لوړوالي او زړورتوب ښيي. د اهنگرانو د جگړې او د محمود له خوا د محمد بنديتوب څرگندوي او دی د سوري کورنی وياړ يې بولي، چې د خپلې کورنۍ د پټ ساتلو په لاره کې يې ځان قربان کړی د شيخ اسعد بولله د پښتو د لرغونې ادب له غوره اثارو څخه ده (۱۰: ۱۷۳ - ۱۷۴).

سلطان محمود پر محمد باندې له غلبې وروسته، د محمد سوري زوی ابوعلی د غور د حاکم په توگه وټاکه. ابوعلی د پلار د حاکمیت پر مهال هم د غزني له دربار سره اړیکې درلودې. نوموړی د غوري حاکمانو په لړ کې له نیک شهرت څخه برخمن و. ابوعلی له غزني دربار سره نیکې اړیکې درلودې؛ ده وخت پیدا کړ چې په خپل قلمرو کې ودانیزې چارې سرته ورسوي. دده پرضد دده وراره عباس د شیش زوی شورش وکړ. عباس، ابوعلی بندي کړ چې وروسته په بنديخانه کې ومړ او د شیش زوی عباس دده پرځای پرتخت کښیناست. د عباس پلار شیش د خپل ورور محمد سوري د حاکمیت پرمهال ارام ژوند درلود. د شیش زوی عباس هغه مهال چې سلطان مسعود د سلجوقيانو په مقابل کې ماتې وخوړه، نوموړی په دې فکر کې شو چې له غزني دربار سره اړیکې پرې کړي او خپلواکي واخلي. د محمد سوري له مړينې وروسته يې د شیش زوی عباس په خپلو خلکو ډير ظلمونه وکړل. جوزجاني د عباس په اړه داسې نظر لري: سره له دې چې هغه يو ظالم شخص و، خو د نجوم په علم ډير پوهيده او ددې علم په پرمختگ کې يې ډير زيارونه وگالل. په غور کې يې د هنرمندانو او استادانو لپاره ښکلي ودانۍ جوړې کړې. د منديش په سيمه کې يوه ودانۍ دده نيکه بسطام جوړه کړې و، خو دده د حاکمیت پر مهال ويجاړه شوې وه. خو عباس بيرته بيا له سره هغه ورغوله... (۱: ۲۲-۲۳).

عباس د شیش زوی د خپل نيکه محمد سوري په څېر د غزنويانو له تسلط سره مخالفت درلود. محمد د سلطان محمود غزنوي پواسطه بندي او مړ شو، خو د شیش زوی عباس د غزني د پاچا سلطان ابراهيم پواسطه له نيولو وروسته ووژل شو. له عباس وروسته د هغه دوو زامنو امير محمد او قطب الدين حسن د غزنويانو تر حمايت لاندې په غور کې خپل حاکمیت ته ادامه ورکړه. ځکه د سلطان ابراهيم (غزنوي پاچا) پواسطه د عباس له وژلو وروسته د هغه زوی امير محمد د غور د حاکم په توگه وټاکل شو.

دده د حاکمیت پرمهال په غور کې ډیرې ودانۍ جوړې شوې، د اړتیا وړ توکو بیه ټیټه شوه او له عالمانو سره یې ښه سلوک کاوه. له ده وروسته دده ورور قطب الدین حسن د غور د حاکم په توګه وټاکل شو. دده د حاکمیت پرمهال شورشونه ډیر شول. خو کله چې د وجیرستان د ایالت د تګاب قلعه اوسیدونکو شورش وکړ، دی پخپله د هغو خلکو د ارامولو لپاره هلته ولاړ، د جګړې په جریان کې یې یو غشی په سترګه ولګید او مړ شو. دده عسکرو په زړوړتیا سره جګړه وکړه او هغه ښکېلې کلا یې ورانه او شورش کوونکي یې ووژل. دغو شورشونو دوه لاملونه درلودل.

۱. په ۴۹۲ هـ کال د لومړي مسعود زوی سلطان ابراهیم له مړینې وروسته د کورنیو بې اتفاقیو له امله د غور ادارې خپل توان له لاسه ورکړ.

۲. هغه ډلې چې په غور کې د غزنویانو تر حاکمیت لاندې ادارې سره مخالف وو، له وخت څخه یې ګټه واخېسته او شورشونه یې پیل کړل، ترڅو په غور کې مستقل حکومت تاسیس کړي او غزني ته د وفادارو حاکمانو حاکمیت ته د پای ټکی کیږدي. په غور باندې د غزنویانو سلطې تقریباً یوه پېړۍ دوام وکړ، خو غزنویان ونه توانیدل چې غور د خپل قلمرو ضمیمه کړي. د غور ځینې امیران یې تابع او خراج ورکولو ته اړ کړل. په ۴۴۱ هـ ق کال د سلطان محمود د زوی عبدالرشید له مړینې وروسته د غزنوي حکومت واک ضعیفه، غور او ځینې نورې سیمې د دوې له واکمنۍ څخه ازادې شوې. غور ډیر وخت د سلجوقيانو او غزنویانو ترمنځ د حایل نقش لوباوه، خو غوریان بیا هم په نسبي ډول د بهرام شاه تر واکمنۍ (۵۱۱-۵۴۸ هـ ق) پورې د غزنویانو تر نفوذ لاندې وو (۱: ۲۵-۲۶).

د قطب الدین حسن له مړینې وروسته د هغه زوی امیر عزالدین حسین د غور د حاکم په توګه وټاکل شو. غوریانو د ده د حاکمیت په وخت کې هم د استقلال لپاره مبارزه کوله. عزالدین حسین د قطب الدین حسن زوی د غزني د پاچا مسعود د ابراهیم د زوی له خوا د غور د حاکم په توګه وټاکه. عزالدین حسین د غزنوي اوسلجوقي پاچاهانو سره ښې اړیکې درلودې. او سلطان سنجر ته یې سوغاتونه لیږل، خو غوریانو د استقلال لپاره مبارزه کوله، ځکه د عزالدین حسین له وژنې وروسته د هغه زوی سیف الدین غوري د هغه پرځای پرتخت کښیناست. سیف الدین غوري د خپل پلار د واکمنۍ سیمې د خپلو شپږو ورونو ترمنځ وویشلې. فخرالدین او قطب الدین محمد غوري چې مورګانې یې په نسبي لحاظ ضعیفه او کنیزې وې، دوي چې د عمر په لحاظ مشران وو د پلار د ځای ناستۍ څخه

دواړه بې برخې شول. قطب الدين محمد غوري د غور د يو ولايت ورسا د حاکم په توگه وټاکه. قطب الدين محمد غوري د هرات او غزني ترمينځ د يوې کلا په جوړولو پيل وکړ. دده ورونو د نوموړي دا اقدام د استقلال طلبۍ او برترۍ يوه بيلگه وگڼله، نورو ورونو دده سره مخالفت وکړ. له همدې امله قطب الدين محمد غوري غزني ته راغی او د بهرام شاه په دربار کې يې پناه واخېستله. په غزني کې د قطب الدين محمد غوري پناه اخېستل هم لامل دا وه چې ده غوښتل د بهرام شاه په مرسته په خپلو ورونو بريالی شي او د غور امارت ته ورسېږي. بهرام شاه هم د يو داسې فرصت په لټه کې و، ترڅو د غزنويانو تسلط چې دده د واکمنۍ پرمهال ضعيفه حتی قطع شوی و، بيرته ټينگ کړي. بهرام شاه له قطب الدين محمد سره ښه چلند وکړ او هغه ته يې خپله لور په نکاح ورکړه. قطب الدين محمد غوري ظاهراً د پناه اخېستونکي په توگه د غزني دربار ته تللی و، خو په پټه يې د غزني د دربار سياسي، اقتصادي ټولنيز وضعیت ارزوه او ډيرو درباريانو هم بهرام شاه ته غلط معلومات ورکول. په پايله کې بهرام شاه پر قطب الدين محمد شکمن شو له بندي کېدو وروسته يې هغه وواژه (۱: ۳۰).

سيف الدين غوري چې ځان ته يې سلطان خطاب کاوه او د غور د اميرانو لقب يې د سلطان درجې ته لوړ کړ. تر ډيره حده يې د يو مستقل دولت په توگه حکومت کاوه. د سيف الدين له وژلو وروسته علاولدين جهانسوز د سنجر له خوا لومړی بندي او بيا د غور د حاکم په توگه وټاکل شو نوموړي په غور کې يې د مستقل دولت بنسټ کېښود.

۶,۲. د غزنوي او غوري دولتونو ترمينځ اړيکې

له سلطان محمود غزنوي څخه مخکې د هغه پلار سبکتگين څو ځله په غور يرغلونه کړي دي. سلطان محمود غزنوي هم درې ځله غور ته خپل عسکر واستول. په لومړي بريد کې يې د غور سيمه ايزه واکمن محمد سوري بندي او غزني ته راولېږه چې نوموړی د گيلان په سيمه کې مړ شو. دغه پېښه د غوريانو او غزنويانو ترمينځ د ډېمنې لومړی لامل گڼل کېږي. د سلطان مسعود په واکمنۍ کې په غور بريد وشو. په دې بريد کې د غور د لښکرو مشر د مسعود له خوا ووژل شو. په دې سبب د دوي ترمينځ ډېمنې ورځ تر بلې زياتيده، خو کله چې د بهرام شاه د واکمنۍ پرمهال ملک الجبال قطب الدين محمد غوري د حسين زوی له خپلو ورونو څخه د خفگان يا د بهرام شاه د بلنې او يا د کوم بل لامل له مخې له فيروزکوه څخه ولاړ او غزني کې د بهرام شاه دربار کې پناه واخېسته، بهرام شاه لومړی

دده ډیر عزت او درناوی وکړ، خو وروسته پرهغه شکمن شو. ځینو درباریانو هم بهرام شاه ته د قطب الدین محمد غوري په اړه له غرضه ډکې مشورې ورکولې. بالاخره بهرم شاه نوموړی بندي او د زهرو پواسطه په دې گناه وواژه چې له خلکو سره ډیره مینه لري، خلکو ته بخششونه ورکوي او د خلکو په زړونو کې ځای لري. له وژنې وروسته یې د هغه مړی په غزني کې خښ کړ. دې پېښې سره د غزنویانو او غوریانو ترمنځ دښمني نوره هم زیاته شوه (۶: ۲۱۴-۲۱۵).

سیف الدین سوري د خپل ورور د مړینې له خبرېدو سره سم په غزني باندې د برید تیاري ونيو. سیف الدین ډیر ژر غزنی له بهرام شاه څخه ونيو. نوموړی له غور څخه راغلي عسکر کوم چې له ده سره په غزني کې اوسیدل، د ژمی د موسم له رارسیدو سره سم بیرته غور ته ولیږل، پخپله له خپل وزیر سید مجدالدین موسوي او یو لږ شمیر عسکرو سره په غزني کې پاتې شو. سیف الدین غوري د غزني په خلکو اعتماد وکړ. په ژمي کې د واورې د وړیدو له امله د غور او غزني ترمنځ لارې بندې شوې. له دې امله د سیف الدین سوري مرستې ته څوک نه شوای را رسیدلې. د غزني خلکو سمدستي بهرام شاه ته خبر ورکړ او غزني ته یې راوغوښت. د غزني لوړ پوړو چارواکو سیف الدین او د هغه پوه وزیر او ورسره عسکر ژوندي ونيول او بهرام شاه ته یې وسپارل. بهرام شاه دوی دواړه (سیف الدین او د هغه وزیر سید مجدالدین موسوي) په اوبانو سپاره کړل د غزني په ښار کې یې وگرځول چې خلکو به د کورونو له بامونو څخه پر دوی خاورې اچولې. وروسته یې دواړه ووژل. خو د سیف الدین سر یې له تنی څخه غوڅ او سلطان سنجر ته واستوه. نوموړو پېښې د غوریانو او غزنویانو ترمنځ دښمني لا زیاته کړه. بهاولدین سام د حسین زوی د خپل ورور د مړینې له خبرېدو سره سم د غزني په لوری حرکت وکړ، خو په لاره کې د ډیر خفگان له امله مړ شو. د بهاولدین سام د مړینې خبر هم په غور کې خپور شو. سلطان علاوالدین غوري، پرته له دې چې له نورو ورونو سره مشوره وکړي د غزني په لورې حرکت وکړ او تر یو لږ جگړو وروسته یې بهرام شاه ته ماتې ورکړه. اوه شپې او ورځې یې د غزني ښار ته اور واچوه. د غزني او بست ښکلي ښارونه یې وران کړل. د خپلو ورونو سیف الدین او قطب الدین محمد غوري مړي یې غور ته ولیږدول (۶: ۲۱۶).

علاوالدین جهانسوز د غزني له نیولو وروسته بست او نورې سیمې ونيولې او د خپل نفوذ د پراختیا په فکر کې و. سلطان سنجر هم د غزنویانو او غوریانو له اختلاف څخه ډیره گټه واخېسته، هڅه یې کوله چې د علاوالدین جهانسوز د نفوذ د پراختیا مخه ونیسي. د سلطان علاوالدین او سلطان سنجر ترمنځ

جگړه ونښته؛ په جگړه کې سلطان علاوالدين غوري ماتې وخوړه او له سلطان سنجر سره بندي شو. سلجوقي پاچا سنجر په يوه وخت کې له غوريانو او غزه ترکانو سره دښمني نه شوه کولې. نو ځکه سلطان علاوالدين خوشې او د غور د حاکم په توگه يې وټاکه. په دې ترتيب غوريانو په افغانستان کې د غزنويانو واکمنۍ ته د پای ټکې کښيود.

٦,٣. د غوريانو امپراتوري

غوريانو د غزنويانو د امپراتوري له جوړېدو مخکې په غور کې واکمني کوله، چې د دې واکمنۍ په سر کې د خرنګ زوی ملک شنسب په ٣٦ هـ ق کال د غور محلي واکمن و. چې له حضرت علي (ک) هم مهاله و او ماهويه سوري د مروې حاکم و. امير بنجي د نهاران زوی په ١٧٠ هـ ق کې د شنسب د کورنۍ د مهمو او لويو پاچاهانو له جملې څخه دی، چې د غور ملکان او ددې کورنۍ ډير پاچاهان دده له نسله دي. هارون الرشيد هم دده واکمني په رسميت پيژندلې وه، دده له کورنۍ څخه ډيرو حاکمان خپل حکومت ته ادامه ورکوله ترڅو سلطان محمود غزنوي په ٤٠١ هـ ق کال امير محمد سوري ته ماتې ورکړه. وروستۍ حاکمان هم له دې کورنۍ څخه د غزنويانو له خوا مقررېدل (٢٩: ٢٧-٢٨).

په غزني کې شهاب الدين غوري د واک له ټينګښت وروسته هند ته پوځي سفرونه وکړل د غزنويانو د دولت ټولې سيمې يې د هغوې د پلازمينې لاهور په ګډون ونيولې او خپلو فتوحاتو ته يې په هند کې ادامه ورکړه؛ په دې ډول له غزنويانو وروسته غوريانو يوه لويه امپراطورۍ جوړه کړه. په دې دوره کې د غزنوي دولت په څېر علم، شعر او ادب ته ځانګړی پاملرنه وشوه. وروسته به د غوريانو امپراتوري په جلا عنوانونو کې د امکان تر بريده توضيح شي. د غوريانو واکمني (٥٤٣-٦١٢ هـ ق) غوري واکمنانو د نوو سيمو په نيولو او خپل پخوانۍ قلمرو په ساتنه کې په خپل قوم (پښتنو) باندې ډيره اتکا کوله دوی د امپراتوري ټولې سيمې د خپلو افسرانو تر مينځ ووېشلې. د علم او ادب په برخه کې يې د غزنويانو کړنلاره پلې کوله. د غوريانو د واکمنۍ پرمهال تاريخي جوړ شوي ځايونه او ځلي تر اوسه په خپله بڼه باقي پاتې دي، خو ډيرې ودانۍ او کلکې کلاګانې د چنګيز خان د ناروا يرغل په پايله کې له مينځه ولاړې، خو بيا هم دوی وکولی شول چې د هند هيواد يې د څو سوو کالو لپاره نور هم د افغاني اسلامي دولتونو د تابعيت له پاره آماده کړ.

٦,٤. د سلطان علاوالدين جهانسوز واکمني (٥٥٦-٥٤٤هـ.ق)

(٥٤٠-٥٢٨هـ.ش)

(١١٦٢-١١٥٠ز)

سلطان علاوالدين جهانسوز په غور کې د اجيرستان حاکم و، کله چې د خپل ورور له مړينې خبر شو. نوموړی له غور او غرجستان څخه لښکر برابر او د غزني په لورې يې حرکت وکړ. په مقابل کې بهرام شاه د غزني د لښکرو سره يو ځای د گرمسير او تگين اباد له لارې زمينداور ته ورسيد. علاوالدين جهانسوز چې د خپلو ورونو (قطب الدين محمد غوري او سيف الدين غوري) د بدلې اخيستلو لپاره راغلې و د دواړو لورو ترمنځ تگين اباد ته نږدې جگړه ونښته. بهرام شاه په دې جگړه کې ماتې وخوړه. علاوالدين جهانسوز يو ځل بيا غزني ته نږدې بهرام شاه ته ماتې ورکړه او د غزني پايتخت يې ونيو، د غزني ښار ته يې اوه شپې او ورځې اور واچوه، او له خاورو سره يې برابر کړ. بيا يې بست او زمينداور له نيولو وروسته وران کړل. له همدې امله ورته جهانسوز وايي (٢٩:٣٤).

سلطان علاولدين تخارستان د غور دولت پورې ونښلاوه؛ خپل مشر ورور ملک فخرالدين يې د هغه د حاکم په توگه وټاکه؛ بيا يې د سلطان احمد سنجر سلجوقي سره په جگړه کې ماتې وخوړه، سلطان علاولدين جهانسوز له سنجر سره بندي شو، خو سنجر د غزه ترکانو له ويرې چې د دواړو خواو سره دښمني نشوای کولې، سلطان علاولدين جهانسوز يې ازاد او د غور د حاکم په توگه يې وټاکه. سنجر هم د غزه ترکانو پواسطه له مينځه ولاړ. سلطان علاولدين جهانسوز په غور کې خپل مخالفين له مينځه يوړل او فيروز کوه ته راوړسید. د فيروز کوه خلکو دده په غياب کې ناصرالدين حسين محمد له مدين څخه راوغوښت او په فيروز کوه کې يې پر تخت کيښاوه. خو کله چې دوی د سلطان علاولدين جهانسوز له راتگ څخه خبر شول، ناصر الدين يې وواژه او علاوالدين ته تسليم شول. سلطان علاولدين جهانسوز باميان، تخارستان، تولک، هرات ځينې سيمې، غرجستان او مرغاب ترخپل کنترول لاندې راوستل. سلطان علاولدين جهانسوز د غور په سنگه سيمه کې وفات شو (٢٩ : ٤٢).

سلطان علاوالدين په دې هڅه کې و، چې افغانستان کې د غزنويانو په څېر د شاهنشاهي دوره يو ځل بيا را ژوندي کړي، خو غزه ترکانو سلجوقي پاچا سنجر ته ماتې ورکړه او د غزني ښار يې ونيو، په

همدې مهال (۵۵۶ هـ ق) سلطان علاولدين هم مړ شو. دده ارمان دده په ژوند کې پوره نه شوه (۴۶:۸۷).

۱,۴,۶. د جهانسوز لقب

سلطان علاوالدين حسين ته د جهانسوز لقب او خطاب د غزني ښار تر نيولو او سوزولو وروسته ورکړ شوی دی. معلومه نه ده چې دغه لقب په رښتینې ډول د کومو کسانو او يا د کوم کس له خوا په لومړي ځل ورکړ شوی دی. ټول مؤرخين دغه لقب د نوموړي له نامه سره جوخت ليکي او د سلطان علاوالدين حسين له نوم سره د جهانسوز د لقب د تړون لامل د غزني د ښار د سوځيدو پيښه گڼي. دغه لقب د وخت په تيريدو سره ډير شهرت موندلې دی او دومره خور شوی چې گڼ شمير ليکولان يواځې د جهانسوز په ليکنه بسنه کړې او لوستونکي هم د جهانسوز په لوستلو او اوريدلو سره له ورايه علاوالدين حسين ته يې پام را اوړي (۶:۲۱۳).

که چيرې څوک د جهانسوز د لقب په اړه د دواړو قوتونو (غزنويانو او غوريانو) ترمينځ د ظلم او زور زياتۍ پرتله او قضاوت وکړي؛ په هيڅ ډول نه توانيږي چې يو پلو ته رايه ورکړي او خامخا په دوو کې پاتې راځي. که دوی چيرې د وينو تويولو او وژنو لاملونه په پام کې ونيسي حتمي خبره ده چې ددې پيښو ټولو محرکينو ته به بد ووايي او يا دواړه خواوې به ملامتې وگڼي او ددې ټولو پيښو تحريکات او له دښمنۍ ډک کړه وړه او پرلپسې بريدونه لومړی د غزنويانو له خوا ترسره شوي دي، خو په وژنو او وينو تويولو کې دواړو خواو گډون درلود. بيا د غزني د ښار او د هيواد د نورو ښکليو ماڼيو سوځيدل د غوريانو له خوا ترسره کيږي. ددې دواړو خواو ترمينځ پريکړه ستونزمنه ده په همدې اندازه د جهانسوز د لقب د نسبت ثبوت يوه ستونزمنه پريکړه ده. ځکه تاريخي اشخاصو ته د داسې القابو په ورکولو کې خاماڅا د دښمنۍ تعصبات دخيل وي (۶:۲۱۹).

٦,٥. د سيف الدين محمد واکمني (٥٥٨-٥٥٦ هـ ق)

(٥٤٢-٥٤٠ هـ ش)

(١١٦٢-١١٦٤ ز)

د سلطان علاولدين له مړينې وروسته د هغه زوی سلطان سيف الدين په فيروز کوه کې پرتخت کښيناست. سلطان غياث الدين او معزالدين محمد د سلطان بهاولدين سام زامن وو چې د خپل کاکا سلطان علاوالدين جهانسوز له خوا بنديان شوي وو ، هغه دواړه يې له بند څخه آزاد او د خپلو سلاکارانو په توگه يې وټاکل . غياث الدين د خپل کاکا له زوی سيف الدين غوري سره په فيروز کوه کې پاتې شو، معزالدين له خپل کاکا فخرالدين^١ سره په باميانو کې دنده اجرا کوله. سيف الدين د غزه ترکانو د مقابلې په خاطر هرات ته ولاړ، خو نوموړی د جگړې په ميدان کې د سپه سالار ابوالعباس شيش پواسطه ووژل شو (٢٩: ٤٥).

ابوالعباس شيش د خپل ورور د وژنې کينه په زړه کې ساتلی وه. د شيش د کورنۍ مشر امير شيش د بهرام زوی او امير بنجي نهاران ترمينځ د غور د امارت پر سر کړکېچ رامينځ ته شو. کله چې د غور اوسيدونکي د دوی دواړو په کړکېچ خبر شول؛ د دواړو خواوو پلويانو پريکړه وکړه چې دوی دواړه دې د خلافت مقام ته ورشي او هلته چې هر چا سره د امير ژمنه وشوه او بيرغ يې په لاس ورکړ هماغه به امير وي. خليفه د غور امارت بنجي نياران (نهاران) ته وسپاره او شيش ته يې د غور د لښکرو د پهلواني (مشرتبوب يا سپه سالاري) ورکړه. د شنسباني واکمن بنجي نياران ته د خليفه هارن الرشيد له خوا د قسيم امير المومنين مبارک لقب ورکړ شو. کله چې دوی دواړه غور ته راورسیدل، هماغه پريکړې ته وفادار پاتې شول. د شيش د کورنۍ نور پهلوانان يا سپه سالاران ابوالعباس شيش او سليمان شيش وو. د شيشانو مشر شيش د بهرام زوی به د غور له امير بنجي نهاران سره سيالي کوله. ځينې مؤرخينو هغه د امير شيش په نوم ياد کړی دی. درميش (ورميش) چې د شيش د ابوالعباس او سليمان شيش ورور و، د علاوالدين جهانسوز د واک پرمهال د هغه سپه سالار هم و. د علاوالدين جهانسوز له مړينې وروسته د

^١ ملک فخرالدين مسعود تر ټولو ورونو مشر او د غور د کاسی په سيمه کې امير و. سلطان علاولدين جهانسوز د غزني له فتحې وروسته تخارستان هم د ځان تابع کړ، چې خپل مشر ورور ملک فخرالدين يې د باميانو حکمران وټاکه. ملک فخرالدين د شغنان، درواز، بلور ، وخت او بدخشان ونيول. نوموړی د راغ په جگړه کې د خپلو وريرونو پواسطه بندي او بيرته باميانو ته واستول شو او هلته د ٥٥٠ هـ ق کې وفات شو (١١: ٨٣٧).

هغه زوی سيف الدين غوري واک ته ورسيد، څه موده وروسته په يوې غونډې کې سيف الدين په لاس کې دوه داسې بندونه وليدل او دا دواړه يې وپيژندل چې د ملک ناصر الدين حسين بن محمد ماديڼي په چور او تالان کې دده (سلطان سيف الدين) له خزاني څخه وړي و. د سيف الدين قهر، غضب، ميرانه او سلطنتي جذبه راوپاريدنه او ورميش ته يې وويل، ورشه د نښې له ځايه زما غشې راوړه. ورميش چې د غشي لوري ته روان شو او ده ته يې شاه شوه، سلطان سيف الدين غشې په ليندۍ کې کيښود او ليندۍ يې خپلو غوړونو پورې رابښکله او ورميش يې داسې وويشت چې غشۍ يې له سينې بهر راووت او ځای پرځای مړ شو (۶:۲۲۶).

دا مهال چې د سنجر د دولت وخت پای ته رسيدلې و او غزه ترکان د خراسان شاوخوا سيمو ته رسيدلي وو، سلطان سيف الدين د هغوی د مخنيوی په خاطر هرات ته ورسيد. غزانوته يې د جنگ په ميدان کې د مقابلي اعلان وکړ، کله چې دواړه لوري سره مخامخ شول د سيف الدين سپه سالار ابوالعباس شيش چې د غور مشهور پهلوان او د شيشانو د کورنۍ غړی و او د وژل شوی ورميش ورور و. د سلطان سيف الدين شا ته يې ځان ورساو او سلطان يې په بغل کې وواهه، کله چې سلطان له آس څخه راولويد، نو سپه سالار شيش ورته وويل: نارينه د شا له خوا گوزار نه کوي لکه تا چې زما ورور وواژه. (۶:۲۲۷).

ددې پيښې له رامینځته کېدو سره د غوريانو لښکر ماتې وخوړه او ابوالعباس شيش بيرته غور ته ستون او له غياث الدين سره يو ځای شو. غياث الدين يې د پاچا په توگه وټاکه، خو کله چې غياث الدين قوي شو د خپل کاکا د زوی د وژلو له امله يې له ابوالعباس شيش سره کينه درلوده. دواړو ورونو (غياث الدين او معزالدين) پريکړه وکړه او يو تن ته يې دنده وسپارله او لارښونه يې ورته وکړه چې کله ابوالعباس شيش دربار ته راغی، نو سلطان معزالدين به خپلې خولې ته لاس وروړي، ټاکلې کس به د ابوالعباس شيش سر په توره وهي. همداسې يې وکړل، ابوالعباس شيش ووژل شو؛ د غياث الدين واکمنی لا پياوړې شوه (۶:۲۲۸).

د سيف الدين جسد لا د جگړې په ميدان کې و چې غزه ترکان راوړسیدل، نوموړی لا ژوندي و. هغوی چې دده د پاچاهۍ جامې او د ملا پټۍ وليده، وپوهيدل چې همدا پاچا دی، هڅه يې وکړه چې جامې او د ملا پټۍ ترې خلاص کړي، خو دا چې پټۍ ډيره کلکه وه او ژر نه خلاصيده په چاړه يې پرې

کړه، کله چې يې د ملا پټۍ په چاړه پرې کوله د سلطان په خيټه کې يې تپ جوړ کړ، چې بيا د هماغه تپ له امله په ۵۵۸ هـ ق کال وفات شو. په هغه ځای کې اوس تاريخي ابده وجود لري چې د شاه مشهد په نوم يادېږي، او د سلطان غياث الدين غوري د واکمنۍ پر مهال جوړه شوی ده، د مشهد د شاه معنی داده چې دا ځای د سلطان سيف الدين د شهادت ځای دی. دغه تاريخي ابده د مرغاب د سيند پر غاړه د جوند ولسوالۍ له مرکز څخه لږ ښکته موقعيت لري (۲۹: ۴۶).

سلطان سيف الدين يو ښکلی ځوان، متواضع، رعيت پال پاچا و، کوم ښارونه چې دده د پلار علاوالدين جهان سوز د واکمنۍ پرمهال سوزيدلي او ويجاړ شوي وو، ده بيرته د هغوی په ودانولو کې فعاله ونډه واخېسته، دده د واک موده کمه وه هغه هم په جگړو کې تيره شوه.

٦,٦. د سلطان غياث الدين واکمني (۵۹۹-۵۵۸ هـ ق)

(۵۸۳-۵۴۲ هـ ش)

(۱۲۰۵-۱۱۶۴ ز)

سلطان غياث الدين د بهأوالدين سام زوی، چې د خپل کاکا سلطان علاولدين جهانسوز لخوا د خپل ورور معزالدين سره بندي شوی و، دواړه د علاولدين جهان سوز د زوی سيف الدين له خوا ازاد شول او د خپل کاکا له زوی سيف الدين سره په فيروز کوه کې د مشاور په توگه دنده اجرا کوله. سلطان غياث الدين د غزانو سره د جگړې پرمهال له سلطان سيف الدين سره يو ځای و. کله چې سلطان سيف الدين د خپل سپه سالار ابوالعباس شيش له خوا ووژل شو، د غور عسکر د پاچا له مړينې سره سم بيرته غور ته راغلل. ابوالعباس شيش، غياث الدين ته بيعت وکړ، نوموړی په ۵۵۸ هـ ق کال د غور د پاچا په توگه وټاکل شو. ابوالعباس شيش د سلطان غياث الدين د واکمنۍ پرمهال هم خپلې خپلسرۍ ته دوام ورکړ، خو سلطان غياث الدين دده زور او خپلسري نه شوه زغملی او هم يې د خپل کاکا د زوی سيف الدين د وژلو له امله ورسره کينه درلوده. نو يې ابوالعباس شيش يې وواژه. دده له وژلو سره د شيشانو نظامي قوت پای ته ورسيد (۲۹: ۴۵).

سلطان غياث الدين د ابوالعباس شيش پر ځای خپل ورور معزالدين (چې په شهاب الدين غوري هم مشهور دی) د سپه سالار په توگه وټاکه او فيروز کوه ته نږدې د استيه په کلا کې يې ميشت کړ. په

دغه مهال د سلطان غياث الدين کاکا ملک فخر الدين^۱ چې د باميانو حکمران و. د د عزالدين حسين له اوو زامنو څخه يوازې ملک فخرالدين پاتې و. ده خپل ځان د غور د پاچاهي وارث گانه. د بلخ له حکمران علاوالدين قماچ سنجري او د هرات د حکمران تاج الدين يلدوز څخه يې د مرستې غوښتنه وکړه. ملک فخرالدين د هرات، بلخ او باميانو د لښکرو سره په فيروز کوه حمله وکړه. د ((راغ زر)) په سيمه کې د دواړو لورو ترمنځ جگړه ونښته، د غور قواوو لومړی د ملک تاج الدين يلدوز او د هرات قوتونه کلابند او ملک تاج الدين يلدوز يې وواژه. د هرات قوتونه تيت او پرک شول. وروسته يې د بلخ قواووته هم ماتې ورکړه او د هغوی مشر علاوالدين قماچ سر يې له تنې څخه غوڅ او ملک فخر الدين ته يې واستوه. ملک فخر الدين يې هم کلابند کړ. سلطان غياث الدين او معزالدين خپل کاکا ونيوه، خو په احترامانه ډول يې بيرته باميانو ته واستوه. سلطان غياث الدين بيا د زمينداور او گرمسير له نيولو وروسته قادسيه، کاليون، فيوار، سيفرود، غرجستان، تالقان او گرزيوان هم د غور د حکومت ضميمه کړل(۲۹:۴۶).

سلطان غياث الدين خپل ورور معزالدين (شهاب الدين) له گرمسير، تگين اباد او سيستان څخه د غزني او کابل په لورې وليږه. شهاب الدين غوري په ۵۶۹ هـ ق له غزه ترکانو (غزانو) څخه غزنی ونيو. په هرات کې د سنجر له کورنۍ څخه بهاولدين طغرل د هرات حاکم د سلطان غياث الدين د لښکر له رسيدو څخه مخکې هرات پرېښود، خوارزم ته ولاړ. د غياث الدين پوځ په ۵۷۱ هـ ق کال د هرات له

^۱ ملک فخر الدين مسعود له ټولو وروڼو مشر و، چې د غور په کاسې کې امير شو. سلطان علاوالدين جهانسوز د غزني له نيولو وروسته، تخارستان هم تابع کړ. خپل مشر ورور ملک فخرالدين مسعود يې د باميانو د حاکم په توگه وټاکه. ملک فخرالدين، تخارستان، شغنان او بدخشان يې تر دروازه پورې د خپل حاکميت لاندې راوستل. ملک فخر الدين د خپلو ورېرونو (سلطان غياث الدين او سلطان شهاب الدين) سره د راغ زر په جگړه کې ماتې وخوړه، خو هغو بيرته د باميانو د حاکم په توگه مقرر کړ. کله چې نوموړی د غور له لښکرو سره يوځای د سلطان شاه خوارزمشاه سره مقابله وکړه د سلطان لقب ورکړ شو. د ملک فخرالدين له مړينې وروسته ملک شمس الدين د باميانو پاچا و. له ملک شمس الدين وروسته د هغه زوی بهاولدين سام د باميانو پرتخت کنېناست (۵۸۷ هـ ق). د نوموړي د دربار مشهور عالمان امام فخرالدين رازي، شيخ جلالدين ورساد، د فصیح العجم مولانا سراج الدين وو. له ده وروسته دده زوی جلال الدين علي د باميانو پرتخت کنېناست، خپل ورور علاوالدين يې د غزني د حاکم په توگه وټاکه. کله چې غزه ترکانو د کرمان له لارې پرغزني حمله وکړه، جلال الدين له باميانو څخه د خپل ورور د مرستې په خاطر غزني ته راغې. دده په غياب کې دده کاکا علاوالدين د شمس الدين زوی د باميانو حکومت ونيو. جلال الدين د غزني له تصفيې وروسته بيرته باميانو ته ولاړ، خپل کاکا يې د هغه له وزير سره يوځای وواژه. تاج الدين يلدوز دريم ځل پر غزني حمله وکړه؛ علاوالدين ته يې ماتې ورکړه او کلابند يې کړ. جلال الدين د خپل ورور مرستې ته راغې. دواړه وروڼه د تاج الدين يلدوز له خوا ونيول شول، خو ډير ژر يې دواړه باميانو ته واستول، دوی دواړو تر ۶۱۲ هـ ق پورې په باميانو کې خپل حاکميت ته ادامه ورکړ (۲۹: ۵۰-۵۱).

نيولو وروسته په ۵۷۳ هـ ق کال پوښنچ هم ونيو. د سيستان حاکم هم د غوريانو حاکميت ومانه. د افغانستان شمالي سيمې لکه تالقان، اندخوي، ميمنه، فارياب، پنجده، مروه او خلم يې هم ونيول. د ايل ارسلان زوی جلال الدين محمد د قراخانيانو په مرسته د افغانستان په شمالي سيمو کې مزاحمت کاوه. سلطان غياث الدين د غزني لښکر د معزالدين (شهاب الدين) غوري په مشرۍ د باميانو لښکر د ملک شمس الدين په مشرۍ او د سيستان لښکر د ملک تاج الدين حرب ترمشرۍ لاندې د مرو شاوخوا سيمو ته واستول. د ايل ارسلان خوارزمشاه زوی جلال الدين محمد ته يې ماتې ورکړه او خراسان يې ورڅخه ونيو او په ۵۹۶ هـ ق کې تر نيشاپور پورې مخکې ولاړ. نوموړی سيمې يې ملک ضياءالدين سيستاني ته وسپارلې. مروه يې هم ونيوله او ملک ناصر الدين محمد خرنک يې د هغه ځای حکمران وټاکه. د سرخس ولايت يې د ملک فخرالدين زوی تاج الدين زنگي ته وسپاره. (۲۹:۴۷).

شهاب الدين غوري د هيواد په شمال لويديځ کې له برياليتوب وروسته هند ته متوجه شو، د هيواد ختيځو ولايتونو د چارو له تنظيم وروسته په ۵۷۲ هـ ق کال يې ملتان فتح کړ. په ۵۷۴ هـ ق کې يې پر گجرات حمله وکړه، خو د غور عسکرو ډير تلفات وليدل بيرته غزني ته راغلل. يو کال وروسته په ۵۷۵ هـ ق کال شهاب الدين غوري لومړی پېښور د غزني له پاتې شونو څخه ونيو. په ۵۷۷ هـ ق يعنې دوه کاله وروسته د غزنويانو پلازمينه لاهور يې هم ونيو او د غزنويانو اخرنۍ پاچا خسرو ملک يې بندي کړ. لاهور يې ترخپل تسلط لاندې راوست. د هند په مرکزي سيمو کې راجپوتانو حکومت کاوه. راجپوتانو د ډيرو پيسو د لرلو ترڅنگ په جگړه کې پوره مهارت درلود او جنگيالي خلک وو. افغاني قوتونه د کرنال په سيمه کې د پرتوراج سره، چې په زړه ورتوب او پهلوانۍ کې يې شهرت درلود او د نوي د ډهلي او اجمير واکمن شوی و، مخامخ شو. دواړو خواوو په ډير شهامت سره جگړه کوله، راجپوتانو د افغاني قوماندان او لښکر ترمينځ لاره پرې کړه. د غور د لښکرو مشر ټپي شو او شاه ته تگ يې غوره کړ. په ۵۸۷ هـ ق کال بيرته غور ته راغی. شهاب الدين غوري په غور کې بيرته خپل قوتونه په وسلو سمبال کړل. د بدلې اخېستلو لپاره بيرته هماغه ميدان ته ورغی. د دويم ځل لپاره د غور او راجپوت قوتونو ترمينځ جگړه ونښته د غور مشر او افغاني پوځ په ډير شهامت جگړه کوله، دوی که څه هم له خپل هيواد څخه ډير لرې جنگيدل، خو روحیه يې ډيره پياوړی وه. پرتوراج هم د ټولو قومونو له رئيسانو څخه د مرستې غوښتنه کړی وه. د پرتوراج د پوځ شمير درې سوه زرو ته رسیده او درې سوه فيلان يې درلودل. د

غوريانو په مقابل کې يې ماتې وخوړه. پرتوراج او ورور يې ووژل شول. د غور عسکرو ډير غنيمتونه په لاس راوړل. د پرتوراج له مړينې وروسته افغاني قواو ډير ژر هانسي، سامانه، اجمير او نور ولايتونه ونيول. دافغاني پوځ مشر په نيول شويو سيمو کې ديني مدرسو او جماعتونه جوړ کړل. شهاب الدين غوري نيول شوي سيمې خپل سپه سالار قطب الدين ايبيک ته وسپارلې او خپله غور ته راغی. قطب الدين ايبيک يو کال وروسته ډهلی هم فتح کړ، د لاهور پرځای يې ډهلی د افغاني امپراطورۍ پلازمينه وټاکله. قطب الدين ايبيک په ۵۹۰ هـ ق کال بنارس، گواليار، بهار او بنگال فتح او کالنجر قلعه يې په ۵۹۹ هـ ق کې ونيوله (۴۶:۸۱).

سلطان غياث الدين په هيواد کې مرکزي حکومت ټينگ کړ. د مرکزي اسيا ټولې سيمې له هند څخه تر عراق، له چين څخه تر جيحون او هرمز درياب پورې سيمې ترخپل بيرغ لاندې راوستې، چې د غور له فيروز کوه څخه به اداره کيدې. نوموړی په افغانستان (خراسان) کې يوازينی شاهنشاه گڼل کېده. د بغداد خليفه ناصرالدين (۵۷۵-۶۲۲ هـ ق) هم خپل سفيران ابن ربيع او قاضي مجدالدين قدوه ابن الخطيب د غور د فيروز کوه دربار ته راولېږل او د غوريانو امپراطورۍ يې په رسميت وپيژنده. د افغانستان پاچا هم مولانا سراج الدين محمد جوزجاني د سفير په توگه بغداد ته وليږه. د افغانستان او بغداد ترمنځ سياسي اړيکې ټينگې شوې. سلطان غياث الدين يو علم پالونکې او عادل شخص و؛ دده په دربار کې ډير عالمان اوسيدل. نوموړی د ۶۳ کالو په عمر د ۵۹۹ هـ ق د جمادي الاول په ۲۷ مه، ۱۲۰۲ ز کال په هرات کې مړ او د هرات د جامع مسجد په خوا کې خاورو ته وسپارل شو. دده د دربار مشهور عالمان قاضي وحيدالدين شافعي، صدرالدين کرامي نيشاپوري، قاضي القضاات معزالدين هروي او قاضي شهاب الدين وو. دوی به په مياشت کې يو ځل له پاچا سره ليدنه کوله او مهم وزيران يې شمس الملک، عبدالجبار گيلاني، فخرالملک شرف الدين، عبدالملک ابوشاري، عين الملک سورياني، ظهير الملک سنجري او جلال الدين ابوشاري وو. سلطان غياث الدين په اوږي کې له فيروز کوه او په ژمي کې له زمينداور څخه د پلازمينې په توگه استفاده کوله. دده له مهمو ودانيو څخه د هرات جامع مسجد چې لا تر اوسه موجود دی، د غور جام منار، د فيروز کوه ښارگوټی او د ډهلي قطب منار دي (۴۸:۲۹).

٦,٧. د شهاب الدين محمد غوري واكمني (٦٠٢-٥٩٩ هـ ق)

(٥٨٦-٥٨٣ هـ ش)

(١٢٠٨-١٢٠٥ ز)

شهاب الدين د بهاولدين سام زوی او لقب يې شهاب الدين و. په ډيرو تاريخونو کې نوموړی د شهاب الدين او محمد غوري په نومونو هم ياد شوی دی. معزالدين د خپل ورور سلطان غياث الدين له مړينې وروسته په ٥٩٩ هـ ق کې پاچا شو. سلطان شهاب الدين د سلطان غياث الدين د واكمنۍ پرمهال د هغه د پوځ سپه سالار و. د پوځ قوماندۀ دده په لاس کې وه. د سلطان غياث الدين د واک پرمهال د غور د امپراطورۍ پراختيا او فتوحات د معزالدين (شهاب الدين) پواسطه صورت موندلی دی. ده د خپل ورور (غياث الدين) سره ښې او دوستانه اړيکې درلودلې.

شهاب الدين د واكمنۍ پرمهال له دريو ځواکمنو دښمنانو (سلطان علاوالدين خوارزمشاه، د قراخانيانو پاچا گوره خان چې بودايي دين يې درلود، د سمرقند مسلمان امير عثمان خان) سره مخامخ و. امير عثمان خان د غوريانو پرضد له هغوی سره متحد شوی و. سلطان شهاب الدين په ١٢٠٥ ز کال خوارزم ته داخل شو، د خوارزم پلازمينه يې کلابنده کړه. گوره خان او عثمان خان افغاني پوځونه کلابند کړل. شهاب الدين (معزالدين) عثمان خان ته د پيسو په ورکولو سره ځان ازاد کړ، د غزني په لورې راوخوځېده، خو شهاب الدين غوري ته دغه ماتې ډيرې ستونزې پيدا کړې. دده له افسرانو څخه يو تن ځان د ملتان امير اعلان کړ. د غزني حاکم تاج الدين يلدوز د ښار دروازې د شهاب الدين پرمخ وتړلې، خو شهاب الدين غوري ددې شورشونو په مقابل کې وارخطا نه شو، غزني او ملتان يې بيرته ونيول، قطب الدين ايبک هم دده مرستې ته راوړسيد. شهاب الدين غوري ټول شورشونه ارام کړل. له لاهور څخه يې د غزني په لورې حرکت وکړ، نيت يې درلود چې غزني ته له رسيدو وروسته ماورالنهر ته ولاړ شي، خو نوموړی د ٦٠٢ هـ ق کال د شعبان په درېيمه د غزني په لار کې د ملاحده لخوا د دمليک په منزل (د اوسنۍ پنجاب د جهليم په سيمه) کې په شهادت ورسيد. شاعر هم د شهادت نيټه داسې ليکلې:

شهادت ملک بحر و بر شهاب الدين

کز ابتدای جهان شاه چو نيا ميديک

سوم زغره شعبان بسال ششصد و دو

فتاده در راه غزنین به منزل دملیک

د سلطان شهاب الدین جنازه یې غزني ته راوړه. نوموړی یې د گردیز او غزني ترمینځ د دهک په علاقه دارۍ کې خښ کړ (۵۴:۲۹).

شهاب الدین غوري د خپل ورور سلطان غياث الدین په څېر یو پراخه امپراتوري افغانانو ته په میراث پرېښوده. اسلامي مؤرخین معزالدين (شهاب الدین) د غوريانو د سترو پاچاهانو له جملې څخه گڼي. هند کې د راجپوتانو په موجودیت او له ډیرو ستونزو سره سره د هغه ځای ډیرې سیمې یې د قطب الدین ایبک په مرسته فتح کړې. په هند کې د ده د فتوحاتو موخه د اسلام د مقدس دین خپراوي او د خدای رضا وه. شهاب الدین غوري په خپلو فتوحاتو سره په هند کې د مسلمانانو ستر قوت جوړ کړ او په هند کې یې د یو قوي اسلامي دولت بنسټ کېښود. سلطان شهاب الدین غوري د لوړې ارادې، پوهې، همت او قوي ایمان خاوند و. د نړۍ د نیولو او فتوحاتو استعداد یې درلود. ده خپل ټول عمر د اسلام د مقدس دین په لار کې تیر کړ. سلطان شهاب الدین او سلطان غياث الدین دواړه د سلطان بهاولدین سام زامن او د ملک عزالدین حسین لمسیان وو. د دوی مور د ملک بدرالدین کیراني یا گیلاني لور وه. نوموړی هم د غور شاهي کورنۍ ته منسوب وه. د سلطان غياث الدین او سلطان شهاب الدین پلار بهاولدین غزني ته د لښکر کشۍ پرمهال په ۵۴۴ هـ ق کال د غزني په لار کې وفات شو. علاوالدین جهانسوز دواړه (غياث الدین او شهاب الدین) په وجیرستان (اوسنې اجرستان) کې بندیان کړل. او د واک پر مهال یې یوه لویه امپراتوري تاسیس کړه.

تر لاس لاندې سیمو کې د سلطان شهاب الدین حاکمان دا لاندې کسان وو: ملک ضیاءالدین په غور کې، ملک تاج الدین زنگي په بامیانو کې، ملک حسام الدین کرماخ په ملتان کې، ملک قطب الدین ایبک په لاهور، ملک تاج الدین یلدوز په غزني او کرمان کې، ملک ناصرالدین قباچه په سند کې، ملک فخر الدین په بامیانو کې، سلطان غياث الدین محمود په فیروز کې، ملک تاج الدین حرب په سیستان کې، ملک تاج الدین په مکران کې، ملک شاه په وخت کې، وزیران یې ضیاءالملک درشي، مؤید الملک محمد بن عبدالله سنجري، شمس الدین ملک عبدالجبار گیلاني وو. د شهاب الدین غوري ژمنۍ پلازمینه لاهور او د اوږي پلازمینه یې غزنی او خراسان وو. مهم قاضیان یې عبارت وو له :

نظام الدين ابوبکر، سيد شرف الدين ابوبکر، د فوخ قاضي شمس الدين بلخي و. د خواجه اسمعيل خزانه دار په قول د غزني په خزانه کې يو زرو پنځه سوه منه الماس موجود و (۲۹:۵۵).

د غوريانو په واکمنۍ کې د بهأوالدين سام زامنو (سلطان غياث الدين غوري او سلطان شهاب الدين غوري) واکمني چې تقريباً پنځوس کاله يې دوام وکړ د غوريانو د ترقي او پرمختگ دوره وه، ځکه دغه دواړه وروڼه د ښه استعداد خاوندان وو؛ د رعيت پالنې، رهبرۍ او ښې ادارې استعداد يې درلود. د غور سياسي او جغرافيوې موقعيت باندې ښه پوهيدل. دوی وکولی شول چې د خپل رعيت له مادي او معنوي واک څخه گټه واخلي. د غور محلي حکومت يې په يوه لويه امپراطورۍ بدل کړ او دغه سيمه له خراسان څخه تر هند پورې په يو لوی نظامي او سياسي قدرت بدله شوه، دوی د هيواد په ابادۍ کې هم ستره ونډه واخېسته (۱: ۴۶).

سلطان معزالدين محمد غوري چې د شهاب الدين غوري په نوم ياديږي يولس ځله هندوستان ته پوځي سفرونه کړي. دوه ځله ماتې خوړلې او نهه ځله بريالۍ شوي. د هند د تاريخ مؤلف دولا فوز هم دده د فتوحاتو په باب وايي چې په هند کې دده د فتوحاتو اغيزې ژورې وې، يو دايمي حکومت يې دلته (هند کې) تاسيس کړ. سلطان شهاب الدين غوري د پښتنو له برمه ډک امپراتوري جوړه کړه چې شمالي حدود يې د آمو تر سيند، غربي لور ته تر مروې، طوس او سرخس، جنوب خواته د هند تر سمندر او ختيځ ته يې د هندوستان تر ورستۍ ختيځې څنډې غځيدلې وه. سلطان شهاب الدين يو مسلمان او عادل پاچا و. معزالدين او شهاب الدين لقبونه په دې سبب ورته ورکړل شوي و. دده اصلي نوم محمد و، خو مور يې ورته زنگي ويل. ده خپل مرئيان زامن بللي وو. دده امپراتوري د اسلام د عدل او انصاف پر بنا ولاړه وه او ټول رعيت سره يې له توپيره پرته ښه سلوک کاوه. د منتخب التواريخ مؤلف بلدواني د سلطان شهاب الدين غوري نوم په لوړ ډول ذکر کړې او هغه يې د غور او خراسان د پاچا په توگه ياد کړی دی او ليکي: در زمان سلطان شهاب الدين غوري علما، فضلا و شاعران بسيار تربيت يافتند از آن جمله امام فخرالدين رازي (رح) که بنام سلطان غياث الدين گُتب تصنيف کرده و در لشکر معزالدين اقامت داشته و هر هفته وعظ مينمود... (۱۹: ۷۸-۷۹).

د سلطان شهاب الدين غوري له مړينې وروسته دده امپراتوري په هند، افغانستان او ايران ترمينځ ووېشل شوه. ده کوم وارث نه درلود. په دې اړوند له ده څخه يو درباري پوښتنه کړې وه، په

خواب کې سلطان شهاب الدين غوري ورته وويل: ((نور پاچاهان ښايي يو يا دوه زامن ولري، زه له زرو څخه زيات زامن لرم ... په دې ډول چې زما ترکي غلامان به زما له مړينې وروسته زما وارثان وي او زما نوم په خطبه کې يادوي....)) د سلطان شهاب الدين غوري له غلامانو څخه يو هم قطب الدين ايبک و (۱۹: ۸۱).

د سلطان شهاب الدين غوري له مړينې وروسته دده امپراتوري د هغه د ځای ناستو بې کفايتي د گاونډيانو په ځانگړي ډول د خوارزمشاهانو لپاره د مداخلې زمينه برابره کړه، هند د غور له دولت څخه جلا شو. د افغانستان په داخل کې ملوک الطوايفي مينځ ته راغله. په فيروز کوه، غزني، زابلستان، باميانو، تخارستان، سند او ملتان کې د غوريانو محلي حکومتونه مينځ ته راغلل. د غور شهزادگانو په باميانو، تخارستان او ناصر الدين قباچه په سند، تاج الدين يلدوز په غزني کې مستقل دولتونه اعلان کړل. د امپراطورۍ پلازمينه فيروزکوه ضعيغه شوه. د خوارزمشاهانو دولت پر فيروز کوه خپل بريدونه زيات کړل. د غور د دولت ډيرې سيمې يې ونيولې، سلطان محمد خوارزمشاه په چټکۍ سره د افغانستان ډيرې سيمې د خوارزمشاهانو د دولت ضميمه کړې (۴۶: ۸۴).

۶،۸. د غياث الدين محمود واکمني (۶۰۷-۶۰۲ هـ ق)

(۵۸۶-۵۹۱ هـ ش)

(۱۲۱۳-۱۲۰۸ ز)

غياث الدين محمود د خپل پلار سلطان غياث الدين د مړينې (۵۹۹ هـ ق) پر مهال په دې هيله و چې د خپل پلار په ځای پر تخت کښيني، مگر د خپل کاکا شهاب الدين مقام او موقعيت نوموړی محروم کړ. غياث الدين محمود د پلار له مړينې وروسته د بست، فراه او اسفنزار د حاکم په توگه وټاکل شو. نوموړی د خپل کاکا شهاب الدين غوري له پاچا کېدو سره موافق و، هيڅکله او هيڅ ډول مخالفت يې ونکړ. له شهاب الدين غوري سره د خوارزمشاهانو پرضد جگړه کې يې گډون وکړ. خو غياث الدين محمود د شهاب الدين غوري په واکمنۍ کې وروسته له هغه واک ته د رسيدو په خاطر د باميانو له حاکم بهأوالدين سام سره تړون لاسليک کړ چې د غزني او هند سيمې به بهأوالدين سام او د افغانستان لويديځې سيمې به له ده (غياث الدين محمود) سره وي. خو دا تړون ددې شاهدي ورکوي چې غياث الدين محمود د پاچاهي غوښتونکو او دعوو کوونکو څخه و. ده پاچاهي ته رسېدل د بهأوالدين سام په

موافقه کې لیدله. له دې تړون څخه دا څرگندېده چې نوموړی په سیاسي او نظامي لحاظ ډیر ضعیفه او د خپلو نیکونو برخلاف د امپراطورۍ تجزیې ته حاضر شو (۲۹: ۴۶).

غیاث الدین محمود د سلطان شهاب الدین غوري له مړینې وروسته له وخت څخه گټه واخېسته، له بست څخه یې د فیروز کوه لور ته حرکت وکړ. د فیروز کوه له نیولو وروسته د خپل پلار (سلطان غیاث الدین) دربار ته ورغی. ده د هغه دربار لیاقت نه درلود، خو ده خپل ځان د سلطان غیاث الدین محمود په نوم یاد کړ. ده غوښتل چې د خپل پلار په څېر د خپل سلطنت ستنې ټینګې کړي. د فیروز کوه حاکم علاوالدین محمد له فیروز کوه څخه غرجستان ته ولاړ. سلطان غیاث الدین محمود هغه ونيو او د شیار په قلعه کې یې بندي کړ. د غور خلک هم له علاوالدین محمد څخه ناراضي وو، ځکه غیاث الدین محمود پر هغه باندي په اسانۍ سره بریالی شو. سلطان غیاث الدین محمود په فیروز کوه سربیره د غرجستان، تالقانو، گرزوان، قادسیه او گرمسیر سیمې هم ونيولې. د غزني حاکم تاج الدین یلدوز ته یې فرمان واستوه؛ تاج الدین یلدوز د هغه تابعیت قبول نکړ. په هند کې قطب الدین ایبک هم دده فرمان قبول نکړ. د سلطان غیاث الدین محمود د حکومت لا یو کال نه و تیر شوی، چې د علاوالدین محمد زوی ملک رکن الدین دده پرضد شورش وکړ. خو غیاث الدین محمود هغه ته ماتې ورکړه. رکن الدین غزني ته ولاړ. دویم ځل گرمسیر ته راغی، خو هلته د غیاث الدین محمود د پلویانو له خوا ونيول شو. په ۶۰۷ هـ ق د غیاث الدین محمود له مړینې وروسته رکن الدین هم د ترکي عسکرو له خوا ووژل شو. د سلطان علاوالدین جهانسوز زوی علاولدين اتسز د سلطان محمد خوارزمشاه په ملاتړ د غیاث الدین محمود په قلمرو حمله وکړه. غیاث الدین محمود دفاع وکړه، خو کله چې هرات له عزالدین حسین فرمل څخه خوارزمشاه ونيو، هرات د غوریانو له واکمنۍ څخه جلا شو. پر بلخ، تالقان او ترمذ باندي هم د غیاث الدین محمود حاکمیت ډیر دوام ونکړ، ځکه دغه پورته سیمې هم سلطان محمد خوارزمشاه ونيولې. د غیاث الدین محمود واکمني د فیروز کوه په شاوخوا سیمو پورې محدوده شوه. په اداره کې د پلار د وخت له مامورینو څخه یې گټه واخېسته او عبدالجبار گیلاني یې د وزیر په توګه وګوماره (۲۹: ۷۸).

٦,٨,١. له سلطان محمد خوارزمشاه سره د غياث الدين محمود اړيکې

د دوی دواړو ترمنځ اړيکې ښې وې. سلطان محمد خوارزمشاه د هرات له نيولو وروسته په ٦٠٣ هـ ق کال خپل استازی د غياث الدين محمود دربار ته واستوه. غياث الدين محمود خپل استازی د سوغاتونو سره د سلطان محمد خوارزمشاه دربار ته واستوه او د هرات په نيولو کې يې هيڅ مخالفت ونه ښوده. غياث الدين محمود دا ومنله چې په خطبه کې به د هغه نوم يادوي. له همدې امله سلطان محمد خوارزمشاه په فيروز کوه حمله ونکړه. غياث الدين محمود د تالقانو په نيولو هم د سلطان محمد خوارزمشاه په مقابل کې کوم غبرگون ونه ښوده. دده دغه شاته تگ د نوموړي په نابودۍ تمام شو. سلطان علاوالدين محمد په ماورالنهر کې په جگړه بوخت و. د هغه ورور علي شاه د اصفهان حاکم له خپل ورور سره مخالف و. د غياث الدين محمود په دربار کې يې پناه واخېسته. غياث الدين محمود د علي شاه تود هرکلی وکړ. سلطان علاوالدين محمد خوارزم شاه، غياث الدين محمود ته د هغه د کاکا شهاب الدين محمد تړون راوليږه، چې دوی به يو د بل دښمن ته پناه نه ورکوي. غياث الدين محمود د ليک له رارسيدو سره سم علي شاه بندي کړ. د علي شاه پلويانو ونه شو کولی چې هغه له زندان څخه آزاد کړي. په ٦٠٧ هـ ق کال د غره له لارې د غياث الدين محمود دربار ته ورغلل او هغه يې وواژه. چې دا حمله پر غوريانو کاري حمله وه چې غياث الدين محمود يې وواژه. له دې وروسته دده کورنۍ هرات ته وکوچيده. د نوموړي جسد يې له هغه ځای څخه له ځان سره هرات ته يوړ او په گذرگاه کې خښ شو(١: ٧٩).

٦,٩. د بهاولدين سام واکمني (٦٠٧-٦٠٧ هـ ق)

(٥٩١-٥٩١ هـ ش)

(١٢١٣-١٢١٣ ز)

کله چې غياث الدين محمود په غور کې په ٦٠٧ هـ ق کال ووژل شو، د هغه کوچنۍ زوی بهاولدين چې څوارلس کلن و پر تخت کښيښت. دده د واکمنۍ پر مهال د غور سياسي وضعيت ډير خراب و. نوموړی له هرې خوا څخه د گواښ او خطر سره مخ و. بهاولدين سام ډير کوچنی و، څه يې نه شو کولی چې وضعيت ارام کړي، خو د غياث الدين محمود ميرمن چې د ملک تاج الدين شمراڼي لور وه، د يو فرمان په وسيله د غور مشرانو ته امر وکړ چې امنيت ټينگ او باغيان ونيسي او پرې نږدې چې

وتښتې؛ په تیره بیا هغه چا چې غیاث الدین محمود هغه وژلی، ونیسي. د بهاولدین سام د واکمنۍ یو کال تیرې شوی نه وې، چې د علاوالدین حسین جهانسوز زوی، علاوالدین اتسز د غور د ترلاسه کولو لپاره له سلطان محمد خوارزمشاه څخه د مرستې غوښتنه وکړه. سلطان محمد خوارزمشاه د هرات ملک چې هغه ته یې د امیر حجاب لقب ورکړی و، د برید لپاره د هغه سره ملگری کړ. په دغه وخت کې د غور یو شمیر مشران له سلا او مشورې وروسته دې پایلې ته ورسیدل، چې د بهاولدین سام د پلار غیاث الدین محمود قاتل علي شاه دې له بنده خوشی شي، تر څو د هغه په واسطه د خوارزم یو شمیر عسکر د بهاولدین سام پلوي وکړي او د خوارزم له هغو عسکرو سره چې د علاوالدین اتسز سره ملگری دي وجنگیږي څو بري ترلاسه کړي. د علاوالدین اتسز سره په جگړه کې بهاولدین سام ماتې وخوړه او علاوالدین اتسز د فیروزکوه پرتخت کښیناست. د هرات ملک (والي) له لښکرو سره بیرته هرات ته ستون شو (۶: ۳۱۵).

۶،۱۰. د علاوالدین اتسز واکمني (۶۱۰-۶۰۷ هـ ق)

(۵۹۳-۵۹۱ هـ ش)

(۱۲۱۵-۱۲۱۳ ز)

د خوارزمشاهانو او غوریانو ترمنځ مبارزه کې خوارزمشاهان بریالی شول، د سلطان شهاب الدین له مړینې وروسته یې د غوریانو کورنۍ بې اتفاقی څخه ډیره گټه واخېسته. د دغو کورنیو بې اتفاقیو په پایله کې یې نه یوازې د غوریانو د قلمرو ډیرې برخې ونیولې، فیروز کوه یې هم ترخپل تسلط لاندې راوست. د غوریانو سقوط او د خوارزمشاهانو بري د هغه چا په واسطه صورت وموند چې پلار یې علاوالدین جهانسوز د استقلال او د غوري دولت د نفوذ د پراختیا لپاره ډیرې هڅې وکړې، خو د هغه زوی علاوالدین اتسز چې د غیاث الدین او شهاب الدین په دربار کې یې تربیه لیدلې وه، حتی یو ځل سلطان شهاب الدین غوري ناروغه شوی و، غوښتل چې علاوالدین اتسز پر خپل ځای پرتخت کښینوي، مگر له رغېدو وروسته یې هغه بامیانو ته واستوه، چې د بهاولدین سام سره اوسېده. خو نوموړی هم د شهاب الدین له وژلو وروسته د نورو شهزاده گانو او امرینو په څېر د غور د تخت او تاج د ترلاسه کولو په خاطر هڅې پیل کړې او خپلې موخې ته درسیدو په خاطر یې سلطان محمد خوارزمشاه ته مخه کړه. په ۶۰۴ هـ ق کال یې په فیروز کوه حمله وکړه، خو ماتې یې وخوړه. اما ناامیده نه شو، په ۶۰۷ هـ ق

کال يې دويم ځل د خوارزم شاه د عسکرو په مرسته په فيروز کوه حمله وکړه، د فيروز کوه ښار يې ونيو؛ پرتخت کښيناست او متحدین يې خوارزم ته ولاړل. د غور اميرانو د علاوالدين اتسز واکمني ومنله، خو د غزني والي تاج الدين يلدوز له ده سره مخالفت وکړ. د مخالفت د زياتېدو په پايله کې، غزني ته نږدې د گيلان د مرغ نوله په سيمه کې د علاوالدين اتسز او د تاج الدين يلدوز د وزير او د پوځ د قومندان مويدهالک ترمينځ جگړه ونښته. په جگړه کې د تاج الدين يلدوز د پوځ قومندان مويدهالک ماتې وخوړه. دويم ځل د تاج الدين يلدوز د پوځ قومندان ملک نصير الدين حسين او علاوالدين اتسز ترمينځ د جرماس په سيمه کې جگړه ونښته، په دې جگړه کې علاوالدين اتسز سخت ټپي شو، د جگړې له ډگر څخه ووت، وروسته د سنگه په سيمه کې مړ شو. فيروزکوه د تاج الدين يلدوز لښکرو ونيو او د سلطان علاوالدين اتسز څلور کلنه واکمني پای ته ورسيدله (۸۲:۱).

۱۱، ۶. د علاوالدين محمد شجاع واکمني (۶۱۲-۶۱۰ هـ.ق)

(۵۹۵-۵۹۳ هـ.ش)

(۱۲۱۷-۱۲۱۵ ز)

علاوالدين محمد شجاع د سلطان غياث الدين د کاکا ابوعلی زوی او د سلطان غياث الدين زوم و. په ۵۹۷ هـ.ق کال د سلطان غياث الدين له خوا د ضياوالدين په لقب سره د نيشاپور د حاکم په توگه مقرر شو. د سلطان غياث الدين له مړينې وروسته د سلطان شهاب الدين له خوا د فيروز کوه د حاکم په توگه مقرر شو. کله چې سلطان شهاب الدين په قتل ورسيد، د هغه ځای ناستی (سلطان غياث الدين محمود)، علاوالدين محمد شجاع د غرستان د ايثار په قلعه کې بندي کړ. تر هغې په همدې قلعه کې بندي و، ترڅو د علاوالدين جهان سوز زوی علاوالدين اتسز واک ته ورسيد، بيا د هغه پواسطه ازاد شو. خو ډير ژر بيرته د هغه له خوا د زوی د قتل په گناه د غرستان د بلدوان په قلعه کې بندي شو. مگر کله چې د غزني والي تاج الدين يلدوز^۱ د قوتونو قومندان ملک ناصرلدين حسين د علاوالدين اتسز له

^۱ تاج الدين يلدوز د سلطان شهاب الدين له غلامانو څخه و، چې د سلطان شهاب الدين غوري په دربار کې تربيه شوی و. د تاج الدين يلدوز ښه نظامي او سياسي استعداد په وجه هغه ته د کرمان او سنقران چې په سوق الجهشي لحاظ يې اهميت درلود د اقطاع (جاگير) په توگه بخش ورکړ. د شهاب الدين د قتل پر مهال په خپله اقطاع کې اوسېده؛ دده په سر کې هم د سلطنت هوا چلیده. له کرمان څخه د خپلې خزانې سره غزني ته راغی او د شهاب الدين وزير مويدهالک باندې د فشار له امله د شهاب الدين خزانه په لاس ورغله. او د شهاب الدين ترکي عسکر دده ملگري وو. د غياث الدين محمود فرمان يې قبول نه کړ. د غياث الدين محمود پر ځای د بغداد د خلافت الناصر الدين الله نوم په خطبه کې ذکر کړ. خو خپل نوم يې په

وژلو وروسته فیروز کوه ونيو نو علاوالدين محمد شجاع يې غزني ته واستوه. د غزني والي تاج الدين يلدوز د علاوالدين محمد شجاع تود هرکلی وکړ او د سلطان لقب يې ورکړه؛ بيرته يې فیروز کوه ته واستوه. علاوالدين محمد شجاع په فیروز کوه کې په خپل نوم خطبه جاري او سکه يې هم په خپل نوم ووهله. د يو مستقل دولت په حيث د دولت چارې پرمخ بيولې. خو يو کال وروسته يې د فیروز کوه ښار د سلطان محمد خوارزمشاه مخورو کسانو ته وسپاره او سلطان محمد خوارزمشاه هغه خوارزم ته واستاوه. سلطان محمد خوارزمشاه په نيشاپور کې له ده څخه پريکړه ليک اخيستی و چې هيڅکله به د هغه په مخ کې نشي ودریدلې. لنډه دا چې د فیروز کوه ښار يې د هغه باوري کسانو ته وسپاره، علاوالدين محمد شجاع يې خوارزم ته واستاوه، چې څه موده وروسته هلته مړ هم شو. د خپل وصيت سره په بسطام کې د شيخ بسطامي تر څنگه کې خاورو ته وسپارل شو. په دې ترتيب په غور او فیروز کوه کې د غوريانو مقتدرې او شاهنشاهي واکمنۍ لږې پای ته ورسیده او د خوارزمشاهانو لاس ته ورغله (۱: ۸۳).

۱۲, ۶. د غوريانو د واکمنۍ پر مهال د افغانستان ټولنيز او کلتوري وضعیت

د غوريانو واکمني له ۵۴۴- ۶۱۲ هـ ق پورې دوام وکړ. د غوريانو واکمنانو د خپل قلمرو د ساتنې په موخه په قومي او قبيلوي قواو اتکا کوله. د غوريانو دولت که څه هم يو متمرکز دولت و، خو بيا هم د دوي د دربار بانفوذه افسرانو او لوړ پوړو چارواکو او د قبيلو مشرانو ته يې ځمکه ورکوله. غوريانو په نظامي، سياسي، ادبي او ټولنيزه برخه کې د غزنويانو کړنلاره تعقيب کړه. افغانانو تقريباً څلور پېړۍ بيا پرهېند حکومت وکړ، پر بنگال، مالوه، گجرات، دکن او نورو سيمو باندې يې حکومت کولو. ځينې افغانان په هند کې ميشت شول، او يو شمير يې بيرته افغانستان ته راغلل. هغه افغانان چې په هند کې ميشت شوې، د اسلامي تمدن، ادب، فن او تهذيب په خپرېدو کې يې ستره ونډه درلوده.

خطبه کې ذکر نه کړي. د بهاوالدين سام زامنو د لنډ مودې لپاره په ۶۰۲ هـ ق کې غزني ونيو، خو په ۶۰۳ هـ ق کال تاج الدين يلدوز بيرته غزني ونيو. چې له ۶۰۳ هـ ق څخه تر ۶۱۲ هـ ق کال پورې په غزني باندې مسلط و. کله چې سلطان محمد خوارزمشاه د غوريانو ټول قلمرو ونيوله تاج الدين يلدوز څخه وغوښتل چې د سلطان محمد خوارزمشاه نوم په خطبه کې ذکر کړي. تاج الدين يلدوز د قتلگ تگين چې د نوموړي نایب د سلطان محمد خوارزم شاه نوم په خطبه کې یاد کړ. خو سلطان محمد خوارزم شاه ډیر ژر غزني ته داخل شو. تاج الدين يلدوز د سنگ سوراخ له لارې لاهور ته ورسید. د شهاب الدين د لاهور حاکم ناصر الدين قباچه سره جگړه، د لاهور ځينې سيمې ونيولې. په ډهلي باندې د تسلط قصد وکړ، خو د ډهلي د حاکم شمس الدين له خوا په قتل ورسید. په دې ترتيب له هندوستان پرته نورې ټولې سيمې د خوارزمشاهانو لاس ته ورغلې (۱: ۹۱-۹۲).

د اسلام مقدس دين د هند ټولنه په خوځښت راوسته او د ترقۍ لوري ته يې سوق کړه. د هند په شمالي برخو کې د اسلام مقدس دين ستر بدلون راوست. د غوريانو د واکمنۍ پرمهال پښتو او دري ادبياتو ته ځانگړي پاملرنه وشوه. په دغه دوره کې د پښتو او دري ژبو دغو شاعرانو ژوند کاوه چې عبارت دي له : اسمعيل سربني، ملکيار غرشين¹، تايمني²، قطب الدين بختيار، خرشبون، ښکارندوي، شيخ اسعد سوري³، شيخ متي، ابوالحسن احمد سمرقندي چې په عروضي سمرقندي هم مشهور دی، قاضي منهاج سراج جوزجاني مؤرخ او ليکوال (طبقات ناصري ليکوال)، ابونصر بدرالدين محمود چې په ابونصر فراهي هم مشهور دی، امام فخرالدين رازي، محمود عوفي (لباب الالباب) او نور.

غوريانو د غزنويانو له دولتي تشکيلاتو څخه گټه واخېسته، يوازې په نظامي برخه کې يې يو څه توپير درلود. د لښکر مشران د هيواد حقيقي مالکان بلل کېدل. ديري دولتي چارې به د نظامي افسرانو پواسطه اداره کېدلې. غوريان په کور دننه او بهر جگړو کې بوخت وو، ددوي يوه وسله مخچنوزي⁴ (فلاخن) په نوم يادیده، چې غوريانو به کاروله. بيهقي په دې اړه ليکي : پر غور د هرات له لارې د ستر محمود زوی سلطان مسعود غزنوي د بريد پرمهال د غور وگړي په غره کې د ملخانو په څېر را پيدا شول، ټولو سورو (آس لرونکو) او پليو لارې ونيولې، چغی او سوري يې جوړې کړې او په مخچنوزه (فلاخن) باندې يې کانی ویشتل (۶: ۳۳۶).

¹ د پښتو ژبي شاعر ملکيار غرشين د ستر ولي الله غرشين زوی دی. ملکيار غرشين تر ۵۷۱ هـ ق کال (پر ملتان د سلطان شهاب الدين د لومړي بريد تر وخته) پورې ژوندی و. د زېږيدو نيټه يې تقريباً ۵۰۰ هـ ق کال ښودل شوې ده. نوموړی په ډهلي کې مړ شوی او د اباکړ طوسي تر څنگ خاورو ته سپارل شوی دی (۶: ۳۴۶).

² تايمني د پښتو هغه قوم دی چې د سياه بند په غرونو او د غور په شاوخوا سيمو کې اوسيږي. تايمني يو شاعر و چې د سلطان غياث الدين په مدحه کې يې يو اوږد شعر ويلی خو مونږ يې يو څو بيته دلته ليکو.

نن د غريږم په صفت د سلطان

چې دې بادار غازي ملک د جهان

د فيروز کوه او غور رڼا له ده ده

هم د تيرو تورو بريښنا له ده ده. (۶: ۳۴۶).

³ د غوريانو په دربار کې يو پښتون شاعر شيخ اسعد سوري د محمد سوري د ماتې په اړه چې د سلطان محمود غزنوي په مقابل کې يې وڅوړه يو اوږد شعر (قصيده) ليکلی خو مونږ يې دلته د مطلع بيت راوړو:

د فلک له چارو څه وکړم کوکار

زموږی هرگل چې خاندې په بهار (۶: ۳۴۶).

⁴ مخچنوزه (فلاخن) يو ډول وسله ده چې له ټوټې (ټيکې) څخه جوړيږي، دواړه خواوې يې نرۍ او مينځ يې پلن وي. په مينځ کې ورته کانی (وړوکی ډبره) ايښودل کيږي له ډيرو تاويدو وروسته پرې وار (گوزار) کيږي. چې ما په خپله دا وسله (مچنوزغه) له کوچيانو سره ليدلې ده او کوچيان د پسونو د رمو په خړولو کې گټه اخلي. مؤلف.

د غوريانو دويمه وسله د (کاروه) په نامه يادېده. نوموړې وسله داسې جوړېده او استعمالېده چې دوی به د يو خوسکي په خرمن کې ډير مالوچ يا بوس اچول او له هغوی څخه يې ډډی جوړاوه. د جگړې پرمهال هر چا به خپله ډډی په خپل مخکې د قطار په شکل دراوه، چې د دښمن د غېشو په وړاندې د يوه ديوال په توگه ترې کار اخېسته. دغې وسلې ته يې کاروه ويلی. د غور پاچاهانو په توره او نيزه کې پوره مهارت درلود چې سلطان محمد سام په نيزه وهلو کې ډير شهرت درلود (۶:۳۴۱).

د غور عسکرو له نورو وسلو هم لکه ذره او کاروه چې دفاعي وسلې وې کار اخېسته؛ خو تعرضي وسلې يې عبارت وې له : غيشي، کمان، تيغ، نيزه، توره، گرز، تبر زين، خنجر او مخچنوزه او منجنيق وي. دغه پورته وسلې په غور کې جوړېدلې. غور د نجيبه فلزاتو له پلوه بډايه سيمه وه په غور کې سکې هم چاپېدلې (۲۹:۱۴۰).

په لنډه توگه ويلې شو چې غوريان د آزادۍ د احساس په لرلو او د ښو طبيعي موانعو پر مټ خپل استقلال تر ډيره وخته پورې وساته، خو سلطان محمود غزنوي په ۴۰۱ هـ ق کال پر دوی باندې بريالی شو او غور يې تر خپل حاکميت لاندې راوست. د غور محلي حاکمانو تر ډيره پورې غزنويانو ته ماليه ورکوله. په دغه موده کې د غور محلي حاکمانو د استقلال لپاره مبارزه کوله، خو بريالی نشول. د غزنويانو د ضعف او د غزه ترکانو پواسطه د سلطان سنجر د سلطې له ختميدو سره سم د غوريانو د فعاليت لپاره زمينه برابره شوه. د قدرت د خلا څخه يې گټه واخېسته او په افغانستان او هند کې يې خپلو فتوحاتو ته ادامه ورکړه. په ۵۵۲ هـ ق د سلطان علاوالدين جهانسوز د هڅو په پايله کې يې خپل استقلال بيا لاس ته راوړ. غوريان په ډيره کمه موده کې د سيمې په يوه پياوړی دولت بدل شول. د غوريانو امپراتوري د سلطان غياث الدين غوري (۵۵۸-۵۹۹ هـ ق) او سلطان شهاب الدين غوري (۶۰۲-۵۹۹ هـ ق) د واکمنيو پرمهال په سياسي او نظامي لحاظ د قدرت لوړ پړاو ته ورسېده. د بغداد خليفه پر بغداد باندې د خوارزمشاه د حملې په مقابل کې د غوريانو دولت يو مناسب بديل ځواک گانه. د غور واکمنانو په ځانگړی ډول سلطان غياث الدين غوري او د هغه ورور سلطان شهاب الدين غوري په دين پالنې او عدالت باندې مشهور دي. دغو دواړو ورونو ټولو مذهبونو ته اسانتيا برابره کړې وه. د کفارو پر ضد او د علمي پرمختگ لپاره يې تل هڅه کوله. د سلطان شهاب الدين له مړينې (۶۰۲ هـ ق) وروسته د پياوړي ارادې لرونکی او هوښيار واکمن د نه شتون له امله د غوريانو امپراطورۍ تجزيه او له مينځه ولاړه. د دوی نيول شوي سيمې د خوارزمشاهانو لاس ته ورغلې. په هند کې د دوی

سیمې د دوی د هغه ځای د محلي حاکمانو تر سلطې لاندې راغلې او ځانونه یې مستقل حاکمان گڼل، چې دوی په هند کې د مسلمانانو حکومتونه ټینګ کړل. دغو محلي حاکمانو ښې لاس ته راوړنې درلودې. خو د غوریانو امپراتوري د خوارزم شاهانو د مداخلې او کورني اختلافونو پواسطه سقوط شوه.

۱۳، ۶. د غوریانو د واکمنۍ د سقوط لاملونه

- کله چې غوریان چې واک ته ورسیدل، مخکې له دې چې د حکومت ستنې ټینګې کړي، جگړو او فتوحاتو ته یې ادامه ورکړه. په دغو اوږدو جگړو کې د دوی ډیره انساني نیرو مصروف شوه، خو مطلقه حکومت فردي لیاقت ډیر اړین کړ. همدا علت و چې د شهاب الدین له مړینې وروسته یې د غوریانو دولت د سقوط لورې ته سوق کړ.
- د غوریانو دولت له لومړیو وختونو څخه په فدرالي بڼه اداره کېده. محلي حکومتونو ډیره آزادي درلوده. کله چې مرکزي حکومت ضعیفه شوه، د محلي حاکمانو په سر کې د سلطنت روحیه پیدا شوه. په پایله کې کورنۍ جگړې پیل او د سلطان شهاب الدین له مړینې وروسته لاپسې زیاتې شوې.
- د سلطنت د مدعیانو زیاتوالی یو بل لامل و، چې هر یو د بریالیتوب او واک ته د رسیدو په موخه د پرديو مرستې ته لاس اوږد کړی و؛ وروسته خوارزمشاه ته په باج ورکولو او د هغه سلطې منلو ته اړ شول. همدا لامل و چې خوارزمشاهان د غوریانو د سیمو د نیولو پر مهال له ستونزو سره مخ نشول.
- د غوریانو عسکر له څو ملیتونو څخه تشکیل شوي وو. چې دا کار د مرکزي حکومت د پیاوړتیا پر مهال کومه ستونزه نه وه. خو د غوري حکومت د ضعف پرمهال په خپله دغو عسکرو گډوډۍ ته لمن وهله. یو شمیر عسکرو د یو شهزاده په ملاتړ د بل امیر پرضد پاڅون کاوه او له بلې ډلې سره جنگیدل، چې د امپراطورۍ د سقوط لامل وگرزیدل (۱: ۱۱۴).
- عباسي خلفاو هم د غوریانو او خوارزمشاهانو ترمنځ جگړه تازه ساتله او د شهاب الدین له مړینې وروسته د هغه د ځای ناستو د بې کفایتۍ له امله خوارزمشاهانو ته د حملو زمینه برابره شوه؛ هندوستان هم له افغانستان څخه جلا شو، د غوریانو دولت له مینځه ولاړ او خوارزمشاهانو د افغانستان ډیرې سیمې ونیولې.

لنډيز

غوريانو په افغانستان کې له غزنويانو وروسته يوه لويه امپراتوري جوړه کړه. دوی چې له ډيرې پخوا زمانې څخه د غور په شاوخوا سيمو او مروه کې د سوري کورنۍ په نامه واکمني کوله. کله چې د شهزاده بهرام شاه له خوا لومړی قطب الدين محمد غوري او وروسته سيف الدين غوري ووژل شول نو د غوريانو او غزنويانو ترمنځ اختلاف زيات شو. علاوالدين جهان سوز د غزني ښار وسوزاوه. له سلطان احمد سنجر سره له لږ بند وروسته په غور کې حاکم شو. له ده وروسته سلطان غياث الدين او شهاب الدين غوري په افغانستان کې يوه لويه امپراتوري تاسيس کړه. د غزنويانو د واکمنۍ سيمي يې ټولې ونيوې او هند کې يې خپلو فتوحاتو ته ادامه ورکړه.

سلطان علاوالدين جهان سوز د تخار، باميان، تولک، هرات او يو شمير نورو سيمو له نيولو وروسته د غوريانو واکمنۍ ته پراختيا ورکړه. خو سلطان شهاب الدين غوري په هند کې د غزنويانو پلازمينه لاهور ونيو. په ملتان، لاهور او د افغانستان په داخل غور، باميانو، غزني او کرمان کې يې خپل حاکمان مقرر کړل. سلطان شهاب الدين غوري چې اصلي نوم يې معزالدين محمد غوري دی خو په تاريخ کې د شهاب الدين غوري په نوم شهرت لري يو مسلمان او عادل پاچا و. دده امپراتوری په عدل باندې ولاړه وه. له ټول رعيت سره يې پرته له توپيره ښه سلوک کاوه. دده له مړينې وروسته دده امپراتوري په ايران، افغانستان او هند کې په جلا جلا حکومتونو باندې ووېشل شوه. ځکه چې ده کوم وارث نه درلود. ده به ويل چې ټول غلامان زما زامن دي او زما له مړينې وروسته به هغوی ټول زما وارثان وي. خو دده له مړينې وروسته د غوريانو امپراتوری د سقوط لوری ته سوق شوه. په ځانگړي ډول د غياث الدين محمود له وژل کېدو وروسته د هغه ځوارلس کلن زوی، بهاوالدين پر تخت کښناست. دده د واکمنۍ پر مهال د غور سياسي وضعيت ډير خراب شو، ځکه نوموړی له هرې خوا د گواښ سره مخامخ شو. او ده نشو کولی چې وضعيت ارام کړي.

په ۶۰۴ هـ ق کال سلطان محمد خوارزم شاه په فيروز کوه حمله وکړه خو ماتې يې وخوړه. دويم ځل يې په ۶۰۷ هـ ق کال په فيروز کوه حمله وکړه او د فيروز کوه ښار يې ونيو. د غوريانو واکمني له ۵۴۴-۶۱۲ هـ ق پورې يې دوام وکړ. دوی د خپل قلمرو د ساتنې لپاره په خپل قومي قوتونو باندې اتکاء کوله. د غوريانو دولت که څه هم يو متمرکز دولت و. خو بيا هم د دوی د دربار بانفوذو افسرانو،

لوړ پوړو چارواکو او د قبیلو مشرانو ته به یې ځمکې ورکولې. غوريانو په نظامي، سیاسي، ادبي او ټولنیزه برخه کې د غزنویانو کړنلاره تعقیب کړه. او هم په هند کې یې پر بنگال، مالوه، گجرات، دکن او نورو سیمو باندې حکومت وکړو، چې ځینې افغانان بیا په هند کې میشت او ځینې بیرته افغانستان ته راغلل. غوريانو هم د اسلامي تمدن، ادب، فن او تهذيب په خپرېدو کې ستر ونډه درلود.

د غوريانود واکمنۍ پر مهال پښتو او دري ادب ته ځانگړی پاملرنه وشوه. د پښتو او دري ژبو شاعرانو لکه اسمعيل سړبني، ملکيا غرشين، تايمني، قطب الدين بختيار، خرشبون، ښکارندوی، شيخ اسعد سوري او نورو ژوند کاوه. غوريانو د غزنویانو له دولتي تشکيلاتو څخه گټه اخېسته. يوازې په نظامي برخه کې یې يو څه توپیر درلود. د پوځ مشران د هیواد اصلي مالکان گڼل کېدل. ډیرې دولتي چارې به د نظامي افسرانو پواسطه اداره کېدلې. د جگړې پرمهال یې له مختلفو وسلو څخه کار اخېسته. په لنډه توگه ویلی شو چې غوريانو د ازادۍ احساس په لرلو سره او د ښو طبعي موانعو پرمټ یې خپل استقلال تر ډېره وخته پورې وساته.

پوښتنې

1. د خوارزمشاهانو حملې د غوريانو د سقوط لامل شو؟
2. تر سلطان شهاب الدين وروسته د هغه د ځای ناستو بې کفایتي د غوريانو د سقوط لامل شو؟
3. د غزني ښار د کوم غوري واکمن له خوا وسوزیده؟
4. د غوريانو مستقل دولت د کوم شخص پواسطه تاسیس شوه؟
5. په هند کې د غوريانو فتوحات د اسلام د مقدس دين په نشر کې څه اغیزه درلوده؟
6. غزه ترکانو له کوم غزنوي واکمن څخه د غزني ښار ونيو؟
7. له غزه ترکانو څخه د غزني ښار چا ونيو؟
8. د غوريانو په جگړه کې د کومو وسلو څخه گټه اخېستل کېده؟
9. د غوريانو آخیرني واکمن څوک و؟
10. د غوريانو کوم سلطان زامن نه درلودل؟

د غوري واکمنانو لنډه پيژندنه		
شميره	د پاچا نوم	کال
۱	سلطان علاوالدين جهانسوز	(۵۵۶-۵۴۴هـ.ق) (۵۴۰-۵۲۸هـ.ش) (۱۱۶۲-۱۱۵۰ز)
۲	سيف الدين محمد	(۵۵۸-۵۵۶هـ.ق) (۵۴۲-۵۴۰هـ.ش) (۱۱۶۴-۱۱۶۲ز)
۳	سلطان غياث الدين	(۵۵۸-۵۴۹هـ.ق) (۵۸۳-۵۴۲هـ.ش) (۱۱۶۴-۱۲۰۵ز)
۴	معزالدين (شهاب الدين)	(۶۰۲-۵۹۹هـ.ق) (۵۸۳-۵۸۶هـ.ش) (۱۲۰۵-۱۲۰۸ز)
۵	غياث الدين محمود	(۶۰۷-۶۰۲هـ.ق) (۵۹۱-۵۸۶هـ.ش) (۱۲۱۳-۱۲۰۸ز)
۶	بهاوالدين سام	(۶۰۷-۶۰۷هـ.ق) (۵۹۱-۵۹۱هـ.ش) (۱۲۱۳-۱۲۱۳ز)
۷	علاوالدين اتسز	(۶۱۰-۶۰۷هـ.ق) (۵۹۳-۵۹۱هـ.ش) (۱۲۱۳-۱۲۱۵ز)
۸	علاوالدين محمد شجاع	(۶۱۲-۶۱۰هـ.ق) (۵۹۵-۵۹۳هـ.ش) (۱۲۱۷-۱۲۱۵ز)

۶،۱. جدول: پورتنۍ جدول د کتابونو له متن څخه د مؤلف په وسيله ترتيب شوی.

۱, ۶. گراف: لاندینی. گراف د کتابونو له متن څخه د مؤلف په وسیله ترتیب شوی.

د غوري کورنۍ واکمنان

سلطان علاوالدين جهانسوز (۵۴۴-۵۵۶ هـ ق)



سیف الدین محمد (۵۵۶-۵۵۸ هـ ق)



سلطان غیاث الدین (۵۵۸-۵۹۹ هـ ق)



معزالدين (شهاب الدين) (۵۹۹-۶۰۲ هـ ق)



غیاث الدین محمود (۶۰۲-۶۰۷ هـ ق)



بهاوالدين سام (۶۰۷-۶۰۷ هـ ق)



علاوالدين اتسز (۶۰۷-۶۱۰ هـ ق)



علاوالدين محمد شجاع (۶۱۰-۶۱۲ هـ ق)

اووم خپرکی

خوارزم شاهانو دولت

پیلیزه

خوارزم یو زرغون او ودان ولایت و چې د آمو له سیند څخه اوبه کېده . نژدې د اتیا فرسخو په اوږدوالي سره یې د کرنې ځمکې او ښکلي ماڼۍ درلودې. پلازمینه یې گرگانج (جرجانیه) نومیده. له ډیرې پخوا زمانې څخه یې د افغانستان او ماورالنهر له ښارونو سره اقتصادي، سیاسي او فرهنګي اړیکې درلودې. خوارزمي ژبه نورو آریایي ژبو ته نږدې ژبه وه، چې په وروستیو کیندنو کې یې نښې لاس ته راغلې دي. البیروني دا ژبه په اثار الباقیه کې یوه خپلواکه ژبه ګڼلې ده. د خوارزم ملکانو ته یې خوارزم شاهان وپلې. په ۳۲ هـ ق کال اخنف بن قیس خوارزم ته ورسید، خو وېې نه شو نیولی. مهلب په ۸۲ هـ ق کال د حجاج له خوا د خراسان په نیولو مامور شو او له خوارزمیانو سره وجنګیده، خو بریالی نه شو. قتیبه په ۸۶ هـ ق کال خوارزم فتح کړ. د البیروني له قوله د خوارزمشاهانو لومړی بنسټ ایښودونکې کیخسرو و، مګر د اسلام له پیله خوارزم د حکومت له پلوه په دوه برخو وویشل شو. د شمالي برخې پلازمینه گرگانج (جرجانیه) ښار و چې د عربانو له خوا اداره کېده او د سویلي برخې

پلازمینه یې د ((کات)) ښار و چې د خوارزمشاهانو له خوا اداره کېده . تر څو د خوارزمشاهانو مستقل دولت جوړ او په ټول خوارزم باندې مسلط شو (۱۰: ۱۸۶).

۷, ۱. د خوارزم شاهانو فتوحات

د غوریانو د واکمنۍ د سقوط پرمهال، سلطان علاوالدين محمد خوارزمشاه په دې بهانه چې دده وراره هندو خان، د غور د ملکانو په دربار کې پناه اخیستې، د غوریانو په قلمرو حمله وکړه؛ له یو لړ جگړو او کشمکشونو وروسته په ۶۱۲ هـ ق کال یې د غور دولت له مینځه یوړ. علاوالدين محمد خوارزم شاه په ۶۱۲ هـ ق کال د هرات او بلخ تر نیولو وروسته غزني ته لښکر کشي وکړه. کله چې نوموړی غزني ونيوه؛ تاج الدين یلدوز هند ته ولاړ. په دې ترتیب تر سند پورې د افغانستان ټولې سیمې سلطان علاوالدين محمد خوارزم شاه ونيولې او جلال الدين منکبرني یې د افغانستان د حکمران په توګه وټاکه. د چنگیز خان تر یرغل پورې دغه سیمې د خوارزم شاهانو تر واک لاندې وې (۸۴۳: ۱۱).

سلطان علاوالدين محمد خوارزم شاه یو ځواکمن پاچا و، چې د چنگیز له یرغل مخکې په ډیرې چټکۍ سره د غوریانو دولت په افغانستان کې، د ترکانو دولت په سمرقند او د قراختایانو ځواکمن دولت په کاشغر کې یې له مینځه یوړل. په دې توګه یې یوه لویه امپراتوري جوړه کړه، چې د سیحون له سیند څخه نیولې تر سند پورې، له عراق څخه نیولې تر اورال او عربو سمندرګی پورې پراخه وه. ده غوښتل چې بغداد کې اسلامي دولت له مینځه یوسي او پخپله د اسلامي دولتونو په سر کې راشي. د خوارزم شاه دغه هوډ د افغانستان په نیولو او د غور د خزانو له لاسته راوړلو وروسته نور هم کلک شو، ځکه چې د غور د پاچاهۍ له دفترونو څخه د بغداد د خلافت لیکونه په لاس ورغلل، چې په هغو کې عباسي خلیفه ناصرالدین الله د افغانستان د غوري دولت او قراختایانو له دولت سره یو نظامي تړون ته هڅولي او د خوارزم شاه پر ضد یې لمسولي وو. دا ځکه چې بغداد د خوارزمیانو له ورځ په ورځ زیاتېدونکي ځواک څخه په ویره کې و (۲۷: ۱۵۸).

۷,۲. د خوارزم شاهانو د دولت مینځ ته راتگ

د خوارزم شمالي برخه چې گرگانج (جرجانيه) يې پلازمینه وه، د عربي اميرانو له خوا اداره کېده ، سويلي برخه چې پلازمینه يې د کات ښار و، د خوارزم^۱ شاهانو له خوا اداره کېده . خوارزم د آمو درياب کيڼ او ښي اړخ ته پروت دی؛ نوموړی سيمه د موقعيت په اساس ډير سياسي او نظامي اهميت لري. يو شمير مؤرخين خوارزميان ترکان گڼي. په عمومي توگه په خوارزم شاه د خوارزم حاکم او حکمران ته ويل کېده. په تاريخ کې د خوارزم شاهانو له دريو کورنيو څخه بحث شوی دی، چې د دوی د دوو مخکينو کورنيو حاکمان، محلي حاکمان وو، ډير د بحث وړ نه دي، ځکه دوی يوازې په خوارزم او د هغه په شاوخوا سيمو کې حکمراني کوله؛ دوی به د پياوړو گاونډيو قدرتونو ته خراج ورکاوه او د هغوی تابع وو او د هغوی پواسطه له مينځه ولاړل. نو ځکه دوی ډير د بحث وړ نه دي. خو د اسلام د مقدس دين له نشر وروسته د خوارزم دولت په دوو برخو ووېشل شو، يوه يې شمالي برخه و چې پلازمینه يې گرگانج و او د عربي حاکمانو له خوا اداره کېده او دويمه يې جنوبي برخه وه چې پلازمینه يې د کات ښار و چې د غير عربي حاکمانو (خوارزم شاهانو) پواسطه اداره کېده؛ له دې سره سم د خوارزم شاهانو دولت مينځ ته راغی چې د دوی لومړنۍ مؤسس ابوسعيد احمد د محمد زوی و (۴۶: ۹۰).

۷,۳. د خوارزم شاهانو د لومړۍ کورنۍ واکمنان

۷,۳,۱. د ابوسعيد احمد واکمني (۳۶۴-۳۴۰ هـ.ق)

(۳۵۴-۳۳۰ هـ.ش)

(۹۷۵-۹۵۱ ز)

ابوسعيد احمد د محمد زوی له ۳۴۰ هـ.ق کال څخه تر ۳۶۴ هـ.ق کال پورې حکومت وکړ، له ده وروسته يې زوی ابوعبدالله پاچا شو.

^۱ د خوارزم شاه نوم د خوارزم د پاچا يا د خوارزم د فرمانروا په مفهوم د خوارزم ملکانو او حکمرانانو ته استعمال شوی دی. خوارزم د اوسنۍ خيوه سيمه ده چې د ازبکستان او ترکمنستان د جمهوريتونو تر مينځ وېشل شوی ده (۲۳: ۹).

۷,۳,۲. د ابو عبدالله واکمني (۳۶۴-۳۸۵هـ.ق)

(۳۷۵-۳۵۴هـ.ش)

(۹۹۶-۹۷۵ز)

ابو عبدالله خوارزم شاه د نوح له امر پرته د ابوعلی پر لښکرو حمله وکړه؛ ابوعلی یې بندي کړ. نوح د ابو عبدالله په دې عمل په قهر شو او د ابو عبدالله پلازمینې کات ته یې لښکری ولیږلې. د کات ښار یې ونيو؛ ابو عبدالله یې بندي کړ او د هغه ټولې سیمې یې ونيولې. د کات حکومت یې د جرجانیه حاکم مامون ته انتقال کړ او هغه ته یې د خوارزم شاه لقب ورکړ.

۷,۳,۳. د مامون واکمني (۳۸۷-۳۸۵هـ.ق)

(۳۷۷-۳۷۵هـ.ش)

(۹۹۸-۹۹۶ز)

کله چې مامون د نوح پواسطه د خوارزم د حاکم یا خوارزم شاه په توګه وټاکل شو نو د خوارزم شاه لقب یې خپلې کورنۍ ته واړوه. درېم مامون د محمد زوی چې کورنۍ یې د ده په ماموني نامه یادېږي د سامانیانو له خوا د خوارزم والي و، دې له ابو عبدالله خوارزم شاه سره وجنګیده او بريالی شو، د خوارزم شاه لقب یې په ۳۸۵ هـ.ق خپلې کورنۍ ته واړوه. دده یوه لور د سلطان محمود غزنوي ماندینه وه. په ۳۸۷ هـ.ق کې مړ شو. له ده وروسته یې زوی ابوالحسن علي پرتخت کښیناست (۱۱: ۳۴۷).

۷,۳,۴. د ابوالحسن علي واکمني (۳۹۰-۳۸۷هـ.ق)

(۳۸۰-۳۷۷هـ.ش)

(۱۰۰۱-۹۹۸ز)

د ساماني دولت، له ضعیفه کېدو وروسته دوی د ترکستان د خانانو او محلي حاکمانو تابع شول. کله چې سلطان محمود غزنوي ماورالنهر ته راغی، د هغه سره یې دوستي وکړه او د سلطان محمود خور یې په نکاح کړه (۲۳: ۱۰).

۷,۳,۵. د ابوالعباس واکمني (۴۰۷-۳۹۰ هـ ق)

(۳۹۷-۳۸۰ هـ ش)

(۱۰۱۸-۱۰۰۱ ز)

له ابوالحسن وروسته د مامون زوی د محمد لمسی او د ابوالحسن ورور ابوالعباس د خوارزم پاچا شو، یا د جرجانیه د والي په توګه وټاکل شو. نوموړی یو محلي حاکم و؛ د سلطان محمود غزنوي سره یې ښې اړیکې درلودې. په ۴۰۷ هـ ق کال ابوالعباس په کورني اړودپرو کې ووژل شو او پرځای یې ابوالحارث د ابوالحسن علي زوی پاچا شو. ابوالعباس یو علم پالونکی سړی و، چې د هغه مهال د نړۍ ډیر نامتو عالمان لکه ابن سینا بلخي او ابو ریحان البیروني، ابو سهيلي او ابوالخیر د هغه په دربار کې وو، چې د همدې په نوم یې علمي کتابونه لیکل، د بیلګې په توګه امام ابو منصور نعلبي ((الطوائف و الطوائف)) د همدې په نوم ولیکه، ابو العباس هم لکه د خپل ورور ابوالحسن په شان د سلطان محمود غزنوي خور په نکاح کړی وه (۲۷:۱۵۷).

۷,۳,۶. د ابوالحارث محمد واکمني (۴۰۸-۴۰۷ هـ ق)

(۳۹۷-۳۹۸ هـ ش)

(۱۰۱۹-۱۰۱۸ ز)

کله چې ابوالحارث د ابوالعباس پر ځای د خوارزم د حاکم په توګه وټاکل شو، سلطان محمود غزنوي د ابوالعباس د بدلې اخیستلو او د خپلې خور د ساتنې په بهانه، خوارزم ته لښکر کشي وکړه. د هزار آسپ په سیمه کې یې د خوارزم لښکرو ته ماتې ورکړه. په ۴۰۸ هـ ق کال جرجانیه ته داخل شو او د مامون (ابوالحارث محمد) د کورنۍ غړي یې بندیان کړل او التون نتاش یې چې د سلطان محمود حاجب (دربار وزیر) و د خوارزم د حاکم په توګه وټاکه او د خوارزم شاه لقب یې ورکړ. په دې ترتیب د خوارزم شاهانو د لومړۍ کورنۍ د پاچاهي دوره پای ته ورسیده (۲۳:۱۰).

د خوارزم شاهانو لومړنۍ کورنۍ یعنی مامونیان څخه لاندې کسانو واکمني وکړه

(۳۶۴-۳۴۰ هـ ق)

۱. ابوسعید احمد بن محمد

(۳۵۴-۳۳۰ هـ ش)

(۹۷۵-۹۵۱ ز)

۲. ابو عبدالله محمد د ابوسعید احمد زوی

(۳۸۵-۳۶۴ هـ ق)

(۳۷۵-۳۵۴ هـ ش)

(۹۹۶-۹۷۵ ز)

۳. مامون د محمد زوی

(۳۸۷-۳۸۵ هـ ق)

(۳۷۷-۳۷۵ هـ ش)

(۹۹۸-۹۹۶ ز)

۴. ابوالحسن علي د مامون زوی

(۳۹۰-۳۸۷ هـ ق)

(۳۸۰-۳۷۷ هـ ش)

(۱۰۰۱-۹۹۸ ز)

۵. ابوالعباس مامون د مامون زوی

(۴۰۷-۳۹۰ هـ ق)

(۳۹۷-۳۸۰ هـ ش)

(۱۰۱۸-۱۰۰۱ ز)

۶. ابوالحارث محمد د علي زوی او د مامون لمسی

(۴۰۷-۴۰۸ هـ ق)

(۳۹۸-۳۹۷ هـ ش)

(۱۰۱۹-۱۰۱۸ ز)

ددې کورنۍ اخرنۍ واکمن ابوالحارث و (۴۶: ۹۰).

۷,۴. د خوارزم شاهانو دویمه کورنۍ

۷,۴,۱. د التون نتاش واکمني (۴۲۳-۴۰۸ هـ ق)

(۴۱۳-۳۹۸ هـ ش)

(۱۰۳۵-۱۰۱۹ ز)

کله چې سلطان محمود غزنوي خوارزم ونيو، په ۴۰۸ هـ ق کې التون نتاش يې د خوارزم د حاکم په توګه وټاکه او د خوارزم شاه لقب يې ورکړ. د التون نتاش په مقرريدو سره د خوارزم شاهانو د دویمې کورنۍ واکمني پيل شوه. التون نتاش د عمر تر پايه (۴۲۳ هـ ق) د خوارزم حاکم پاتې شو او د سلطان محمود غزنوي او د هغه د زوی سلطان مسعود تابع و. التون نتاش هم د خوارزم شاه په نوم يادیده، تر څو چې مړ شو او پر ځای يې زوی هارون د خوارزم شاهانو واکمن شو.

۷,۴,۲. د هارون واکمني (۴۲۵-۴۲۳ هـ ق)

(۴۱۵-۴۱۳ هـ ش)

(۱۰۳۷-۱۰۳۵ ز)

هارون هم د خپل پلار په څېر د غزنويانو تابع و او د واکمنۍ د پراختيا دپاره يې هيڅ ونکړل يوازې پخپله پلازمینه کې د چارو په سمون بوخت و. هارون په ۴۲۵ هـ ق کې مړ شو. دده له مړينې وروسته يې ورور اسمعيل خندان د التون نتاش زوی پاچا شو.

۷,۴,۳. د اسمعيل خندان واکمني (۴۲۹-۴۲۵ هـ ق)

(۴۱۸-۴۱۵ هـ ش)

(۱۰۴۰-۱۰۳۷ ز)

اسمعيل خندان هم د خوارزم په پلازمینه کې خپل حاکمیت ته دوام ورکړ، خو دده په وخت کې هم دوی استقلال ته ونه رسيدل، بلکه د سلجوقيانو له واکمنانو سره مخ شول. دده پر ځای شاه ملک واک ته ورسيد.

۷,۴,۴. د شاه ملک واکمني (۴۳۴-۴۲۹هـ ق)

(۴۲۲-۴۱۸هـ ش)

(۱۰۴۴-۱۰۴۰ز)

د شاه ملک د حاکمیت پرمهال نوموړې کورنۍ خپل حاکمیت د سلجوقيانو په مقابل کې له لاسه ورکړ او د طغرل بیک پواسطه خوارزم ونيول شو له دې وروسته خوارزم د سلجوقيانو د واکمنۍ پورې وتړل شو.

د خوارزم شاهانو د دویمې کورنۍ د واکمنانو د واک موده په لاندې ډول ده.

(۴۲۳-۴۰۸هـ ق)

۱. التون تاش

(۴۱۳-۳۹۸هـ ش)

(۱۰۳۵-۱۰۱۹ز)

(۴۲۵-۴۲۳هـ ق)

۲. هارون د التون تاش زوی

(۴۱۵-۴۱۳هـ ش)

(۱۰۳۷-۱۰۳۵ز)

(۴۲۹-۴۲۵هـ ق)

۳. اسمعیل خندان د التون تاش زوی

(۴۱۸-۴۱۵هـ ش)

(۱۰۴۰-۱۰۳۷ز)

(۴۳۴-۴۲۹هـ ق)

۴. شاه ملک

(۴۲۲-۴۱۸هـ ش)

(۱۰۴۴-۱۰۴۰ز) (۹۱:۴۶).

۷,۵. د خوارزم شاهانو درېیمه کورنۍ

۷,۵,۱. د انوشتگین واکمني (۴۹۰-۴۷۰ هـ.ق)

(۴۷۶-۴۵۶ هـ.ش)

(۱۰۹۸-۱۰۷۸ ز)

انوشتگین د بلکاتگین له خوا اخیستل شوی غلام و. په لومړیو وختونو کې دده دنده د جامو او رختونو وینځل او ساتنه وه. ده له مختلفو سیمو څخه عواید راټولول. د ملک شاه سلجوقي له خوا د خوارزم شاه په لقب د خوارزم د حاکم په توګه وټاکل شو. نوموړی د خوارزم شاهانو د درېیمې کورنۍ بنسټ ایښودونکی ګڼل کیږي. تر ۴۹۰ هـ.ق کال پورې د خوارزم حاکم و خو په ۴۹۰ هـ.ق کال کې مړ شو. دده له مړینې وروسته د هغه زوی قطب الدین محمد د خوارزم د حاکم په توګه وټاکل شو (۴۶:۹۱).

۷,۵,۲. د قطب الدین محمد واکمني (۵۲۲-۴۹۰ هـ.ق)

(۵۰۷-۴۷۶ هـ.ش)

(۱۱۲۹-۱۰۹۸ ز)

قطب الدین محمد د خپل پلار انوشتگین غرجه له مړینې وروسته د خراسان د حاکم له خوا د خوارزم د حاکم په توګه وټاکل شو. نوموړی د ملک شاه د زوی سلطان سنجر له خوا په ۴۹۰ هـ.ق په دنده وګمارل شو. قطب الدین محمد د خوارزم شاهانو د درېیمې کورنۍ اصلي بنسټ ایښودونکی بلل کیږي. ځکه چې ده ته ډیر صلاحیتونه ورکړ شوي ول خو د عمر تر اړخه پورې د سلطان سنجر تابع و او په کال کې به یې یو ځل خپل زوی اتسز د سلطان سنجر دربار ته لېږه. د نوموړي له مړینې وروسته د هغه زوی علاوالدوله اتسز واک ته ورسید (۲۳:۱۴).

۷,۵,۳. د اتسز واکمني (۵۵۱-۵۲۲هـ.ق)

(۵۳۵-۵۰۷هـ.ش)

(۱۱۵۸-۱۱۲۹ز)

اتسز هم د سلطان سنجر له خوا د خوارزم د حاکم په توګه وټاکل شو او د خوارزم شاه لقب یې تر لاسه کړ. ده په سر کې لوړ خیالونه درلودل، استقلال یې اعلان کړ، په ۵۳۳ هـ.ق یې په خپل نوم سکه ووهله او د خوارزم شاه نوم یې له خطبې څخه لیرې کړ. اتسز د خوارزم شاهانو په کورنیو کې لومړی پاچا و چې د آزادۍ او استقلال بیرغ یې پورته او له سلطان سنجر سره یې جګړه وکړه، که څه هم په جګړه کې یې ماتې وخوړه، خو غزه ترکان یې د سنجر پر ضد ولمسول. غزه ترکانو د افغانستان سلجوقي دولت له مینځه یووړ. له همدې نیتې وروسته د خوارزم پاچاهانو په مستقله او ازاده توګه حکمرانې کوله، د هرات حاکم علي چتري د اتسز په مقابل کې بغاوت وکړ، ده هغه رعیت کړ، خو سنجر له سقوط وروسته د ټول ترکستان او جند واکمنۍ دده تر ولکې لاندې راغلل (۷:۲۰۰).

اتسز یو عادل پاچا و او په دربار کې یې عالمان او شاعران اوسېدل. هغوی دده په مدحه کې ډیر شعرونه ویلي دي. دده د دربار له مشهورو شاعرانو څخه یو هم سیدالدین محمد وطوط دی چې په عربي او دري ژبې یې دده ستاینه کړې ده او خپل کتاب حد ايق فی دقایق الشعر یې دده په نامه ولیکه. نوموړی په ۵۵۱ هـ.ق کال د قوچان په سیمه کې مړ شو (۴۶:۹۲).

۷,۵,۴. د ایل ارسلان واکمني (۵۶۷-۵۵۱هـ.ق)

(۵۵۱-۵۳۵هـ.ش)

(۱۱۷۳-۱۱۵۸ز)

د اتسز له مړینې وروسته د هغه زوی ایل ارسلان په ۵۵۱ هـ.ق کال د رجب په درېیمه پاچا شو. ایل ارسلان دقرخپایانو او قبچاق له محلي حاکمانو سره روغه وکړه. د سنجر پاتې شونې یې له خراسان څخه وشړل، بیا هم دده د واکمنۍ پر مهال خراسان او ماورالنهر د جګړو میدان وګرځید. خو په ۵۶۷ هـ.ق کال مړ شو (۶:۵۶۷).

قاضي منهاج سراج جوزجاني د ايل ارسلان د واكمنۍ په اړه داسې نظر لري: نوموړی لوی پاچا و د پلار له مړينې وروسته پرتخت كښيناست، د پلار د واكمنۍ ټولې سيمې ونيولې او خلكو سره يې نيك برخورد كاوه. د واكمنۍ شاوخوا سيمې يې په هره طريق چې امكان يې درلود ونيولې او ساتنه يې ترې وكړه... له چا سره چې لازم و، سوله يې وكړه. ډير موده يې واكمنۍ وكړه، كله چې مړ شو، له ده څخه دوه زامن يعنې سلطان علاوالدين تكش او سلطان شاه محمود پاتې شول (۷: ۳۰۰).

۷,۵,۵. د سلطان شاه ابوالقاسم محمود واكمني (۵۶۸-۵۶۷ هـ ق)

(۵۵۱-۵۵۲ هـ ش)

(۱۱۷۳-۱۱۷۴ ز)

ايل ارسلان دوه زامن درلودل، يو يې تكش نومیده، چې د پلار د مړينې پرمهال د جند حاكم و او بل يې محمود نومیده چې د پلار له مړينې وروسته د هغه پرځای د سلطان شاه ابوالقاسم محمود په نوم پاچا شو. تكش تر سلطان شاه مشر و؛ د خپل كشر ورور پاچاهي يې قبوله نه كړه او مخالفت يې پيل كړ. د قراخانيانو په مرسته يې سلطان شاه ابوالقاسم محمود ته ماتې وركړه. سلطان شاه د مرستې د ترلاسه كولو لپاره د سلطان غياث الدين غوري دربار ته راغی، مگر پخپله موخه كې ځكه بريالۍ نه شو چې د غور پاچا له سلطان تكش سره د نه لاس وهنې تړون لاسليك كړي و (۱۶: ۲۳).

سلطان شاه ابوالقاسم چې د غور د پاچا له مرستې ناامیده شو، ماورالنهر ته ولاړ؛ د ماورالنهر محلي حاكم خطاله خان ورسره مرسته وكړه، نوموړی بيرته خراسان ته راغی او خراسان يې له غزه تركانو څخه وژغوره. وروسته يې په مروه كې دارالملك جوړ كړ. د هرات حاكم ملك بهاولدين طغرل هم له ده سره ملگری شو. دوی به پر غور بريدونه كول. غياث الدين د غور او باميانو لښكري سره راغونډې كړې او شپږ مياشتې جگړه يې وكړه؛ په پای كې د غور د واكمن سلطان غياث الدين لښكري له مرغاب پورې وتلی او ملك بهاولدين يې مړ كړ او سلطان شاه ابوالقاسم ته يې هم ماتې وركړه سلطان شاه بيرته مروې ته وگرزید؛ زهر يې وخوړل او په ۵۸۹ هـ ق كې مړ شو (۱۰: ۱۸۸).

٦, ٥, ٧. د سلطان علاوالدين تکش واکمني (٥٩٦-٥٦٨ هـ ق)

(٥٧٩-٥٥٢ هـ ش)

(١٢٠١-١١٧٤ ز)

سلطان علاوالدين تکش د ایل ارسلان زوی، له خپل ورور سلطان شاه ابوالقاسم محمود سره له سولې وروسته د تاج په سر کولو مراسم ترسره کړل او د خپلو نیکونو برخلاف یې د سلطان لقب چې د ملک له لقب سره یې ډیر توپیر درلود، غوره کړ. د قبچاق او خطاله له قبیلو سره یې روغه وکړه. سلطان تکش ختیځ لورې ته لویه لښکر کشي وکړه چې کله به بریالې او کله به یې ماتې وخوړه. نوموړی د خوارزم شاهانو واکمني ته پراختیا ورکړه؛ په افغانستان کې تر هلمند پورې سیمې یې ونیولې. د سنجر وراره درېیم طغرل ته یې ماتې ورکړه. اصفهان، ری، مازندران، فارس او همدان ښارونه یې ونیول. د بغداد خلافت یې وگواښه. د بغداد خلافت خپل دوه تنه سفیران (ابن ربیع او ابن الخطیب) د غور فیروز کوه دربار ته راواستول؛ سلطان غیاث الدین ته یې د سلطان تکش څخه گيله وکړه (١٠: ١٨٩).

په درېیم طغرل باندې د سلطان تکش بریالیتوب، دده شهرت لاپسې زیات کړ. تکش په ٥٩٢ هـ ق کې عراق ته ولاړ او د عباسي خلیفه لښکرو ته یې ماتې ورکړه، دویم ځل یې بیا پر عراق حمله وکړه؛ عباسي خلیفه د بغداد د ساتنې په خاطر عراق او خراسان رسماً تکش ته ورکړل؛ د هغه زوی ته یې د قطب الدین لقب ورکړ. سلطان تکش په ٥٩٦ هـ ق کال د روژې په میاشت کې له نیشاپور څخه د خوارزم په لورې را روان شو چې مړ شو (١٧: ٢٣).

سلطان علاوالدين تکش د خوارزم د لویو پاچاهانو له جملې څخه و؛ نوموړی یو عالم او سیاستمدار و؛ د جگړې په فن کې یې پوره مهارت درلود، همدا لامل و چې په خپل ورور ژر بریالی شو؛ په درېیم طغرل او عباسي خلیفه باندې دده بریالیتوب دده شهرت ډیر زیات کړ. سره له دې چې دده ډیر وخت په جگړو کې تیر شو، خو بیا هم دده په دربار کې عالمان او شاعران اوسیدل او ده هغوی هڅول؛ تکش د علم په برخه کې د پام وړ خدمتونه وکړل. سلطان علاوالدين تکش د ایل ارسلان زوی یو لوی پاچا و، هغه له علم، هنر او موسیقي څخه ډیر خوند اخیسته. د خوارزم شاوخوا سیمې یې د جگړې او سولې پواسطه ونیو (٧: ٣٠٠).

۷,۵,۷. د سلطان علاوالدين محمد خوارزم شاه واکمني (۶۱۷-۵۹۶هـ.ق)

(۵۹۹-۵۷۹هـ.ش)

(۱۲۲۱-۱۲۰۱ز)

د سلطان تکش خوارزم شاه زوی، سلطان علاوالدين محمد خوارزم شاه د قطب الدين په لقب په ۵۹۶ هـ ق کال د پلار پر تخت کښيناست؛ خپل ورور علي شاه يې د نيشاپور د حاکم په توگه وټاکه. د غور او غزني دربار ته يې سفيران واستول او د ښو اړيکو د ټينگيدو غوښتونکی شو. وروسته له دې د خوارزمشاهي دولت د پراختيا په فکر کې شو. ملک عزالدين خرمل له ده سره يوځای شو. له يولس مياشتو کلاندي وروسته يې بلخ او هرات ونيول. گوره خان ده ته غاړه کښيوده. د عراق او اذربايجان هيوادونه يې ونيول. په ۶۱۲ هـ ق کال يې غزني ته لښکر کشي وکړه؛ تاج الدين يلدوز يې له غزني څخه وشړلو او د واکمني سرحدات يې سند پورې وغځول او جلال الدين منکبرني يې د افغانستان د حکمران په توگه وټاکه (۱۸۹:۱۰).

په لويديځ کې د فارس د اتابکانو او اذربايجان واکمنۍ يو پر بل پسې له مينځه يوړلې او د واک لاندې سيمې يې د خوارزم شاهي دولت پورې وتړلې. په ختيځ کې يوازې د قراختائيانو دولت په ترکستان کې دده په مقابل کې پاتې و؛ قراختائيانو چې بودايي او کنفوشيوس مذهبونه درلودل، په مسلمانانو يې ډير ظلمونه کول. د بخارا او سمرقند مسلمانانو سلطان علاوالدين محمد خوارزم شاه ته چې د مسلمانانو لوی سلطان و، شکايت وکړ. سلطان علاوالدين له ترکستان او کاشغر څخه تير شو، خو ځله يې گوره خان قراختائي ته ماتې ورکړه، په وروستي ځل له گوره خان سره د جگړې او قطعي ماتې په خاطر د نايمن د قبيلې له پاچا کوچلک خان سره چې د قراختائيانو په ختيځه سيمه کې يې واکمني کوله او د عيسوي دين لاروې و، اتحاد وکړ. ددې اتحاد په پايله کې دوی وتوانيدل چې د قراختائيانو د پاچاهي پلازمينه د اترار ښار چې د سيحون د سيند په خوا کې موقعيت لري په ۶۰۷ هـ ق کال ونيسي او پخپله د قراختائيانو پاچا د کوچلک خان پواسطه ونيول شو او بندي شو (۴۶:۹۴).

د گوره خان قراختايي له بندي کېدو وروسته د سلطان محمد خوارزم شاه او کوچلک خان ترمنځ د گوره خان د سيمو په ویش باندې اختلاف پيدا شو. سلطان علاوالدين محمد خوارزم شاه څو ځله د کوچلک خان دربار ته هڅيتونه وليږل خو يې مثبتې پايله ورنکړه. د يو قوي لښکر سره د کوچلک خان د

پلازمینې په لورې یې حرکت وکړ؛ د هغه د لښکر مالونه یې لوټ کړل، خو له دې ویرې چې کوچلک خان د ماورالنهر په شمالي ولایتونو حمله ونکړي نو له دې امله د هغه له مقابلي څخه تیر شو. د کوچلک خان او سلطان علاوالدين محمد خوارزم شاه ترمینځ د کړکېچ له کمیدو وروسته یې د لویدیځ خواته مخه کړه. فارس او اذربایجان یې بیا ځلي ونيول؛ د بغداد د نیولو په فکر کې شو، په ۶۱۲ هـ ق کال یې د بغداد په لورې حرکت وکړ. مگر د هوا د خرابوالی او د مغولانو د تعرض له ویرې د اسدabad له کوتل څخه بیرته راوگرزید او د بغداد له نیولو څخه یې ډډه وکړه. په ۶۱۲ هـ ق کال د ژمې په موسم کې سیحون ته نږدې د جندله ښار څخه د قرغیز په دښته کې د قباچاق د قبایلو د رعیت کولو په غرض یې د خپل لښکر سره حرکت په حال کې وو، چې په نوموړې دښته کې د چنگیز د زوی (جوجي) د لښکرو یعنې یوه ډله مغولو سره مخامخ شو. جوجي له جگړې څخه ډډه کوله او استدلال یې کاوه چې د لښکر سره دې خواته د نوموړي له راتگ څخه د هغه موخه د یاغیانو رعیت کول و، نه د خوارزم شاهانو سره جگړه. خو سلطان محمد خوارزم شاه قبوله نکړه، ویل یې چې زموږ لپاره ټول کفار یو شان دی نو د جوجي په لښکرو یې حمله وکړه. د سلطان علاوالدين محمد خوارزم شاه زوی جلال الدين په ډیرې سختۍ او زړورتیا سره جگړه کوله. جوجي خان له دې ویرې چې د سلطان علاوالدين محمد خوارزم شاه له خوا بندي نه شي نو د شپې له خوا یې اورونه بل کړل او په پټه یې شاه ته تگ پیل کړ. خوارزم شاه په دې جگړه کې هم بریالی شو او له دې ځایه سمرقند ته ولاړ (۴۶: ۹۵).

سلطان علاوالدين محمد خوارزمشاه د تکش زوی، د خوارزم شاهانو یو ځواکمن پاچا و، چې د زده کړو لرونکی و، چې د چنگیز خان له یرغل څخه مخکې په ډیرې چټکۍ سره د غوریانو حکومت په افغانستان کې، د ترکانو دولت په سمرقند کې او د قراختایانو ځواکمن دولت په کاشغر کې له مینځه یوړل او یوه لویه امپراتوري یې جوړه کړه، چې د سیحون له سیند څخه نیولی تر سند پورې، له عراق څخه نیولی تر اُرال او عربو سمندرګې پورې پراخه وه. سلطان محمد خوارزم شاه په دې قلمرو باندې قانع نه و، هغه غوښتل تر بین النهرین پورې دده واکمنۍ ورسیري او د بغداد اسلامي خلافت له مینځه یوسي او په خپله د ټولو اسلامي پاچاهانو په سر کې راشي. د خوارزم د دولت دغه هوډ د افغانستان له نیول کېدو او د غور د خزانو د ترلاسه کولو وروسته نور هم کلک شو، ځکه د غوریانو د پاچاهي له دفترونو څخه د خلافت لیکونه په لاس ورغلل، چې په هغو کې د بغداد د خلیفه الناصرالدين الله د افغانستان د غوري دولت له قرختايي دولت سره یو نظامي تړون ته هڅولی و او د خوارزم شاهانو پرضد

یې لمسولی و. لامل یې دا وه چې د بغداد دولت د خوارزمیانو له ورځ په ورځ زیاتېدونکې ځواک څخه په ویره کې و. سلطان علاوالدين محمد خوارزم شاه چې کله د ایران، ماورالنهر او افغانستان له چارو وزگار شو، فقهاو څخه یو فتوا ترلاسه کړه، چې په هغې کې راغلی و، چې الناصرالدين د بغداد خليفه له سلطان محمد خوارزم شاه چې د اسلام خدمت گار دی مخالفت کوي، په داسې حال کې چې اسلامي خلافت د حسيني ساداتو حق دی. دغه حق یې غصب کړی دی. خوارزمشاه دغه فتوا بهانه کړه، په ۱۲۱۷ ز کال کې د مسلمانانو د خليفه نوم له خطبې څخه وغورځاو او له خپلې اردو سره د بغداد د نیولو او اسلامي خلافت د نړولو لپاره د بغداد په لوري روان شو. ژمی ژر راورسید او سلطان د ایران په همدان کې له کلک ژمی او بدې یخنۍ سره مخامخ شو. ډیر عسکر یې مړ شول. د بغداد له نیولو څخه تیر شو او ماورالنهر ته راستون شو. چې د خطر ناک دښمن په مقابل کې دفاع وکړي، هغه دښمن چې سلطان خپله جگړې ته اړ ایستلی و. د هغه سوداگر او سفیر یې ورته وژلی و. دا ځکه چې سلطان له پخوا د چین د هیواد د نیولو هوډ درلود او چنگیز یې مخې ته خنډ باله. څومره چې دده د دربار مشرانو ورته مشوره ورکړه، خو نوموړی له چین او ترکستان څخه د راغلو قصه ویونکو څخه به د چین د حالاتو پوښتنې کولې، او د چین د نیولو اراده یې کړې و (۲۷:۱۵۸).

سلطان علاوالدين خوارزم شاه د وضعیت د معلومولو په موخه سید اجل بهاولدين د چنگیز خان دربار ته د سفیر په توگه ولیږه، دغه سفیر په لار کې پیکینگ ته نږدې د طمغاج په سیمه کې د چنگیز خان په لاس د وژل شویو مړیو د هډوکو غونډیدل ولیدله او همدارنگه یوه توره او غوړه ځمکه یې ولیده چې په هغې باندې د وژل شویو خلکو د بدن غوړي ښکاریدل. همدارنگه دغه سفیر د شمالي چین د پاچا وزیر او زوی یې ولیدل، چې چنگیز خان نیولې و او د چنگیز خان په دربار کې بندیان وو. دغه سفیر (سید اجل بهاولدين) خپلې لیدنې او کتنې سلطان ته وویلې او د سلطان محمد خوارزم شاه خپل څارگر (جاسوس) هم ده ته د چنگیز خان د پوځ د عسکرو او ژوند په اړه پوره معلومات ورکړي و. خو سلطان علاوالدين ورته اهمیت ورنکړ. چنگیز خان د سلطان محمد خوارزم شاه د سفیر ښه هرکلی وکړ، خو د سلطان محمد خوارزم شاه حاکم غایر خان د سیاسي نړۍ د اصولو برخلاف د هغه رالیږل شوی کاروان مالونه چور او سفیران یې ووژل، په پایله کې د دوی اړیکې په دښمني بدله شوه (۲۷:۱۵۹).

۵,۷,۱,۷. سلطان علاوالدين محمد خوارزم شاه او د چنگيز سره د هغه اړيکې

د چنگيز خان^۱ د واکمنۍ پرمهال، سلطان علاوالدين محمد خوارزم شاه د افغانستان ډيرې سيمې نيولې وې. دا مهال په افغانستان کې د غوريانو ستره امپراتوري له مينځه تللې وه. د افغانستان ډيرې سيمې د سيمه ايزو حاکمانو او ملکونو له خوا اداره کېدلې. چنگيز خان (تموچن) د يسوگای بهادر زوی په منگوليا کې يوه امپراطوري جوړه کړې وه. سلطان علاوالدين محمد خوارزم شاه هم له اورگنج څخه پر ماورالنهر، افغانستان او ايران حکمراني کوله. دغه فتوحات او برياليتوبونه چې په مرکزي اسيا کې دده په برخه شوي وو، نو ځکه د چين د نيولو په فکر کې شو. علاوالدين محمد خوارزم شاه غوښتل چې د مغولو (چنگيز خان) له زور او قوت څخه خبر شي، په همدې خاطر يې يو هټيت د سيد اجل بهاوالدين رازي په مشرۍ چين ته واستوه. چنگيز خان چې په پيکنګ (چين) کې حکمراني کوله، د خوارزم شاه هټيت يې خپل حضور ته ومانه او له دوی يې تود هرکلی وکړ. د ليدنې په پای کې هټيت ته يې پيغام ورکړ چې سلطان علاوالدين محمد خوارزم شاه د لويديځ حکمران او خپل ځان (چنگيز خان) د ختيځ حکمران گڼي. هيله ده چې د دواړو ترمينځ سوله ايزه اړيکې ټينګې شي، د دواړو هيوادونو ترمينځ سوداګريزې اړيکې پراختيا پيدا کړي، دواړه لوري يو د بل محصولاتو ته اړتيا لري. د اسلامي هيواد سوداګر هم د دواړو ترمينځ د سوداګريزه اړيکو د پراختيا پلوی و. ځکه هغوی له چين سره د سوداګريزو مالونو تبادلي ته ډير ليواله وو. په پايله کې د دواړو هيوادونو سوداګريز تړون لاسليک شو. د دې تړون له لاسليک وروسته يو ځل د مغولو د سوداګرو يو کاروان چې شمير يې له ۴۵۰ څخه تر ۵۰۰ تنو پورې رسیده. ډير قيمتي مالونو لکه طلا، نقره، ورينېم، قيمتي رخت، مشک او کریمه ډبرې ورسره وې. کله چې دوی د اترار ښار ته چې د خوارزم شاهانو لومړنی سرحدي ښار و، راورسیدل، د اترار حاکم غاير خان چې د سوداګرو مالونو ته يې سترګې پټې کړې وې، سوداګر يې خوارزم شاه ته جاسوسان معرفي کړل او هغو يې ووژل. له دې سوداګرو څخه يو تن ژوندی پاتې شو، نوموړی ځان د چنگيز خان دربار ته ورساوه او د سوداګرو احوال يې هغه ته بيان کړ. چنگيز خان يو هټيت د سلطان

^۱ چنگيز خان په ۵۴۹ هـ ق کال په مغولستان کې زيږيدلی دی. دده پلار يسوگای بهادر د مغولو د قبيلو څخه د قيات د قبلي رئيس و. د چنگيز خان نيکونه او د هغوی لاس لاندې قبلي له ډير پخوا څخه د شمالي چين امپراطورانو ته خراج ورکاوه او د هغوی تابع وو. مغولانو خراج ورکول يو ډول غلامي گڼله، خو ځله يې د ځان د خلاصون لپاره اقدامات وکړل، خو لومړی کس چې د ازادۍ په اخېستلو بريالی شو د چنگيز خان پلار يسوگای بهادر و. نوموړی چې يو هوښيار سړی و د غلامۍ کړۍ يې د خپل قوم له غاړې څخه ليری کړ او استقلال يې اعلان کړ او د دولت بنسټ يې کينود، چې د هغه زوی چنگيز خان د واکمنۍ پرمهال دغه دولت خپل لوړ پړاو ته ورسيد او يوه لويه امپراتوري يې جوړه کړه (۴۶:۱۰۰).

علاوالدين محمد خوارزم شاه دربار ته راولپړه. د غاير خان ددې عمل پوښتنه يې او هم يې د غاير خان د سپارلو غوښتنه وکړه. څرنگه چې غاير خان له يوې خوا د سلطان علاوالدين محمد خوارزم شاه د مور ترکان خاتون¹ له خپلوانو څخه و، له بلې خوا هغه فوځي قوماندانان چې د علاوالدين محمد خوارزم شاه شاوخوا کې دنده اجرا کوله د غاير خان د خپلوانو له جملې څخه وو. په دې وجه سلطان علاوالدين محمد خوارزم شاه مجبور شو چې چنگيز خان ته د رد ځواب ورکړي، مگر سلطان علاوالدين محمد خوارزم شاه د سياست د اصولو برخلاف د چنگيز خان رالپړلی هټيت وواژه. په دې ډول ده په دې کار سره په راتلونکې کې د اسلامي هيوادونو لپاره ډيرې ستونزې پيدا کړې (۹۶:۴۶).

په داسې حال کې چې د سلطان علاوالدين محمد خوارزم شاه نظامي جاسوس نوموړی ته د چنگيز خان د جگړيز ځواک په هکله په لاندې توگه يو گزارش ورکړی و. د چنگيز خان د لښکر هر سرتيري خپل ځان ته جامه جوړوي او هر سرتيري ځانته وسله پيدا کوي، د پوځ له څارويو غوښه او شيدی چمتو کوي او خوري يې؛ لنډه دا چې د پوځ څخه بهر هيڅ شئ ته اړ نه دي. څاروي يې د پراخې سارا په وښو او گيا ماړه دي. دغه ډول لښکر په سختيو کې کلک او په ناوړه حالت کې صبرناک او مطيع وي او که سوبه ومومي هر څه غنيمت کوي او ساکين ژوندي نه پرېږدي. خو له دې معلوماتو سره سره سلطان علاوالدين چې ځان په رسمي توگه په منبرونو او خپرونو کې (ظل الله في الارض) او ثاني سکندر بللی و، له خپل دغه خيال يعنی د هيوادونو د نيولو له فکر څخه او د چنگيز خان د له مينځه وړولو له پلان څخه نه اوښت. دا په داسې حال کې و چې چنگيز خان په پيل کې د خوارزم له لوی امپراتوري سره د جگړې فکر نه درلود، بلکې غوښتل يې چې د سلطان په سيمه کې سوداگري ته وده ورکړي (۲۷:۱۵۹).

¹ ترکان خاتون: سلطان علاوالدين محمد خوارزم شاه د خپل پلار له مړينې وروسته د خپلې مور ترکان خاتون پواسطه واک ته ورسيد. ترکان خاتون يو سياستمداره، باتديره، عياشه، وينه تويونکی او زړه وره ښځه وه. په چارو کې د هغې مداخله د سلطان محمد خوارزم شاه د سقوط زمينه برابره کړه. قاضي منهاج سراج جوزجاني په خپل کتاب طبقات ناصري کې ليکي چې سلطان علاوالدين تکش د قبيچاق د يو خان (قدرخان) لور وه په نکاح کړه چې وروسته بيا ترې يوه لويه ښځه جوړه شوه او په نړۍ کې يې نوم پاتې شو (۷: ۳۰۰). ټول خپلوانو يې د دولت په مهمو څوکيو کې مقرر کړل. کوم بنديان چې علاوالدين محمد خوارزم شاه له جگړو څخه راوړل، ترکان خاتون به هغوی د جيحون په اوبو کې اچول تر څو زوی يې له تکليف څخه خلاص شي. سلطان علاوالدين محمد خوارزم شاه ددې له فرمان څخه د سرغړونې توان نه درلود (۲۱: ۲۰).

چنگیز خان د سلطان محمد خوارزم شاه له خوا د سوداگرو او هیئت په وژنه ډیر په قهر شو. له دوه سوو زرو لښکرو سره د توپاني سیلاب په څېر د خوارزم پر هیواد راوخت؛ تر شاه یې یو میلیون ملاتړ کوونکی هم درلودل. د چنگیز خان لښکر له سیحون څخه راتیر شو او د سلطان محمد خوارزمي لښکرو ته یې ماتې ورکړه. په یو داسې زور او وحشت سره چې په تاریخ کې سارې نه لري. د اسلامي هیوادونو ودان ښارونه لکه بخارا، سمرقند، خجند، جند او نور یې په ډیر دهشت سره وړان او وگړي یې ووژل. په ۶۱۷ هـ ق کال خوارزم شاه له ماتې وروسته له جیحون څخه راتیر او په بلخ کې میشت شو؛ وروسته بیا طوس ته وتښتیده، تر واک لاندې ښارونه یې ټیټو امیرانو ته وسپارل ترڅو د چنگیز خان مقابله وکړي. سیستان یې امیر زنگي بن حفص ته، تخارستان یې امیر سرهنگ سام ته، د بامیانو کلا یې امیر عمر باوري ته، پېښور او غزني یې ملک اختیار الدین خرپوست ته، ملک حسام الدین سرزاد ته، د غور نوری کلاګانی یې ملک قطب الدین حسن ته، د هرات د کالیون کلا یې اختیار الملک دولت یار ته، هرات یې شمس الدین جوزجاني ته، د غرjestان فیوار یې پهلوان اصیل الدین نیشاپوري، د تالقانو نصرت کوه یې د ملک شمس الدین اتسز باوري کسانو ته، د جوزجان گریوان یې د الغ خان خدمتګار ته، فیروز کوه ښار یې مبارزالدین سبزاواري (شینېډي)، تولک کلا یې امیر حبشي ته وسپارلو. خو د چنگیز خان لښکری د جبه ستایي او تفاجار تر مشرۍ لاندې د ۶۱۷ هـ ق کال په لومړۍ خور (ربیع الاول) کې له جیحون څخه راپورې وتې؛ د بلخ تر نیولو وروسته د سلطان علاوالدین محمد خوارزم شاه د نیولو په خاطر یې د هرات لاره ونیوله. د هرات امین الملک یې کلابند کړ. د خلکو له وژنې وروسته یې ډیر ژر ځان طوس ته ورساوه. خو سلطان علاوالدین محمد خوارزم شاه په ډیرې ناهیلۍ سره د اېسکون ټاپو ته وتښتید، چې وروسته د ۶۱۷ هـ ق کال د کوچني اختر(شوال) په میاشت کې مړ شو، چنگیز خان دهغه هډوکي وسوزول (۸۵۳:۱۱).

سلطان علاوالدین محمد خوارزم شاه پنځه زامن پیروز شاه، غوریshanستي، جلال الدین منکبرني، ارزلوشاه او اق سلطان درلودل. سلطان علاوالدین محمد خوارزم شاه د لویو پاچاهانو خویونه درلودل، د نړۍ د نیولو، جگړایزه صفات، چې په نورو پاچاهانو کې و په ده کې موجود و. د مور له خوا پاچا زاده و، مور یې د قبچاق د یو خان (قدرخان) لور وه (۷: ۳۰۶).

۷،۵،۸. د جلال الدين منکبرني واکمني (۶۱۸-۶۱۷هـ.ق)

(۶۰۰-۵۹۹هـ.ش)

(۱۲۲۱-۱۲۲۲ز)

سلطان جلال الدين منکبرني د سلطان علاوالدين مشر زوی او د خوارزم شاهانو وروستی زړور پاچا و. په ۶۱۷ هـ.ق کال د تبتیدلي پلار پرځای پر تخت کښیناست. د چنگیز له لښکرو سره یې په میړانه جگړې وکړې. د جلال الدين او چنگیز خان د عسکرو ترمنځ لومړۍ جگړه په فراون کې ونښته. په دې جگړه کې د چنگیز خان لښکرو ماتې وخوړه. یو ډیر شمیر مړه او بندیان شول، خو متاسفانه د جلال الدين د لښکرو مشران ددې پر ځای چې د چنگیز خان د لښکرو د تعرض په مقابل کې تیاری ونیسي، د لاس ته راغلو غنیمتونو د ویش په خاطر یو د بل سره په جگړه بوخت شول او د نفاق اور ددوی ترمنځ بل شو، چې دغه وضعیت د چنگیز خان د لښکرو مورال پیاوړی کړ. خو د چنگیز خان لښکرو سره په بامیانو کې کلکه مقابله وشو او د چنگیز خان لمسی هم په دې جگړه کې مړ شو. چنگیز خان د لمسی په مړینه ډیر عصبي شو او هغه ښار یې وړان کړ. د پروان له جگړې وروسته چنگیز خان او جلال الدين په گردیز کې هم جگړه وکړه، چې بالاخره دې جگړې د سند تر سیند پورې دوام وکړ چې بالاخره جلال الدين د سند له سیند څخه تیر شو (۹۷:۴۶).

خو دا چې سلطان جلال الدين د خپل پلار د واکمنۍ پرمهال د غور او غزني نایب السلطنه و. دده وزیر شهاب الدين الپ سرخسي نومېده. جلال الدين د پلار له مړینې وروسته غزني کریر، فیروز کوه مبارزالدين سبزواری (شینېنډ) کرمان ملک لا امیر، پېښور ملک اختیار الدين ته وسپارل. هغه وخت چې پلار یې په ۶۱۷ هـ.ق د چنگیز له یرغل څخه وتښتیده، جلال الدين په نیشاپور (کرمان)، نیمروز او بست کې د چنگیز له لښکرو سره جگړې کولې. چنگیز خپل زوم قوتوونویان په ده پسې وگوماره، د پروان په شاوخوا کې د دوی ترمنځ درې واړه جگړه وشوه. قوتوونویان ته یې ماتې ورکړه، خو چنگیز خان له تالقانو څخه د جلال الدين سره جگړې ته راغی. جلال الدين پېښور خواته ولاړ، کومه جگړه چې د سند سیند خوا کې وشوه، جلال الدين منکبرني په دې جگړه کې ماتې وخوړه او له سند څخه تیر شو (۱۰:۱۸۹-۱۹۰).

کله چې جلال الدين د نيلا ب په گودر له سيند څخه تير شو، چنگيز خان د هغه اته کلن زوی وواژه؛ جلال الدين خپله مور، ماندينه او د حرم نور غړي يې په سيند کې ډوب کړل، پخپله له دوه سوه لښکرو سره د چنگيز د لښکرو په مقابل کې جنگيده، په آخر کې پر يو آس سپور د سند له درياب څخه تير شو. خو چنگيز خان او زامن يې په ۶۱۹ هـ ق ۱۲۲۲ ز کې د هوا او اوبو د خرابوالی له امله ناروغ او ماورالنهر ته ستانه شول او په ۶۲۱ هـ ق ۱۲۲۳ ز کال خپل اصلي ټاټوبی ته ورسيدل؛ په همدې کال د ۷۲ کلنی په عمر د تنگت په دښته کې مړ شو، چې نړۍ دده د يرغلونو او وحشت څخه بېغمه شوه. سلطان جلال الدين خوارزم شاه په ډيری بى وسۍ کې هم خپله مټره ونه بايلله، څه موده د سند سيند هغې غاړو کې په ځنگلونو کې اوسېده. يوه ډله يې له ځان سره ملگري کړه، د سند د حاکم ناصرالدين قباچه سره يې ډغرې ووهلې. د ډهلي له پاچا څخه يې مرسته وغوښته، خو هغه ورسره مرسته ونکړه. جلال الدين په لاهور کې د يو راجا له لور سره واده وکړه، چې د هغه په مرسته د سند حاکم ناصرالدين قباچه يې مات کړ، ډيره وسله يې لاس ته ورغله. د ديبل (کراچي) تر ښاره پورې مخې ته ولاړ. تفليس او ارمنستان يې ونيول، خو په ۶۲۸ هـ ق کال په ميافارفين کې د کردانو له لاسه ووژل شو. دده له مړينې سره سم د خوارزم شاهانو کورنۍ واکمني پای ته ورسیده (۱۱: ۸۵۵).

د خوارزم شاهانو د دريمې کورنۍ څخه لاندې کسانو واکمنۍ وکړه.

۱. انوشتگين (۴۹۰-۴۷۰ هـ ق)

(۴۷۶-۴۵۶ هـ ش)

(۱۰۹۸-۱۰۷۸ ز)

۲. قطب الدين محمد د انوشتگين زوی (۵۲۲-۴۹۰ هـ ق)

(۵۰۷-۴۷۶ هـ ش)

(۱۱۲۹-۱۰۹۸ ز)

۳. اتسز د قطب الدين محمد زوى

(۵۵۱-۵۵۲ هـ ق)

(۵۳۵-۵۰۷ هـ ش)

(۱۱۵۸-۱۱۲۹ ز)

۴. ايل ارسلان د اتسز زوى

(۵۶۷-۵۵۱ هـ ق)

(۵۵۱-۵۳۵ هـ ش)

(۱۱۷۳-۱۱۵۸ ز)

۵. سلطان شاه ابوالقاسم محمود

(۵۶۸-۵۶۷ هـ ق)

(۵۵۲-۵۵۱ هـ ش)

(۱۱۷۴-۱۱۷۳ ز)

۶. سلطان علاوالدين تكش

(۵۹۶-۵۶۸ هـ ق)

(۵۷۹-۵۵۲ هـ ش)

(۱۲۰۱-۱۱۷۴ ز)

۷. سلطان علاوالدين محمد خوارزم شاه

(۶۱۷-۵۹۶ هـ ق)

(۵۹۹-۵۷۹ هـ ش)

(۱۲۲۱-۱۲۰۱ ز)

۸. سلطان جلال الدين منكبرني

(۶۱۸-۶۱۷ هـ ق)

(۶۰۰-۵۹۹ هـ ش)

(۱۲۲۲-۱۲۲۱ ز) (۴۶ : ۹۷).

۷,۵,۹. د خوارزم شاهانو د واکمني د سقوط لاملونه

د خوارزم شاهانو د سقوط لپاره باید د هغه د واکمنۍ دوران ته ډیره پاملرنه وشي، ځکه یو شمیر تاریخ لیکونکی هغه د اسلامي نړۍ د ټولنیز انحطاط او د مغلو د حملو سبب گڼي، خو ددوي د سقوط اصلي لامل د سلطان علاوالدين محمد خوارزم شاه د واکمنۍ پراختیا او د هغه لخوا په نیول شویو سیمو ظلم او دا لاندې نور لاملونه گڼي.

- د سلطان علاوالدين محمد خوارزم شاه پرلپسې جگړو ډیر خلک له ده څخه ناراضه کړي وو.
- سلطان علاوالدين محمد خوارزم شاه پریکړه کړې وه چې د بغداد دار الخلافه به نیسي، نو له دې امله د بغداد عباسي خلیفه ناصر د سلطان علاوالدين محمد خوارزم شاه له دښمنانو سره یوځای شو او د خپل موقعیت د ټینګ ساتلو په خاطر په پټه د مغلو له مشر چنگیز خان سره یې اړیکه ټینګه کړه او هغه یې د خوارزم شاه د واک لاندې سیمو د نیولو لپاره وهڅاوه.
- د سلطان محمد خوارزم شاه د واکمنیو په سیمو کې د گډوډیو یو عمده لامل د سلطان محمد خوارزم شاه بې تدبیري وه.
- روحانیونو او فیوډالانو هم په خلکو ظلمونه کول، چې دغه ظلمونه د ټولنیزو حرکتونو او مخالفتونو سبب وگرزیدل (۲۰: ۶۷-۶۸).
- په دولتي چارو کې د سلطان علاوالدين محمد خوارزم شاه د مور ترکان خاتون بېځایه مداخله او د هغې ظلمونه.
- په لومړیو وختونو کې د مغلو د لښکرو په مقابل کې د سلطان علاوالدين محمد خوارزم شاه ډیره زړورتیا او د جگړې پرمهال بیا دده بې زړه توب دده په ناکامۍ کې ډیره ونډه درلوده.

لنډيز

د خوارزم شاهانو واکمني د مرکزي آسيا او افغانستان په تاريخ کې ځانگړی ځای لري. خوارزم په لومړيو وختونو کې دوه پلازمينې درلودې چې يوه يې شمالي برخه او بله يې جنوبي برخه وه. د شمالي برخې پلازمينه يې د گرگانج (جرجانيه) ښار و، چې د عربانو لخوا اداره کېده او د سويلي برخې پلازمينه يې د کات ښار و چې د خوارزم شاهانو له خوا اداره کېده. تر څو چې خوارزم شاهانو مستقل دولت جوړ او په ټول خوارزم باندې مسلط شول.

خوارزم چې يو ودان ښار و او د امو د سيند پواسطه اوبه کېده. نوموړی سيمه د موقعيت په اساس ډېر سياسي او نظامي اهميت درلود. يو شمير مؤرخين خوارزميان ترکان گڼي، په عمومي توگه خوارزم شاه به د خوارزم حاکم او حکمران ته ويل کېده. په تاريخ کې د خوارزم شاهانو له دريو کورنيو څخه بحث شوی دی، چې ددو لومړنيو کورنيو حاکمان ټول محلي حاکمان وو او ډير د بحث وړ نه دي ځکه دوی يوازی په خوارزم او د هغې په شاوخوا سيمو باندې حکمراني کوله. دوی به گاونډيو قدرتونو ته خراج ورکاوه او د هغوی تابع وو. خو د اسلام د مقدس دين له خپرېدو وروسته د خوارزم پلازمينه په دوه برخو ووېشل شوه. د خوارزم د لومړی کورنی. موسس ابوسعيد احمد د محمد زوی و چې له ۳۴۰ څخه تر ۳۶۴ هـ ق پورې يې حکمراني وکړه او ددې کورنی. اخرنی. واکمن ابوالحارث محمد بن علي بن مامون و. د خوارزم شاهانو د دويمې کورنی. موسس التون نتاش او اخري واکمن يې شاه ملک دی. د خوارزم شاهانو د درېيمې کورنی. لومړی واکمن انوشنگين دی او اخري واکمن يې سلطان جلال الدين منکبرتی دی. د خوارزم شاهانو په درېيمه کورنی. کې د دوی پياوړی واکمن سلطان محمد خوارزم شاه و چې يوه لويه امپراتوري يې جوړه کړه. خو د امپراتورۍ په اخرو وختونو کې نوموړی مغروره شو. د چنگيز خان سره دده مخالفت او د هغه د هيئت وژنه دده لپاره بده پايله درلوده. نوموړي د چنگيز خان سره په جگړه کې خپله واکمنۍ او ژوند له لاسه ورکړ او يو لويه اسلامي امپراتوري يې د تجزيې لوری ته سوق کړه. که څه هم د سلطان محمد خوارزم شاه زوی سلطان جلال الدين منکبرتي هم يو څه مقاومت وکړ او د چنگيز خان له عسکرو سره يې څو جگړې وکړې خو نوموړی هم ووژل شو او له مړينې سره سم د خوارزم شاهانو واکمني پای ته ورسیده.

پوښتنې

1. خوارزم شاه څه ډول واک ته ورسید؟
2. د سلطان علاوالدين محمد خوارزم شاه د واکمنۍ سقوط په رښتينې ډول د اسلامي هیوادنو لپاره یو گواښ و؟
3. د سلطان علاوالدين محمد خوارزم شاه د واکمنۍ په سقوط کې د هغه د مور ترکان خاتون مداخلی کومه اغیزه درلوده؟
4. د خوارزم شاهانو لومړیو کورنیو د کومو پاچاهانو د واک لاندې حکمراني کوله؟
5. سلطان علاوالدين محمد خوارزم شاه د چا په مقابل کې ماتې وخوړه؟
6. سلطان علاوالدين محمد خوارزم شاه چیرته وفات شو؟
7. ترکان خاتون پلار څه نومیده؟
8. سلطان جلال الدين منکبرتي په کومه جگړه کې د چنگیز لښکرو ته ماتې ورکړه؟

د خوارزم شاهي واکمنانو لنډه پيژندنه		
شميره	د پاچا نوم	کال
د خوارزم شاهانو لومړنۍ کورنۍ		
۱	ابوسعید احمد د محمد زوی	(۳۶۴-۳۴۰ هـ ق) (۳۵۴-۳۳۰ هـ ش) (۹۷۵-۹۵۱ ز)
۲	ابو عبدالله د ابوسعید زوی	(۳۶۴-۳۸۵ هـ ق) (۳۵۴-۳۷۵ هـ ش) (۹۷۵-۹۹۶ ز)
۳	مامون د محمد زوی	(۳۸۵-۳۸۷ هـ ق) (۳۷۵-۳۷۷ هـ ش) (۹۹۶-۹۹۸ ز)
۴	ابوالحسن علي د مامون زوی	(۳۸۷-۳۹۰ هـ ق) (۳۷۷-۳۸۰ هـ ش) (۹۹۸-۱۰۰۱ ز)
۵	ابوالعباس د مامون زوی	(۳۹۰-۴۰۷ هـ ق) (۳۸۰-۳۹۷ هـ ش) (۱۰۰۱-۱۰۱۸ ز)
۶	ابوالحارث محمد د ابو الحسن علي زوی	(۴۰۷-۴۰۸ هـ ق) (۳۹۷-۳۹۸ هـ ش) (۱۰۱۸-۱۰۱۹ ز)
د خوارزم شاهانو دویمه کورنۍ		
۱	التون نتاش	(۴۰۸-۴۲۳ هـ ق) (۳۹۸-۴۱۳ هـ ش) (۱۰۱۹-۱۰۳۵ ز)

۲ هارون د التون نتاش زوی (۴۲۳-۴۲۵هـ ق) (۴۱۳-۴۱۵هـ ش) (۱۰۳۵-۱۰۳۷ز)		
۳ اسمعیل خندان د التون نتاش زوی (۴۲۵-۴۲۹هـ ق) (۴۱۵-۴۱۸هـ ش) (۱۰۳۷-۱۰۴۰ز)		
۴ شاه ملک (۴۲۹-۴۳۴هـ ق) (۴۱۸-۴۲۲هـ ش) (۱۰۴۰-۱۰۴۴ز)		
د خوارزم شاهانو درېیمه کورنۍ		
۱ انوشتگین (۴۷۰-۴۹۰هـ ق) (۴۵۶-۴۷۶هـ ش) (۱۰۷۸-۱۰۹۸ز)		
۲ قطب الدین محمد د انوشتگین زوی (۴۹۰-۵۲۲هـ ق) (۴۷۶-۵۰۷هـ ش) (۱۰۹۸-۱۱۲۹ز)		
۳ اتسز د قطب الدین محمد زوی (۵۲۲-۵۵۱هـ ق) (۵۰۷-۵۳۵هـ ش) (۱۱۲۹-۱۱۵۸ز)		
۴ ایل ارسلان د اتسز زوی (۵۵۱-۵۶۷هـ ق) (۵۳۵-۵۵۱هـ ش) (۱۱۵۸-۱۱۷۳ز)		
۵ سلطان شاه ابوالقاسم محمود (۵۶۷-۵۶۸هـ ق) (۵۵۱-۵۵۲هـ ش) (۱۱۷۳-۱۱۷۴ز)		
۶ سلطان علاوالدین تکش (۵۶۸-۵۹۶هـ ق) (۵۵۲-۵۷۹هـ ش) (۱۱۷۴-۱۲۰۱ز)		
۷ سلطان علاوالدین محمد خوارزم شاه (۵۹۶-۶۱۷هـ ق) (۵۷۹-۵۹۹هـ ش) (۱۲۰۱-۱۲۲۱ز)		

جلال الدين منكبرني	٨	(٦١٨-٦١٧هـ) (٦٠٠-٥٩٩هـ ش) (١٢٢٢-١٢٢١ز)
--------------------	---	--

١.٧ . جدول: پورتنی. جدول د کتابونو له متن څخه د مؤلف په وسیله ترتیب شوی.

۱.۷. گراف: لاندینی. گراف د کتابونو له متن څخه د مؤلف په وسیله ترتیب شوی.

د خوارزم شاهي کورنۍ واکمنان

د لومړنۍ کورنۍ واکمنان

ابوسعید احمد د محمد زوی (۳۴۰-۳۶۴هـ.ق)



ابو عبدالله د ابوسعید زوی (۳۶۴-۳۸۵هـ.ق)



مامون د محمد زوی (۳۸۵-۳۸۷هـ.ق)



ابوالحسن علي د مامون زوی (۳۸۷-۳۹۰هـ.ق)



ابوالعباس د مامون زوی (۳۹۰-۴۰۷هـ.ق)



ابوالحارث محمد د ابوالحسن علي زوی (۴۰۷-۴۰۸هـ.ق)

د خوارزم شاهانو دویمه کورنۍ

التون نتاش (۴۰۸-۴۲۳هـ.ق)



هارون د التون نتاش زوی (۴۲۳-۴۲۵هـ.ق)



اسمعیل خندان د التون نتاش زوی (۴۲۵-۴۲۹ هـ ق)

↓
شاه ملک (۴۲۹-۴۳۴ هـ ق)

د دریمی کورنی واکمنان

انوشتگین (۴۷۰-۴۹۰ هـ ق)

↓
قطب الدین محمد د انوشتگین زوی (۴۹۰-۵۲۲ هـ ق)

↓
اتسز د قطب الدین محمد زوی (۵۲۲-۵۵۱ هـ ق)

↓
ایل ارسلان د اتسز زوی (۵۵۱-۵۶۷ هـ ق)

↓
سلطان شاه ابوالقاسم محمود (۵۶۷-۵۶۸ هـ ق)

↓
سلطان علاوالدین تکش (۵۶۸-۵۹۶ هـ ق)

↓
سلطان علاوالدین محمد خوارزم شاه (۵۹۶-۶۱۷ هـ ق)

↓
جلال الدین منکبرنی (۶۱۷-۶۱۸ هـ ق)

اتم خپرکی

د اسلام له ظهور څخه د چنگیز خان تر يرغل پورې د افغانستان ټولنيز او کلتوري وضعیت

پيليزه

لرغوني افغانستان د خپل ځانگړی جغرافياى موقعيت او طبعي جوړښت له مخې د اسلام د مخه هم ډير عظمت او شوکت درلود. خو د طاهريانو د مستقل دولت له تاسيس وروسته صفاريانو، غزنويانو او غوريانو نه يوازې ددې هيواد کلتور وساته، بلکې يوه لويه امپراتوري يې هم رامينځته کړې وه، چې د هند او ايران ډيرې برخې يې په خپل قلمرو کې شاملې کړې، خو د غوريانو د امپراطورۍ له سقوط وروسته، سلطان محمد خوارزم شاه، زموږ د هيواد ډيرې برخې ترخپل کنترول لاندې راوستې. د چنگيز خان په مقابل کې د سلطان محمد خوارزم شاه له ماتې او مړينې وروسته د هغه زوی جلال الدين ورسره له يو لړ جگړو وروسته ماتې وخوړه. د چنگيز خان يرغلگر پوځ د افغانستان ډير ښارونه ځکه ويجاړ کړل چې د افغانانو د هر ښار اوسيدونکو په ډيره ميرانه له ځانه دفاع کوله. په دې ترتيب د افغانستان زيات آباد ښارونه په کنډوالو بدل شول. په دغه خپرکي کې ټولنيز طبقات، اقتصادي

وضعيت، ښارونه، دولتي ادارې، مذهب، کلتور او تصوف، ښوونه او روزنه او تصوف، لنډيز او پوښتنو ته ځای ورکړل شوی او هر عنوان د امکان تر بريده توضيح شويدي.

۸.۱. ټولنيز طبقات

افغانستان کې د اسلام د مبارک دين له راتگ د مخه لا د مرئيتوب نظام له مينځه تللی وو، خو وروسته اسلامي حاکمانو کرنيزې ځمکې د بيت المال مال وباله، چې د ټاکلو مالياتو په بدل کې بيا هغه ځمکې يې محلي ځمکوالو او افغانستان کې مېشتو عربانو ته په واک کې ورکړې او هغه فيودالي دوره چې د اسلام د مقدس دين له راتگ څخه مخکې پيل شوې وه. د اسلامي دولتونو د واکمنانو د واک پرمهال د بشپړېدو په حال کې وه. د اسلام مقدس دين د ټولو طبقو (پاتکيو) ترمينځ طبقاتي امتيازات لغوه کړل او ټول خلک يې د قانون په وړاندې يو شان وگڼل. خو په عمل کې فيودالانو، اشرافو او سيمه ايزو خانانو د ټولنې واکمن طبقات جوړول. ددوی ترمينځ د ښځې او نر، مرئي او بادار ترمينځ ډير توپير مينځ ته راغی. په قانون کې هم د شتمنو او غريبو ترمينځ توپير زيات شو. ټوله ټولنه له کوم دليل پرته د پاچا تابع و. په مطلق ډول د پاچا فرمان د تطبيق وړ و. شتمن له قانون څخه لوړ او يوازې د خدای ج په نزد مسؤل وو. افغانستان ته د اسلام له راتگ وروسته سيمه ايزو فيودالانو عباسي اداره کې ورننوتل او له هغوی سره په گټو کې شريک شول. خو نور ملت به درانده ماليات ورکول؛ د عباسيانو پرضد ډيرو پاڅونونو اقتصادي لامل درلود او دغه مخالفتونه زياتره د سيمه ايزو خانانو او عباسيانو پرضد وو. مگر د امويانو پرضد پاڅونونو سياسي بڼه درلوده. د اسلام له خپرېدو څخه د چنگيز خان تر راتگ پورې په افغانستان کې دا لاندې درې طبقې موجودې وې.

۱. لومړۍ طبقه: فيودالانو، اشرافو، ملکانو، ځمکه والو او روحانيونو سره په گډه حاکمه طبقه جوړوله.

۲. دويمه طبقه: مينځنۍ ښاري طبقه و، چې سوداگر، مامورين او کسبه کاران پکې شامل ول.

۳. دريمه طبقه يې بزگران وو (۲۷: ۱۶۴-۱۶۵).

په افغانستان کې فيودالي سيستم موده له اوومې ميلادي پېړۍ څخه تر ديارلسمې ميلادي پېړۍ پورې وه او د مغلو تر راتگ پورې يې دوام وکړ، خو د بزگرو ژوند تريخ وو، ځکه له بزگرو څخه په مختلفو نومونو ماليات اخېستل کېدل. لومړۍ طبقې ډير شمير څاروي، ځمکې او شتمنۍ درلودې. دوی له

بیگار او مالیی څخه معاف وو او هوسا ژوند یې درلود؛ دوی مرثیان هم درلودل. د مثال په توګه د سلطان محمود غزنوي ورور امیر نصر ته د نیشاپور اوسیدونکي ابوالقاسم رازي یو څو وینځې وړاندې کړی او نصر په بدل کې ورته یوه لونګۍ او یو څه نور انعامونه ورکړل. وروسته له دې به ابوالقاسم رازي د اشرافو په څېر په ښار کې پر آس سپور ګرزیده او یو کس به یې رکاب نیولې و. خلک د هغه درناوې ته حیران وو. کله چې سلطان محمود غزنوي له دې خبرې خبر شو؛ خپل ورور یې ملامت کړ. ځمکه والو، سوداګر له ځان سره برابر نه ګڼل؛ خو دویمې طبقې په ښار کې هوسا او ډاډه ژوند درلود؛ خپل کلتور او تمدن ته یې وده ورکړه. دوی له خپلو سوداګریزو مالونو څخه دولت ته مالیه ورکوله. دریمه طبقه بزرګران او د دوی په خوا کې کسبګرو لکه ټپاران، ګنډونکي، اوبدونکي او نورو کلیوالو ژوند کاوه. فیوډالانو له ځمکو څخه ډیره ګټه اخیسته (۲۷: ۱۶۶-۱۶۷).

د هیواد دریمې طبقې (بزرګرانو) د مینځنیو پیړیو پرمهال په تولید کې ستره ونډه درلوده؛ په کلیوالي اقتصاد کې یې دنده د ځمکې کرنه او د څارویو روزنه وه. دوی د سخت استثمار لاندې وو. د مالیاتو د سیستم دروند پیتې یې پر اوږو بار و او بزرګرانو ددې سیستم پواسطه یې ځمکې له لاسه ورکولې او په مختلفو بڼو به په غلامانو بدلیدل. د مالیې د ورکړې پر مهال بزرګران مجبور وو چې پردی ځمکې په بزګرۍ وکړي، ځکه د لږو ځمکو مالکان ددې برسیره د ډول ډول مالیاتو په ورکولو هم مکلف وو. د کاریزونو په ویستلو، د لارو، کانالونو او د خانانو لپاره د لوږو او قوي کلاګانو په جوړولو او نور کارونه یې د بیگار په توګه سرته رسول. دې ډول کارونو د غزنویانو تر دورې پورې دوام درلود. خو د هیواد په ډیرو سیمو کې تر ډیره وخته پورې د خانانو او ملکانو له خوا پر بزرګرانو د هغوی شخصي کارونه پرته له حق الزحمې سرته رسیدل. او دغه غیر عادلانه اړیکو تر ډیره وخته پورې دوام وکړ (۲۲: ۱۴۶-۱۴۷).

۸.۲. اقتصادي وضعیت

په لومړنیو ټولنو کې انسانانو ځمکه د حکومت ملکیت ګڼله او په دې عقیده وو چې بزرګران باید د قبیلې رئیس یا حکومت ته د ځمکې د حاصل یوه برخه هرو مرو ورکړي. په لرغونو اریایي قبیلو کې ځمکه عمومي ملکیت و؛ په موقتي ډول یو یا څو کلونو لپاره ددوی ترمینځ ویشل کېده. د مالیې وزیر یا د مالیې مسؤل د ځمکې له پیداوارو څخه شپږمه برخه اخیستله. هیوان تسنگ د افغانستان د اوسنۍ

کندهار د ولایت په اړه لیکي چې په دغه ولایت کې یو نوعه گزیت (جزیه^۱) موجوده وه چې له مخې به یې د کورنۍ هر غړي به اړ و چې یو څه فلزي سکې باید حکومت ته ورکړي. له دې څخه معلومیږي چې د زابل پاچاهانو او رتبیالانو به له خلکو څخه د سړي سر مالېې په بدل کې څلور درهمه چې ۲۰ افغانۍ کېدلې اخیستلې (۴۳۰-۴۳۱).

په افغانستان کې د اسلام له رارسیدو مخکې د مرئیتوب دوره په بشپړه توګه پای ته نه وه رسیدلې خو د کرنې سکتور پرمختګ کړی و. او د څارویو روزنې د خلکو ژوند ډاډمن کړی وو. د اوبو لګولو وسایلو ترقي کړی وه؛ ویالې، کانالونه او د اوبو بندونه جوړ شوي وو. د اوبو او بادي ژرندي، او ارهتونه به جوړېدل؛ له لرګیو او اوسپنو څخه د کرنې د وسایلو په جوړېدو کې ګټه اخیستل کېده. په افغانستان کې د طاهري، صفاري، غزنوي او غوري دولتونو پرمهال د کرنې پرمختګ ته ځانګړي پاملرنه وشوه. په دغه دوره کې د دولت ثابت عاید کرنیز مالیات وو. د بڼونو روزنې ته هم پاملرنه وشوه. په هیواد کې په پوره اندازه څاروي روزل کېدل. د باختر آسونه او اوشیان، د تخارستان آسونه او د سیستان غواګانو ډیر شهرت درلود. کرنیزو تولیداتو لکه غنم، وربشې، پومبې، وریجې، انګور، ممیز او بادام ډیر پرمختګ وکړ. د څارویو محصولاتو لکه غوړي، پنیر، کورت او خېدک هم زیات تولیدل. د هیواد له معدنونو څخه سره زر، سپین زر، اوسپنه، مس، قلعي، سرپ او نوشادر ایستل کېدل. نساجي په تیره بیا نازک رختونه، خرمن ګنډل، فلز کاري، غالی اوبدل، د مسي لوبڼو جوړول، وسله جوړول، په تیره بیا توري، صابون جوړول، براق جوړول او نورو ښه پرمختګ وکړ. د مسګرۍ، تټارۍ، بنایي، ترکانې او د انځور ګرۍ صنعت کې هم پرمختګ وشو. صنعتکاران ډیر هڅول کېدل، ځکه د ټولنې ممتازې او شتمنې طبقې صنعتي شیانو ته ډیره اړتیا درلوده. په ښارونو کې سره او سپین زر د درهمو او دینارو په نوم چلیدل، خو مسي سکو هم رواج درلود او دې ټولو د نن ورځې د پیسو په ډول چلند درلود. د بیلابیلو فلزاتو مخلوط ډول لکه د سپینو زرو، سرو زرو، سربو او قلعي څخه سیکې جوړېدلې. د بیهقي په وینا په یوولسمه میلادي پېړۍ کې د افغانستان د سپینو زرو د درهم عیار^۲ په سلو کې ۹۵٪ و او د بارتولد په وینا په نهمه میلادي پېړۍ کې د بخارا د درهمو عیار په سلو کې ۹۷٪ خالص درهم و، چې وزن یې یو مثقال

^۱ جزیه: هغه پیسې یا مال ده، چې اسلامي دولت یې له اهل کتاب یا غیر مسلمو څخه اخلي. په مقابل کې به د هغوی د سرو مال ساتنه کوي. او که چېرې اسلامي دولت د غیر مسلمو د سرو مال ساتنه ونشو کولی، بیا نو باید جزیه وانخلي.

^۲ عیار: د سرو زرو څخه په جوړ شوی خیز کې د زرو اندازې یعنې سلنې (فیصدي) ته وايي.

و. په همدې پېړۍ کې د افغانستان درې نيم درهمه د ناصر خسرو بلخي په وينا د مصر له دريو دينارو سره برابر وه. د عربستان په صحرايي سيمو کې به يو اوبن په دريو افغاني دينارو پلورل او پيردل کېده. پخوانۍ وزنونه هم تر ډير وخته پورې په افغانستان کې رواج درلود. په يوولسمه ميلادي پېړۍ کې د افغانستان په ښارونو کې يو من غنم په يو درهم او په کليو کې به دوه من غنم يو درهم قيمت درلود. چې د ايران د اصفهان په ښار کې اته منه ډوډۍ يو درهم، په ارمنستان کې سل منه شات يو دينار او په مصر کې لس منه د بادامو مغز يو دينار بيه درلوده. کله چې به د افغانستان په شمال لويديځ ولايتونو کې قحطي راغله. نو د يو من غنم بيه به ديارلس درهمه کېدله. د يوې قلمي ځمکې بيه له زرو درهمو څخه دوه سوه درهمو ته راټيټه شوه. دا ځکه چې د کر لپاره به د غنم تخم نه و (۲۷: ۱۶۹).

د هيواد له کرنيزو ځمکو څخه يوه برخه د حاکمو طبقو په اقطاع او تيول کې وه او يا هم د وقفي ځمکې په توگه به روحانيونو سره وه. روحانيونو او لويو ځمکوالو به خپلې ځمکې بزگرانو ته په اجاره ورکولې او هر يوه به يو تن د وکیل په نوم د ځمکې د څارنې لپاره گوماره؛ وکیل به له بزگرانو څخه د ځمکې مالیه او اجاره راټولوله؛ له شپږو څخه به يې د رمې په حساب څاروي اخېستل چې دا کار به کله کله ملک هم کاوه.

د افغانستان سوداگري به له ايران، چين او ماروالنهر هيوادونو سره ترسره کېده. افغانستان د سامانيانو له دورې څخه د چنگيز خان تر يرغل پورې د بلغار^۱ هيواد سره هم ښه سوداگري درلوده. په روسيه او سويډن کې موندل شوې سیکې چې طاهري دورې پورې اړه لري، د سوداگري همدا اړیکې ثابتوي چې افغانستان د ماورالنهر له لارې د اروپا سره سوداگري اړیکې لرلې. د مينځنۍ آسيا مالونه به ددغو کاروانونو پواسطه د ايران له لارې د مديترانې غاړو ته رسول کېدل. دغو کاروانونو کې به څاروې، رختونه، عطر، درمل، فلزي وسايل، قيمتي ډبرې، کاغذ، مسي لوبښې، وړۍ، خرمنې، ډيوې، غوړي، وسلې، غلې دانې او نور شيان وړل کېدل. سوداگريزې لارې ډاډمنې وې. په لار کې کاروان سرايونه آباد وو. واليان به مرکزي دولت ته د سوداگرو د مالونو د ساتنې مسؤل وو. صرافانو په ښارونو کې پولې چارې سرته رسولې. د کليو او ښارونو ترمينځ سوداگري ورځ تربلې پياوړې کېده (۲۷: ۱۷۰).

^۱ د بلغار په دې نوم دوه هيوادونه وو، چې يو د دانيوب پر غاړه چې اوس هم شته او بل يې د ولگا د سيند مينځنۍ برخې ته نږدې و. خلک يې مسلمانان شول. په ديارلسمه ميلادي پېړۍ کې د بلغار څرمنو او مرثيانو ډير نوم درلود. خو مغلو دا ښار وران کړ. دغه ويجاړ ښار په څوارلسم ميلادي پېړۍ کې روسانو له خوا بيا ويجاړ شو او بلغار له مينځه ولاړ (۲۷: ۱۷۰).

افغانستان په شپږمه او اتمه زیږدیزو پیړیو کې د هند، پارس ساساني دولت، د ماروالنهر د دولتونو، چین او عربو د بحیرې ترمینځ د سوداگریز مرکز په توګه موقعیت درلود. ځکه د ورینمو مشهوره لار له دې هیواد څخه تیرېدله. ددې په خوا کې په وروستیو کلونو کې له افغانستان څخه هند ته درې نورې سوداگریزې لارې تیرېدلې. په شمال کې د کابل د سیند ترڅنګ، د کابل-کونړ او د باجوړ پر لاره پېښور ته د اباسیند سواحلو ته رسیده. دویمه لاره: دې لارې د تخار ولایت له هند سره وصله وه. دغه سوداګري د هندوکش له شمالي سیمو څخه هند ته صورت نیوه او سوداګریز مالونه به په پروان کې چې د کابل په شمال کې پروت دی تبادله کېدل. ددې بازار سوداګري تقریباً دوه میلونو دینارو ته رسیده. د کابل ولایت د بلخ له ولایت سره په شمال کې نښتې و. چې کابل د هند د بارگیری یا د کاروانونو د مالونو د بارولو او اخیستلو په محل بدل شو. او له هرې خوا به کابل ته مالونه رارسیدل. بلخ له جوزجان سره وصل و. د بلخ ښار څلور دروازې درلودې چې الشاري دوه دروازې د باب هندوان (هندواني دروازې) او دوه نورې یې د یهودانو په نومونو یادولې. بارتولد وایي چې ځکه یې د بلخ د ښار دروازې په دغو نومونو یادولې چې هندي او یهودي سوداګرو هلته ژوند کاوه (۸: ۴۷۷-۴۷۸).

دریمه لاره: دغه سوداګریزه لار له خراسان، سیستان، نیشاپور، هرات، بست او رخج څخه تیرېدله. د پشین او شال (ننۍ کویتې) څخه د بولان د درې له لارې سند ته رسیده، البته د هرات مالونو ډیر شهرت درلود. هغه مالونه چې افغانستان له لارې هند، چین او نورو هیوادونو ته وړل کېدل په لاندې ډول دي.

له سیستان څخه انګور، د زمیندور لیمڅي (نمد): خرما، تارینې رسی او پزي وړل کېدل. له کابل څخه نخي ټوټې او اته مخیزه دستمالونه چې په چین او سند کې مشهور و، کابلي هریره او اعلي نیل؛ له بست څخه وچه میوه او صابون؛ له مروې څخه وچ خټکې، ورینم، پنبه او نخي ټوکران البته ورینمینی روجایي گانې، غوا گانې، پنیر، شیدې، دیګونه او مسي دیګونه؛ له بلخ څخه بختي اوبنان، ترکي غلامان، صابون، گنځلې، وریجې، بادام، ممیز، غوړي، پوتکې، د انګورو شربت او نور... له بدخشان څخه مشک، لاجورد، قیمتي ډبرې چې سره رنگونه به یې درلودل؛ د طوس څخه رسی، پزي او میوه؛ له سرخس څخه میوه او اوبنان؛ له فرغانې څخه ترکي غلامان، البسه، وسله، توره، مس، اوسپنه، زر، ډبرین څراغونه، فیروزه، نوشادر؛ له نیشاپور څخه د البسې مختلف ډولونه، ابریشمي ټوټې او نور... له هرات څخه د لباس مختلف ډولونه، سره او شنه ممیز، وریجې، پولاد، پسته؛ له

پنجشیر څخه ، لاجورد او نور جواهر او له بامیان څخه د دوه ميلونو طلايي دينارو په ارزښت نيول صادرول؛ ماورالنهر څخه نخي او پشمي ټوټې، پوټکې ، نوشادر، کاغذ، زر، ترکي غلامان، مشک ، زعفران، د گيدرې پوستکي، يوناني دوا گانې او اورلگيت. په دې ترتيب له دې ښارونو څخه مختلف خيزونه د سند له حوزې (منصوري) څخه گني؛ له قصدار څخه سپينه شکره، له گنداو څخه بختي اوبښان، غواگانې، گوره؛ له ملتان څخه مشک؛ له ديبل (کراچي) څخه اعلا مشک تبادله کېدل. او د يو بل اړتياوې به يې پوره کولې (۸: ۴۸۸-۴۹۰).

۸,۳. ښارونه

د افغانستان لويو ښارونو د اسلام د رارسيدو پرمهال د سلو زرو څخه تر دوه سوو زرو پورې نفوس درلود. په همدې مهال اروپايي ښارونو د صنعتکارانو، مزدورانو او سوداگرو د کار د محل په اساس وده کړې وه. د افغانستان په يو شمير ښارونو کې د لاسي صنايعو سوداگري پرمختگ کړې و؛ د اسلام له رارسيدو مخکې د افغانستان ښارونه د علم- هنر او آبادۍ له پلوه ډير شهرت درلود. د اسلام د مبارک دين له رارسيدو وروسته د دغو ښارونو شهرت نور هم زيات شو. د بلخ، مرو، نيشاپور، هرات او باميانو ښارونه يې په ټوله مينځنۍ آسيا کې له اوچت شهرت څخه برخمن وو، ځکه دغه هر يو د صنعت، سوداۍ، کلتور او پوځي چوڼيو ستر مرکز و. پردې سربيره په دغو ښارونو کې لوی لوی دولتي ماڼۍ هم موجودې وې. شخصي او دولتي ودانۍ له پخو خښتو، گچو او خامو خښتو څخه جوړې وې. بازارونو تنگې کوڅې درلودې. د ښار هرې رستې او کوڅې جلا نوم درلود؛ په ښارونو کې جوماتونه کاروانسرايانه ، حمامونه ، مدرسې هم وې؛ د ښار صفايي د خلکو په لاس ترسره کېده . محتسب د ښارې کارونو څارنه کوله. د افغانستان هر لوی ښار لکه بلخ، غزني، نيشاپور، مرو، هرات، زرنج او نور د چنگيز خان د يرغل پرمهال له ۴۰۰ څخه زيات صنعتکاران درلودل او په هر يو کې له ۲۰۰ څخه زيات شتمن خلک او سوداگران اوسيدل، چې دغه شمير د هغه مهال د صنعت ، سوداگري او اقتصاد ترقي ښې نښې بللې شو. دغو ښارونو د دفاع له پلوه ښه استحکامات درلود او د پنډو ديوالونو، لوړو برجونو او د څو دروازو په واسطه به ساتل کېدل. هر ښار ارگ درلود. د شپې له خوا به د ښار دروازې تړل کېدې؛ له ټاکلي وخت وروسته وتل او ننوتل بند وو؛ د کليوالو بڼونه، ودانۍ او کرنيزې ځمکې له ښارونو څخه بهر او ښار ته نږدې وې. په ټوليزه توگه بډايه طبقې د ښه ژوند لرونکې وې او د درباريانو په څېر يې ژوند درلود. هرې طبقې لويانو ځانته مرثيان او وينځې لرلې (۲۷: ۱۷۱).

سوداگر چې د ټولنې مینځنۍ طبقه وه او څه نا څه شتمن هم و؛ تفریح ته یې ډیر میلان درلود. دوی د دوو طبقو یعنی مرئیانو او وینځو، او بډایانو ترمنځ متوسط ژوند درلود. مزدورانو او بزگرانو په کلیو کې کار کاوه. د دوی عاید ایله دومره و چې ((دومره خوره چې مړ نه شې)). سوداگر، صرافان، طبیبان، ملایان، شاعران او منشیان د درناوې وړ وو. صنعتگران او کسبگرو د اتحادیو لرونکي وو. یو څه هوسا ژوند یې درلود؛ د هیواد صنعت د دوی پرمختو پرمختګ کاوه. په ښارونو کې د مسلمانانو د بیلابیلو مذهبونو پیروان اوسیدل چې هر مذهب خپل امام او لارښود درلود. چې کله ناکله به یو له بل سره په شخړو کې وو. په جوماتونو کې شافعي او حنفي ډلو جلا جلا عبادت کاوه. چنگیز خان د خپل یرغل پرمهال د دغو دواړو مذهبي ډلو له اختلاف څخه ګټه واخېسته. د مروې په ښار کې دغه دواړه ډلې یو له بل سره به جگړې کولې؛ یو د بل جوماتونه به یې سوځول. سادات هم له دوی سره مخالف وو. دوی ټولو هغه مهال له حکومت څخه د څوکیو د ترلاسه کولو په خاطر جگړې کولې، ترڅو یو د بل په پرتله په حکومت کې اوچت مقام او ځای ولري. د دوی په نظر د دولت د چارو کیفیت کوم ارزښت نه درلود. د دوی په قضاوت سره دولت باید دوی ته لومړی امتیاز ورکړي. دولتونو هم لومړی امتیاز د مذهبونو مشرانو او روحانیانو ته ورکاوه. د چنگیز خان د یرغل په وخت له ټولو خلکو مخکې همدغو مذهبي مشرانو د هغه اطاعت ته غاړه کېښوده. دوی د چنگیز خان حضور ته ورغلل او د خپلو پخوانیو مستمري معاشونو غوښتنه یې وکړه. په بلخ کې هم سوداگر او بډایه طبقې د خپلو شتمنیو د خوندي پاتې کېدو په موخه له جگړې مخکې د چنگیز خان حضور ته ورغلل او ښاریان یې ورته هم تسلیمدو لپاره وهڅول. په سرخس کې یو نامتو قاضي شمس الدین خوارزم شاهي د خپل دولت پرضد له چنگیز خان سره مرسته وکړه او سرخس یې پرته له جگړې چنگیز خان ته تسلیم کړ. همدارنګه شیخ الاسلام شمس الدین حارثي هم قصد درلود چې د مروې ښار دې پرته له جگړې څخه چنگیز خان ته تسلیم شي. حال دا چې بزگرانو او کسبگرو د چنگیز خان پر ضد جگړه وکړه. د چنگیز خان له یرغل څخه مخکې د افغانستان په کلیو او بازارونو کې د ښې لرونکو، ځمکوالو او سوداګرو ترمنځ راکړه ورکړه روانه وه. لوی کلی ښه آباد وو؛ زده کړې په جوماتونو کې کېدلې. په بازارونو کې یو شمیر صنعتگران، اوبدونکي، ګنډونکي او ترکانان موجود وو (۱۷۲: ۲۷).

د چنگیز خان لښکرو به خلک ډیر ځورول. کله به چې دوی ښار یا کلی ته راغلل، خلکو به کلی اوبار پریښود؛ په کاریزونو او ځنگلونو کې به پټ شول؛ مغلو به د خلکو مالونه، څاروي او دوکانونه چور

او تالان کړل، ځکه چې بزگران تل په آبادو کلیو کې اوسیدل او تولیداتو څخه یې د ښار خلکو گټه اخیسته. مونږ د افغانستان له یو څو ښارونو څخه د نمونې په بڼه دلته یادونه کوو، چې د لرغوني فرهنگ او تاریخ لرونکي دي.

بلخ: هیوان تسنگ د نهم هجري کال د حمل په ۳۱ مه د ۶۳۰ ز کال د اپریل په ۲۰ مه د بلخ ښار کتلی او لیکي: چې د بلخ ښار شپږ نیم میله پراخوالې درلود، کوچنۍ پلازمینه شمیرل کېده، چې سل بودايي معبدونه او د بودايي دین درې زره پیروان یې درلودل. د بلخ ښار د اسلامي لښکرو د فتوحاتو پرمهال ډیر زیان ولید. د نوبهار مشهور معبد په ۴۰ هجري کال د قیس بن هشیم چې د خراسان والي و تخریب شو. کله چې اسد بن عبدالله د خراسان امیر شو نو د بلخ ښار یې بیا ورغاوه، حکومتي دفترونه یې د بلخ پوځي چوڼۍ ته انتقال کړل، وروسته خالد برمکي ددې ښار په جوړولو کې اقدام وکړ. د امویانو د واکمنۍ پر مهال بلخ د یوې پوځي چوڼۍ په توګه د قوماندي مرکز وو. له دې ځایه به د آمو جنوب خواته لښکر کشي کېدله. بشاري وايي: چې بلخ یو ښایسته ښار و. یعقوبي وايي چې بلخ د خراسان مرکزي سیمه وه؛ خو د چنگیز خان د یرغل پرمهال تخریب شو. مفتي بلخي وايي چې بلخ شل ځلي وران شوی او بیا جوړ شوې (۸: ۶۷۶-۶۷۷).

بُست: د بُست لرغونۍ ښار د اسلام له مبارک دین مخکې د انګورو د شرابو له امله ډیر شهرت درلود او ساساني پاچاهانو به له دې شرابو څخه تل گټه اخیسته، چې د فردوسي په شهنامه کې هم ددې ذکر شوی دی. د مسلمانانو له خوا د افغانستان جنوبي سیمو له فتحې وروسته عبدالرحمن بن ثمره په ۳۶ هـ کال زابل او کابل ته لښکر کشي وکړه. وروسته له هغې د مسلمانانو بریالو پوځونو په بُست کې د رتبیلانو سره جګړه وکړه. د بشاري په قول په اسلامي دوره کې په بُست کې متدین مسلمانان اوسیدل. خرما، انګوراو د کشمالي بوټې پکې وو. په نوموړۍ ښار کې مسجدونه، بازار او حصارونه موجود و. د هلمند او ارغنداب سیندونه په یوه فرسخ کې له بُست څخه لرې سره یو ځای کېږي. د غزني لورې نه هغه لار چې غزني ته غزیږي په نیم فرسخي یو کوچنۍ ښار د المعسکر (د لشکرګاه اوسنې لشکري بازار) واقع ده. بُست او لشکرۍ بازار د خپل موقعیت او عمومي ساختمان له پلوه په حقیقت کې د یو ښار دوه برخې دي، چې بُست د خلکو د هستوګنځي او لشکري بازار یې د سپاهیانو او دولتي ادارو محل و. یا په بل عبارت د بُست په یوه برخه کې یې عام خلک اوسیدل، تجارتي مرکز او

کاروانسرایونه ورکې وو او بله برخه یې سپاهیان، پوځیان، صاحب منصبان او کله کله به غزنوي پاچاهان لکه سلطان محمود او سلطان مسعود پکې اوسیدل (۴۰: ۱۰۱).

کوهک ښار: د کوهک کلا د ارغنداب د سیند په غاړه یوه مستحکمه کلا او د رتبیلاڼو یوه مهمه قرارگاه وه. افغانستان ته د اسلام د راتګ پرمهال رتبیلاڼو له همدغې کلا څخه د اسلامي لښکرو په مقابل کې د قرارگاه په توګه استفاده کوله. اوس د کوهک په نوم یوه قریه د قندهار لویدیځ ته په لس میلی کې واقع ده. ښې یې اوس هم موجودې دي. له بښت او سیستان څخه پر کندهار د حملو په مقابل کې د دفاع غوره سترګه وه. رتبیلاڼ په همدې ځای کې له یعقوب لیث صفاري سره وجنگیدل. په ځینو اثارو کې کوهک د کوهزو، کوهشیر، کوهتیز په نومونو هم لیکل شوی دی (۸: ۶۸۱).

هرات: د هرات ښار چې په تاریخ کې د (مرورید شهر) په لقب یاد شوی، زموږ د هیواد له مهمو لرغونو تاریخي، فرهنګي او ستراتیژیکي ښارونو څخه یو نامتو ښار دی. د اسلام د مقدس دین له ظهور څخه په پېړیو پېړیو د مخه مشهور او موجود و. هرات لوی دیوالونه (حصارونه)، برجونه اوڅلور دروازې درلودلې چې په لاندې ډول ښودل شوی دی.

- باب سردی: د بلخ واک په مقابل کې
- باب زیاد: د نیشاپور د لارې په مقابل کې
- باب فیروز: د سیستان د لارې په مقابل کې
- باب کوشک: د غور د لارې په مقابل کې

هرات ښار یو ارګ درلود چې د ښار په دننه کې پروت و. هرات ښار یوه دارالاماره (اداري مرکز - پلازمینه) هم درلودله، چې له ښار څخه د باندې د پوښتګ د لارې پر سر د خراسان آباد په نوم یادیدله. د هرات ښار په ۱۲ او ۱۳ مه میلادي پېړۍ کې پراختیا وموندله؛ د غوریانو د واکمنۍ پر مهال د هرات ښار ۱۲ زره دکانونه، ۴۴۸ کورونه، ۳۵۰ بابه مدرسې درلودلې. د هرات ښار په بیلابیلو نومونو لکه هرات، هریو، ارتاکوانا (ارتاکون) یا ارتاکان یعنې د اریایانو شاهي ښار یاد شوی دی. بطليموس دا ښار د اریامترو پولتس (Ariametro Poltis) په نوم هم یاد کړی (۴۰: ۵۱-۵۲).

کابل: بطليموس ددې ښار پلازمینه کابورا KABURA او وگړي يې کابولیتا KABOLITAE ذکر کړی او نوموړی ښار يې اورتسپانه ORTOSPANA هم نومولې دی. په هر صورت کابل په اسلامي لومړۍ پېړۍ کې لوی دیوالونه او غرونه لرل، چې پر هغې باندې تسلط غیر ممکن و. شریف ادريسي په ۵۴۹ هـ کې لیکي: کابل یو لوی ښار دی، ددې ښار په غرونو کې، کابلۍ هريره او زعفران پیدا کېږي. نخي ټوټې له دې ځایه چین، خراسان او سند ته وړل کېږي. په غرونو کې يې اوسپنه موجوده ده او ددې ښار گرد چاپېره یوه کلا موجوده ده (۸: ۶۸۵).

د بامیانو ښار: د افغانستان له مشهور ښارونو څخه هغه ښار دی چې د اسلام د مبارک دین په لومړۍ هجري پېړۍ کې یو آباد او ودان ښار او د شیران بامیان د محلي پاچاهانو پلازمینه وه. هیوان تسنگ په نهم هجري کال کې بامیانو ته راغی، او لیکي: چې ددې ښار پایتخت د غره په لمن کې و، چې د غره په وادي د درې میله په حدودو کې ساحه لري او شمال ته يې غرونه واقع دی. د بامیانو خلک په اسلامي دوره کې د چنگیز خان تر یرغل پورې دلته اوسیدل، چې اسلامي فاتحانو د بامیانو تر نیولو وروسته، هغوی مسلمانان شول، دوی يې په خپل ځای پرېښودل. ډیر معبدونه د یعقوب لیث صفاري (۲۵۸ هـ ق) تر دورې پورې باقي پاتې و، خو یعقوب لیث د بامیانو تر نیولو وروسته یو شمیر بتان بغداد ته واستول (۸: ۶۸۶).

د هیواد ډیر ښارونه لکه پوښنج او بامیان، افغانستان ته د اسلام د راتګ پرمهال د پاچاهانو پلازمینه و. ویهند چې د سند سیند په جنوب کې پروت دی. د اسلام د مقدس دین له رارسیدو مخکې د جیپال سیمه ایزه پلازمینه وه، خو د هغه له زوی انندپال څخه سبکتګین ویهند ونيو؛ د مروې ښار د مینځنیو پېړیو په تاریخ کې ځانګړی ځای لري او له ډیر شهرت څخه برخمن و. خو د چنگیز خان د یرغل پرمهال دغو ښارونو ډیر زیان ولید او ځینې ښارونه لکه د غلغلې ښار د خاورو سره خاورې شو. خو مونږ يې د بحث اوږدیدو د مخنیوي په خاطر د نورو ښارونو د تاریخي پیژندنې څخه ډډه وکړه.

۸.۴. دولتي ادارې

هغه وخت چې د اسلام فاتحین له عربستان څخه په لومړۍ هجري پېړۍ کې افغانستان ته راوړسیدل. دلته د محلي پاچاهانو له خوا زمونږ هیواد اداره کېده. هیوان تسنگ چې په نهم هجري کال افغانستان ته راغلی و، د افغانستان د محلي واکمنانو په اړه لیکي: چې هغوی اداري او مالیاتي

تشکيلات درلودل؛ تنخوا لرونکي او ايله جاري عسکر، وزیران، قاضيان او مامورين يې درلودل. دغو مامورينو د خپل ورځني ژوند د اړتياو د پوره کولو په خاطر د ځمکې يوه برخه د اقطاع په توگه په خپل اختيار کې درلوده. کله به چې به يو محلي پاچا مړ او پر ځای به يې بل پاچا مقرر شو، هغه دغه څلور دندې درلودې.

۱. د دولتي چارو اجرا کول.

۲. له خلکو سره مرسته؛ وزیرانو او مامورينو ته معاش ورکول.

۳. لایقو او ممتازو اشخاصو ته د انعامونو ورکول.

۴. روحانيونو ته خيرات ورکول. د هیوان تسنگ له خبرو څخه معلوميږي چې په هغه وخت کې د افغانستان محلي پاچاهانو بشپړ دولتي تشکيلات درلودل، ځکه په دې هیواد کې دکوشانيانو د شاهنشاهی دوره تیره شوې وه، حتماً دهغوی ادارې اودولتي تشکيلات دوی ته پاتې وو (۵۱۰:۸-۵۱۱).

کله چې مسلمانان افغانستان ته راوړسیدل دلته ملوک الطوايفي نظامونه موجود وو. د اسلامي لښکرو د فتوحاتو پرمهال د هیواد ادارې نظامي بڼه درلوده، ځکه والیان د لښکرو مشران وو. د یوې سیمې له فتحې وروسته ددې پر ځای چې په ښار یا فتح شوی کلي کې ژوند وکړي، په پوځي چوڼۍ (قرارگاه) کې به اوسیدل او له خلکو سره یې ډیرې اړیکې نه درلودې. اجرائیه او قضایه قوې به د اسلامي خلیفه گانو په خپل لاس کې وې. خلیفه به په خپله د نیول شویو سیمو لپاره حاکمان او والیان مقررول. کله کله به دغه والي د امیر په نوم هم یادیده، د خراج مسؤل به د مالي چارو مسؤل هم وو. دراشدینو خلفاو په وخت کې د ولایتونو والیان او حاکمان به له عربو څخه مقرریدل چې دوی ته یې سخت مسؤلیت درلود. دوی د دیني تعلیم په برخه کې هم مسؤلیت درلود. کله چې حضرت عمر (رض) یو حاکم مقرر وه، نو ورته یې وویل: ((په خدای ج قسم دی چې زه تاسې د خلکو د ځورولو او د مال راټولولو لپاره نه ټاکم، بلکه تاسې د دین د تعلیم او سنتو د تدریس لپاره هلته لیږم. که چا له تاسو څخه ماته شکایت وکړ، بیا به تاسې حتماً جزا ووينئ؛ پوه اوسئ، چې مسلمانان باید ونه وهی، هغوی باید ذلیل نه شي، هغوی د ډیر وخت لپاره له کور او میرمنې څخه لیری ونه ساتی، ترڅو په فتنه مبتلا نه شي. د هغوی حقوق مه اخلئ؛ تاسې حق خوړونکی او عیاش مه اوسئ؛ د خلکو له حاجت پوره کولو پرته بل کار

ونکړئ...)). ټولو راشدينو خليفه گانو خپلو حاکمانو ته دا لاندې هدايت صادر کړې و. دغه هدايت د حضرت عثمان (رض) له ليک څخه اخېستل شوی چې خپلو حاکمانو ته يې ليکلي و.

۱. د خلکو ساتونکي اوسئ، نه يوازې ماليه ټولوونکې. د تاسې له مقرري څخه د اسلامي حکومت هدف د خلکو سوکالي او هغوی ته خدمت دی؛ نه پيسې راټولول.

۲. عدالت تامين کړئ يعنې په حکومتي چارو کې په خلکو ظلم او ستم ونکړئ او د خلکو د خوښۍ په خاطر د حکومت حقوق هم تلف نه کړئ. له خلکو څخه د دولت حق واخلي او څه چې د خلکو حق دي هغه خلکو ته ورکړئ.

۳. د اهل ذمه خلکو د مال او حقوق ساتنه وکړئ، دوی د مسلمانانو په څېر د عدالت مستحق دي.

۴. له دښمنانو سره په معامله کې وفا وکړئ؛ له غدر څخه پرهيز وکړئ؛ لومړی هغوی ته د اسلام دعوت ورکړئ؛ که چيرې يې اسلام قبول کړ د ورور په څېر يې وگڼئ؛ او که چيرې يې سوله وکړه د ساتنې حق لري؛ که چيرې يې جگړه کوله بالمثل معامله ورسره وکړئ (۸:۵۲۱).

په هر ترتيب په افغانستان کې دولتي اداره متمرکز وه، دغې ادارې به د بيلابيلو ملکي، نظامي او قضايي ادارو پواسطه کار کاوه. د ټولو په سر کې پاچا قرار درلود؛ وروسته تر پاچا صدراعظم د پاچا نائب په توگه د هيواد د چارو واک په لاس کې درلود. د ولايتونو لوی حاکمان په خپلو ساحو کې د پوره واک خاوندان وو او د مطلق العنانه واکمنانو په څېر يې په خپلو سيمو کې حکومت کاوه. ځينې وخت به قوي دولت قوي فيوډال له مينځه وړلو او په خلکو به يې خپل وفادار فيوډالان وگمارل. مذهبونو هم د دولت په گټه کار کاوه. د مينځنۍ ښاري طبقې ټول وگړي د عمومي امنيت او د دولتي د قدرت غوښتونکي وو. دربار ډير لوړ لگښتونه درلودل. په دربار کې به گڼ شمير مرثيان، خدمتگاران، شاعران، افسران، طبيبان، ستوري پيژندونکي، فال کتونکي او مامورين موجود وو. دا ځکه چې هغه مهال د اسلامي هيوادونو ترمينځ د دربار لويوالی، عظمت، تجمل او د پوهانو او علماو د عزت او پالنې په برخو کې يو له بل سره سيالي کوله. دا کار په اسلامي هيوادونو کې پخپله د علم او هنر د پرمختگ لپاره يو لامل و. ددغه پرتم، تجمل او لوی دربار د لگښت لپاره ډير درانه ماليات د ملت پر اوږو باندې بار وو. ولايتي مامورينو به مرکزي دولت ته سوغاتونه او رشوتونه ورکول، ترڅو په خپل ځای پاتې شي. د دې

ټولو لگښتونو بار د بزگرانو پر اوږو باندې وو. د پاچا دربار د روحانيونو او فيوډالانو ملاتړې و. هنرمندان او عالمان يې هڅول. د حکومت تکیه پر پوځ باندې وه. خلک به يې د رمو په بڼه ساتل؛ ټول اولس د حاکمې طبقې د زړه سوې، ترحم او شفقت په تمه و (۲۷: ۱۷۲).

پاچا دربار کې به لوی گلداره چيني لوبښي موجود وو، او قيمتي چينايي خولۍ، غټې حاشيه دارې لونگۍ به يې په سرو له. دوي به موزې په پښو کولې؛ د سرو زرو ملاوستنۍ به يې تر ملا تړل او مهورنه به يې په فيروزې گوتۍ کې وو. د سورلې آس به يې د سرو زرو براق لرونکې و او ځينې وخت به په ملاوستنو او د آسونو په براقونو کې قيمتي دانې ټومبلې وې. د غزنوي دورې د شهزادگانو چينايي مرغلرۍ ټومبلې او خوليو کې څلور بڼکې لگول شوې وې او ملاوستنې به يې هم ټول په گانو ډک پسوللي وو. د دوی د آسونو براق به د سرو زرو او په ودونو کې به يې د آسونو نالونه هم د سرو زرو وو. د شهزادگانو موزې به سرې وې او ښه خواړه لکه غوښه، کباب، آس، ښوروا، پيره کي، حلوا، آچار، نقل، ميوه، شراب، شربتونه، شيدۍ، کوچ، پيروې، پوځي هرسيه (هغه خوراک چې د غنمو او غوښې له کوفتې، غوړيو او مصالې څخه جوړ) او داسې نور شيان وو. په لويو مجلسونو کې به بيلا بيل دسترخوانونه، بيلا بيلو ځايونو کې، دبرخه اخېستونکو د بيلابيلو درجو لپاره هواريدل. د دسترخوان مينځ کې به په يو لوبښې کې حلوا ايښې وه. د ورې غوښې به وې، بيا به شراب وويشل شول او سندرغاړو به سندرې او ټوکيانو به ټوکې پيل کړې. د دولت مهم دفترونه مالي اداره، رسايل، جاسوسي، نظامي او قضايي ادارات وو. مالي اداره خپله د صدراعظم له خوا څارل کېده. د جاسوسۍ اداره د پاچا تر نظر لاندې وه. ښځو او نرو جاسوسانو به د هيواد دننه څارگرې کوله. د هغوی مخابرات په ځانگړو شفرونو سره (معما ډوله) په امسا کې د آس د زين په لمخې کې، د نعلونو دننه او نورو ځايونو کې ايښودل کېدل. د بريد ديوان خپل ډاگونه د څاروې د سورلې پواسطه ترسره کول، چې د دولت د پيرۍ پاملرنې وړ وو، او غزنوي عصر کې دوی ته د ((ديو سواران)) نوم ورکړ شوی و. دوی کولی شول چې درې شپو- ورځو کې له غزني څخه نيشاپور ته او په اوو شپو ورځو کې له نيشاپور څخه د خوارزم پلازمينې ته ورسېږي. دوی د سفر په ترڅ کې له خوراک او پيرې لږې دمې کولو پرته نور څنډ نه کاوه او د اړتيا پرمهال يې کولې شول له هرځای څخه به يې چې زړه و تازه دم آس اخېستلای شو. ديو سوارانو به په مهمو خدمتونو کې له خپل هر ځل سفر څخه څو زره درهم په بخششي ډول له دولت څخه اخېستل. عادي مخابرات بيا لږ څه ورو و. نظامي مخابرات به د جگړې له ډگر څخه د هغو سورليو

په واسطه ترسره کېدل چې تر پلازمینې پورې یا تر آس الحركات پورې به منزل په منزل د انتظار په حالت کې و او حاضر باش به ولاړ و. دوی به بې له ځنډه لیکونه له یومنزله څخه بل ته لیږل او بیرته به خپل ځای ته راستنیدل (۲۷: ۱۷۴).

قضایي ادارو به قضیې د اسلامي حقوقو سره سم په ډیر گړندی ډول په یو پړاو کې پرته له استناف څخه فیصله کولې. وزیران او لوړ پوړي چارواکي هر یو په لیکونو کې د غټو القابو او عنوانونو لرونکي وو. لکه الشیخ العمید، الشیخ الجلیل او نور... لښکر له دوو برخو څخه جوړ و، یوه یې سپاره او بله یې پلې؛ په دوی کې یو شمیر یې دایمي و، یو شمیر یې اجیر او مړیان وو. د جگړې پر مهال به حشري پوځ (د هیواد د ډیرو لویو خانانو اړوند قطعات) هم ورسره یو ځای کېدل. سرتیرو سره به غشي، لیندې، نیزه او منجنیق وسلې وې؛ اور اچونکي بمونه یې هم کارول چې له نفتو څخه به جوړ وو. د جگړې په ډگر کې پیاده یا پلې سرتیري به مخکې وو او ورپسې به سپور پوځ روان وو. که چیرې به ښځې پکې وې هغه به د پوځ په مینځ کې وې. د عسکرو تجهیزات کول د عارض په لاس کې وو. د پوځ اعاشه یا خوراک د لارې په ترڅ کې به د سیورسات په نامه له خلکو څخه تولیدل او ځینې وخت به له پوځ سره یوځای آذوقه هم روانه وه. د لښکر لوی افسران د اقطاع لرونکي وو، چې د قانون له مخې یې میراثي بڼه درلوده. د مجرمینو سزاګانې بیلابیلې وې لکه بندیتوب، په لرگیو وهل او په دار ځړول، خو په افغانستان کې یې زیاتره په بندیتوب اکتفا کوله. په بندي خانه کې فرش، رڼا او د ژمي تودوخه نه وه، ځینې وخت به یې لاسونو او پښو کې زنځیرونه وراچول. د دولت روش ډیر ویروونکي و او له ټولنې څخه یې بې قید و شرطه اطاعت غوښتنې لپاره به کله ناکله به کوچنۍ گناه دپاره ډیره سخته سزا ورکول کېده، چې د دغې سزا په تطبیقولو سره به یې نور خلک ویږول. د بیلګې په توګه امیر سبکتګین غزنوي په دې گناه باندې چې په بست کې یو پیلوان په قصد سره خرما له ټاکلې ونې پر ځای له بلې ونې څخه خوړلی و، هغه یې په هماغه ونه کې له ستونې څوړند کړ او ټولو خلکو ته یې وښوده ترڅو ټول خبر شي. غزنوي سلطان مسعود هم په کرمان کې خپل یو تنخواه خور په دې گناه چې له رعیت څخه یې یوه پیسه د بیې له ورکولو پرته اخیستې دی د ښار په دروازه باندې څوړند کړ، د هغه آس یې هغه سړي ته ورکړ چې ظلم ورباندې شوی و. د دولت د قهر لاندې راغلي وګړي ټولې کورنۍ، خپلوانو او خدمتګارانو به خپلې ټولې شتمنۍ له لاسه ورکولې او دوی به ټول ټکول کېدل. دغو دولتونو په دغه ډول تشکیلاتو او ادارې سره له سوداګریزو اجناسو، د ښوونو او ځمکو له حاصلاتو، د څارویو له حاصلاتو،

له صنعتکارانو او کسبه کارانو او له غیرو مسلمانانو څخه مالیات، عوارض او د سر مالیه اخیسته. هغوی به دغه ټوله شتمني د دربار په لگښتو د ملکي او نظامي مامورینو په معاشونو، په ودانیو او ترمیماتو، د روحانیو په مستمري تنخوا، د مدرسینو په معاش، د زندانونو په لگښت، د اوبولگولو په پرمختیا او د لارو په لگښتونو او نورو برخو کې مصرفول. خو دغه اداري تشکیلات او جوړښارونه او ودانۍ د چنگیز خان د ناروا یرغل پرمهال ټول له مینځه ولاړل (۱۷۵: ۲۷).

د غور اسلامي امپراتوري چې د پراختیا په لحاظ یې په سیمه کې سارې نه درلود، د علم، فن او تجمل د پرمختګ لوړ پړاو ته رسیدلې وه. د هیواد په مختلفو ښارونو کې یې اداري، سوداګریز، ټولنیز او فرهنګي فعالیتونه سرته رسیدل، مګر د چنگیز خان د وحشي یرغل په پایله کې له حد پورته خراب او ویجاړ شول په تیره بیا د غور په ولایت کې دغه ویجاړی د نورو ځایونو په پرتله ډیرې وې. ځکه د غور، غرجستان، تولک، خیسار او سفیرو د خلکو او قومونو د خپلو نیکونو په څېر د چنگیز خان په مقابل کې په ګډه لکه پښتنو، تاجکو، جمشیدي او تایمني په میړانه دفاع کوله او چنگیز خان لښکرو ته یې څو ځلي ماتې هم ورکړه، خو چنگیز خان د غوریانو ټول آباد ښارونه وړان کړل، یوازې جام منار، د هرات جامع مسجد او ځینې نور ترې خوندي پاتې شول. دا دوه پاتې شوی ودانۍ اوس له څو سوه کلونو وروسته هم د غور د مدنیت شاهدي ورکوي.

۸.۵. مذهب، کلتور او تصوف

په افغانستان کې د اسلام د مقدس دین د خپرېدو سره سم مخکني دینونه ټول له مینځه ولاړل. په افغانستان کې د لومړي ځل لپاره د خپلواک اسلامي دولت له جوړېدو سره سم، د اسلام مقدس دین د افغانستان د خلکو رسمي دین شو چې په خپرېدو سره یې په افغانستان کې ملي او سیاسي وحدت تامین شو؛ په افغانستان کې د اساسي قانون له مخې ټولې پریکړې د حنفي مذهب له اصولو سره سم کیږي؛ شافعي مذهب هم په افغانستان کې پیروان لري. د دواړو مذهبونو پیروان خپلې دیني چارې سرته رسوي.

د اسلام مقدس دین په افغانستان کې بودیزم او زردشتي دینونه ختم کړل او د خلکو تربیت یې په مسجدونو کې پیل کړ وروسته افغانانو د هند په نیمه وچه کې د اسلام د مقدس دین په خپرېدو کې ستره ونډه لرلې ده.

کلتور: د اسلام د مقدس دين له راتگ وروسته، د افغانستان کلتور يوه نوې بڼه غوره کړه؛ د اسلامي تعليماتو او اصولو پر بنسټ د ژوند په ټولو برخو کې ژور بدلون راغی او پخوانيو ناورو رواجونو ته يې د پاي ټکي کيښود. د هيواد د بيلابيلو مليتونو ترمينځ يې وحدت تامين کړ. افغانستان، ماورالنهر، ايران، مصر، المغرب او اندلس د اسلامي تمدن ستر مرکزونه وو. افغانستان کې مدرسي جوړې شوې، د افغانستان خلکو به د ديني عالمانو درناوې کاوه؛ عالمانو ته يې قيمتي سوغاتونه ورکول، ددې درناوې له امله په دغو هيوادونو کې اوچت پوهان او عالمان راڅرگند شول. د سلطان محمود غزنوي د واکمنۍ پرمهال په افغانستان کې ديني مدرسي جوړې شوې، چې په هغو کې تقريباً ددرې زرو تنو په شاوخوا کې شاگردانو ديني زده کړې کولې، بيا يې د هند په نيمه وچه کې د اسلام د مقدس دين په خپرېدو کې ونډه واخېسته. د هيواد طبيبان او د ستورو پوهان تل په دربار کې اوسيدل. د خلفاو، وزيرانو، پاچاهانو او اميرانو مجلسونه به د علمي بحثونو او مناظرو ځايونه وو. د اسلامي هيوادونو مهم متمدنو ښارونو لکه بغداد، نيشاپور، دمشق، موصل، حلب، بلخ، بخارا، قاهره او نورو د روم، اتن، بيزانس اسکندريې، انطاكيه او نورو ښارونو ځای ونيو. لويديځي نړۍ د اسلامي عالمانو اثار په لاتينه ژبه وژباړل چې په دوی کې د ابن سينا او ابن ماجه اثار څو ځلي وژباړل شول. د اسلامي دورې ستر عالم فارابي په ۸۷۳ ز کال کې زيږيدلې او په ۹۵۰ ز کال په سوريه کې مړ شو؛ ابن الرشيد د اندلس په قرطبه کې زيږيدلې دی او په مراکش کې مړ شو، چې د خپل وخت ډير نامتو حکيم و. ابوالحسين شهيد بلخي، بلخي ابن سينا چې په ۹۸۰ ز کې زيږيدلې او په ۱۰۳۶ ز کې مړ شو، چې د خپل عصر يو جامع عالم و. دغه اسلامي عالم په تفسير، طب، تصوف، اخلاقو، کيميا او لغت کې په دري او عربي ژبو کې اثار وليکل. د هغه د شفا کتاب په طب او قانون کې همدارنگه د نوموړی نور کتابونه لکه ارشادات، نجات تر اولسمې پيړۍ څو ځله په لاتيني او نورو ژبو باندې وژباړل شول (۲۷: ۱۸۱).

د اسلام د سپيڅلي دين په لومړيو کې د ټول افغانستان د خلکو لباس کې د کابل، زابل، تخار، غور، هرات، بلخ او جوزجان هغه لباس ته ډير نږدې و، کوم چې د کوشانيانو په انځورونو او مجسمو کې او د تخار او باميانو د محلي اميرانو لباس دی. د هغوی د لباس کميس تر زنگنونو پورې اوږد ؤ، چين دار لستونۍ، گريوان او پرتوگ يې درلود، چې اوس هم د افغانستان په ځينو سيمو کې رواج دی. شال به يې پر اوږو اچولې و. دوی د اسلام د عصر په لومړيو کې ملوک الطوايفي ژوند درلود. په سياسي لحاظ غير متمرکز و، محلي ملاکانو او حاکمانو په هر ځای کې په مستقل ډول حکمراني کوله. د يوې

سیمې د خلکو ژوند له بلې سیمې سره سیمه ایز تفاوت درلود. د دوی بل رواج دا و چې کله به دوی د جگړې لپاره تیاري نیولو، یا به حشر و، دوی به ډول واهه او خلک به یې خبرول؛ او کله به چې پاچا بیرون حرکت کاوه، دوی به د نورو الاتو سره ډول واهه او د خلکو د راټولولو لپاره به یې هم له ډول وهلو څخه کار اخیسته.

د افغانستان د فرهنگ د انتقال لپاره یوه مهمه وسیله سوداګري وه. افغانانو د ورېښمو په مشهورې لارې د کاروانونو په وسیله له هند او چین څخه سوداګریز توکي عراق، عربي هیوادونو، مصر او روم ته تلل، افغانستان د فرهنگونو د یوځای کېدو نقطه وه. د افغانستان د برمکیانو کورنۍ د هند د علمي او فرهنگي اثارو په انتقال کې د افغانستان له لارې عربي نړۍ ته ډیرې هلې ځلې کړي دي. د بلخ د نوبهار معبد د هند، چین او افغانستان د بودایانو د تولیدومرکز و، نو ځکه به د هند راجګان او د چین خاقان ددې معبد زیارت ته راتلل او هلته به یې عبادت کاوه. په داسې حال کې د بلخ برمکیانو د چيني او هندي ادب او علم سره بلدیت پیدا کړ. دغه کورنۍ د اسلام له قبلولو وروسته د علومو او فرهنگ په انتقال کې فعاله ونډه واخیسته. هندي طبیبان او عالمان یې د بغداد دارالترجمو اوشفاخانو ته وغوښتل خو د هندي دوا ګانو په تطبیق کې مرسته وکړي. ابن ندیم په ۳۷۷ هـ ق کال په دې باره کې لیکي: د عباسي حکومت په دوره کې هند ته ډیره پاملرنه وشوه چې په دې کار کې د یحیی بن خالد برمکي او د هغه کورنۍ د هند حکیمان او طبیبان بغداد ته راوغوښتل. (۸: ۷۳۴).

تصوف: تصوف یو عاطفي او د سالک د داخلي حالت ښکارنده ده. نو ځکه نشو کولی د نورو جامدو علمي مقالو، ساینسي تعریفونو او د فلسفي مفاهیمو په شان ورته یو وچ او ټاکلی تعریف وکړو. به بله وینا تصوف یوه عرفاني او معنوي درجه ده چې د هستۍ، ژوند او کایناتو په هکله د حقیقت موندلو لپاره په ټاکلو لارو او ځانګړو دستورونو ولاړه ده. دا د عرفان یو پراخه، بې پایه، ژور او مجذبوونکي کشش دی چې د هغه خاص حالت په الفاظو نشي القا کیدای، مګر بیا هم د تصوف او عرفان اصطلاحات لکه صوفي، سالک، طریقت، درویش، د سلوک مقامات، د تصوف حالات او درجې او نورو معاریفو له خوا ښودل شوی دی. په بل عبارت تصوف یوې لوړې انساني درجې ته رسیدل دي، د صوفي ژوند منظم دی اوهره ګړۍ یې با خبره او د قناعت او روحي لوړوالي په لرلو سره له ظاهري، مادي شتمنیو، دنیايي زرق وبرق څخه بې نیازه ده. عبدالرحمن بابا په دې اړه وایي:

خرقه پوشو په خرقه کې دې موندلې

هغه حظ چې په دنیا یې دنیا دار کا

خو باید هیږه نه کړو چې تصوف یوازې په اصطلاح ملنګي، فقر او د دنیا پرېښودل نه دي، بلکې تصوف یو ژوره دیني، ځانګړي فلسفه او نړۍ لید دی. په دې برخه کې ابن خلدون ویلي دي: : سالکان او متصوفین ځان د الله عبادت ته وقف کوي د تصوف طریقه دغه طرز د اصحابو کرامو دوره کې هم په همدې معنې تلقې کېده ، خو کله چې د هجرت په دوهمه پېړۍ کې او بیا وروسته تر هغه یو شمیر مسلمانانو له حده زیاته، مادیاتو ته مخه کړه، هغه شمیر چې به په عبادت بوخت وو، صوفیان وبلل شول. تصوف یوازې د دنیا ترک کول او پرېښودل نه دي، بلکې زاهد دنیا ته د آخرت په تمه شا کوي(۴۴: ۴-۵).

تصوف یو ضمیري او وجداني حالت ده ، چې فروتن، متواضع خلک کوم چې په دغه لاره کې د تلو پر وخت د خدای ج د واجب الوجوب ذات او خالق پروردگار سره د روحي وصال او نژدې والې په خاطر تیروي خوند ورڅخه اخلي. تصوف په فکري لحاظ ځانګړې اهمیت لري، خو په افغانستان کې لا تصوف په لومړۍ هجري پېړۍ کې هم موجو وه، دغه فکري حرکت د هیواد په فرهنګ کې اغیزه درلوده. د صوفي کلیمې په اړه مختلف نظریات موجود دي، چې وړیني (پشمي) جامې یې اغوستی، ځینې وایي چې صوفي له صفا یا صفه (اصحاب صفه) څخه مشتق ګڼي. ابوریحان البیروني (مړینه ۴۴۰ هـ ق) تصوف د SOPH سوف څخه اخیستل شوی لفظ بولي چې د حکمت او پوهې په معنی ده. فیلسوف د حکمت خاوند ته وایي (۸: ۸۹۹-۹۰۰).

ابن عجیبه (رح) وایي: تصوف د خدای ج ته توجه ده، ددې لپاره چې الله ج پرې راضي شي، تصوف د احسان مقام دی که څه هم ته الله تعالی نه وینې خو الله تا وینې ، په تصوف کې اصلاح د ظاهر او باطن دواړه واجب دي (۴۷: ۷-۸).

په لنډ ډول ویلې شو چې د تصوف نومونه په لومړۍ هجري پېړۍ کې رامینځ ته شوې ده؛ د تصوف د طریقې له لوی شخصیت حسن بصري (۲۱-۱۱۰ هـ) څخه روایت دی : د طواف پر مهال مې یو صوفي سړی ولید، یو څه شی مې ورکاوه، خو هغه وا نه خپست او ویې ویل چې ماسره څلور دانګه (د

يو درهم شپږمه برخه) شته، دا زما لپاره بس دي. ډيری ليکوالان په دې آند دي چې صوفي له اهل
الصفه يا د صفې اصحاب څخه اخېستل شوی کليمه ده. اصحاب صفه د حضرت محمد ص هغه ډله وه
چې جامې به يې وړينې وې او د نبوي جومات په يوې څنډه کې يې ځانونو ته ځای ټاکلی و، وړينې
جامې يې د تواضع، حلم او فقر نښه وه. نو ځکه اوس عابد د رياضت گالونکی د صوفي په نوم بلل
کيږي، ځکه هغوی وړينې جامې د نفس د خوارولو، تواضع او فروتنۍ لپاره اغوستلې تر څو دا جامې د
هغوی د ادب او تواضع استازيتوب وکړي (۴۴: ۳۱-۳۲).

په پښتو کې ځينې ټپې د پښتون قام د ذوق يو داسې سندريزه ترجمانه هستي ده چې د ټولنيزو
نفسياتو او فطرت د مزاج اظهار پکې پروت دی دغه لاندې ټپه د خدای رحمت ته سپری اميدواره کوي.

ځانگه به نن سبا کې گل شي

ما يې په سر کې سرې غوټۍ ليدلې دينه

په دې لاندې ټپو کې تزکيه او تصوف هم په بيلابيل رنگونو انځور شوي دي.

په ———ادې ځان د انځر گل کړ

بوی دې راځي گل دې په سترگو نه وينمه

زما په سترگ ———و کې دې کور دی

چې چيرته گ——ورم هلته ته ښکاري مينه

په دې مسرو کې تصوف او رومانيت هم شته او د ځينو خلکو لپاره مجازي معنی هم په دې ټپه
کې شته. په دري ژبه کې د علامه اقبال په دې شعر کې لولو:

گر نيايي صحبت ———مرد خبير

از آب و جد انچه من دارم بگير

پسر رومی را رفیق راه ساز

تا خدای ج بخشد تر سوزو گداز

زانکه رومي مغز را داند ز پوست

پای او محکم فتد درکوی دوست (۳۸: ۳۴-۳۵)

اسلامي تصوف په مسلمانانو کې اغيزمن پاتې شو. ددې اغيز دومره زيات شو چې په اسلامي هيوادونو کې به حکمت د تصوف د بنسټ په توګه په پام کې نيول کېده. ابن سينا تصوف داسې تعريفوي: حقيقي صوفيه طريقه هغه ده، چې د خپل خاوند علي شانه معرفت ته سپړی ورسوي. د تصوف په لار کې د افغانستان صوفيانو لکه ابوسعید ابی الخبیر او عبدالله انصاري په دې لار کې ډیرې هڅې کړي دي (۲۷: ۱۹۶).

مذهب: د افغانستان خلک د مسلمانیدو وروسته دوه مذهبونه لري، یو یې شافعي مذهب او بل یې حنفي مذهب دی، چې د حنفي مذهب پلویان زیات دی. خو د افغانستان د نفوسو یو سلنه خلک اهل هندو دی. د نورو مذهبونو پیروان په افغانستان کې نشته، ځکه زردشتي او بودايي دینونه د اسلام د سپیڅلي دین په راتګ سره له مینځه ولاړی اوس مهال د افغانستان ټول خلک مسلمانان دي او د اسلام سپیڅلي دین د افغانستان رسمي دین دی.

۸,۶. ښوونه او روزنه : هنر او ادب

په افغانستان کې د اسلام د مقدس دین له خپرېدو وروسته تر ډیره وخته عربي ژبه د افغانستان رسمي ژبه وه، تر هغې چې د یعقوب لیث صفاري د واکمنۍ پرمهال دري د دولت رسمي ژبه شوه. خو په ډیرو سیمو کې عربي لیکدود رواج وموند. د افغانستان نورې ژبې یې هم ترخپل نفوذ لاندې راوستې، خو دري ژبې پرمختګ وکړ، ځکه له یعقوب لیث صفاري وروسته د افغانستان ټولو واکمنانو په دربار او دولتي چارو کې له دري ژبې څخه استفاده کوله. یو مهال راغی چې افغانستان د هند لرغونې ژبه له بودايي دین سره یو ځای له هندوستان څخه واخېستل. د غزنویانو د واکمنۍ پرمهال هندوستان ته د اسلام د مقدس دین سره یو ځای، دري ادب هم ورسیدل. دا یوه نظامي عملیه نه وه، بلکې د افغانستان د علماو او ادیبانو کاروان یې د ځان پسې درلود. په همدې دلیل زر کاله مخکې لاهور د

افغانستان فرهنگي مرکز وگرځيد. د افغانستان شاعرانو هم لکه فرخي او نورو د دري ادب هلته وليږداوه. د افغانستان ژبې او فرهنگ د هندوستان په لوی هيواد کې خپلې ودې ته دوام ورکړ. د چنگيز خان يرغلونه او ويجاړۍ په افغانستان کې ددې لامل وگرځيدې، چې نور پاتې علمي، سياسي او نظامي خلک هم هند ته مهاجر شي. په همدې دوره کې بهاولدين، امير روحاني، منهاج السراج جوزجاني، شيخ عثماني ترمذي، حمزه السفزايني، کاشف هروي، محمد عوفي او نور ټول په هند کې د دري ژبې او ادب مخکښان وو. تاريخ فيروز شاهي او فتوحات فيروز شاهي کتابونه همدا مهال اعزالدين خالد خاني، ضياو الدين او په خپله د فيروز شاه له خوا په همدې مهال تاليف شول. د سلطان سکندر لودي په وخت په هند کې دري خط او ژبې پراخوالي وموند. د پنجاب حاکم د خان لودي زوی غازي خان يو کتابتون پرانست. يو شمير پوهانو لکه سيد محمد خاوري چې خاور نامه لري، قاضي محمد حسين او مير سيد محمد د تنوير کتاب لرونکې ټولو د اسلامي فرهنگ او دري ژبې په غوړېدو کې خدمتونه وکړل. د هند بابري دولت يو شمير پوهان او شاعران وهڅول. هغه مهال چې افغانستان ته کاغذ لومړی له چين څخه وروسته له ماورالنهر په ځانگړي ډول له سمرقند څخه واردېده، چې د يوې تختې بيه دوه درهمه و (۲۷:۲۰۲).

د افغانستان فرهنگ او ادب له اسلام څخه مخکې دورې په پرتله د اسلام د مقدس دين له خپرېدو وروسته ډير پرمختگ وکړ او په لسمه پېړۍ کې زيات شمير ادبي او علمي اثار رامینځته شول. په يوولسمه او دولسمه پېړۍ ددغه پرمختگ چټکوالي دومره زيات و، چې افغانستان د ژبې او ادب له پلوه د نړۍ د پرمختللو هيوادونو په لومړۍ قطار کې ودرېد. په مرکزي ښارونو او پلازمېنه کې کتابتونونه موجود وو. غزنوي، ساماني، سلجوقي، غوري او خورازمي دولتونو، ټولو دري ادب او ژبې د پرمختگ په لاره کې لوی خدمتونه وکړل. سره له دې، چې د ټولو اسلامي هيوادنو عالمانو بين الاسلامي ژبه عربي وه. د افغانستان علماو هم خپل علمي اثار په عربي ژبه ليکل، حتی د افغانستان شاعرانو هم په عربي ژبه شعر ويلې لکه بشار بن برد تخارستاني، امير عبدالله طاهر، ابوالفتح بستي، حسن ميوندي او نور... او په دغه وخت کې دري ژبه هم پرمختگ وکړ. په همدغه مهال په ديني، ادبي، تاريخي، جغرافيايي، حکمت او عرفان په برخو کې ارزښتمن اثار وليکل شول. لکه د بلخي عجائب البلدان، د ابو منصور او مسعودي مروزي د نثر او نظم شهنامې، د طبري د تاريخ او تفسير ژباړه، د هروي حقايق الادويه، د جوزجاني حدود العالم، د بروني مسالک الممالک، د بيهقي، گرديزي او سيستاني تاريخونه، د ابن

سینا دانش نامه، د برونې التفهیم، د کلیه او دمنه ژباړه ، غزنوي کشف المحبوب، د بلخي مقامات حمیدي، چهار مقاله عروضي، د ناصر خسرو سفرنامه، زادالمسافرین او وجه دین، وطواط حدائق السحر ، د نظام الملک سیاست او نور منظوم دري اثار دومره زیات دي چې دلته د ټولو نومونه لیکل یو ستونزمن کار دی، یوازې د غزنویانو په دربار کې څلور سوو تنو شاعرانو ژوند کاوه (۲۷: ۲۰۳).

د سلطان محمود غزنوي د واکمنۍ پرمهال د بل کوم هیواد پلازمینه د افغانستان په څېر د شاعرانو د راټولیدو ځای نه وو. ځکه چې سلطان محمود غزنوي شاعران او عالمان هڅول، هغوی ته یې انعامونه ورکول او ستایل یې، د بېلگې په ډول د دري ژبې لومړنی ملک الشعرا عنصری بلخي د سلطان محمود غزنوي د واکمنۍ پرمهال په خپل دسترخوان باندې د سرو زرو او سپینو زرو لوبښي استعمالول. سلطان مسعود یو شاعر ته د یو ملیون درهم په ارزښت سوغات وباڅښه. په افغانستان کې مشهورو شاعرانو لکه دقیقي، عنصری ، حنظله بادغیسي، فرخي سیستانی، سنایي غزنوي، اسدي، خیام او نورو ژوند کاوه او مهم اثار یې ولیکل. د افغانستان د ادب بنسټ د مینې ، پاکۍ ، احسان، زړورتوب، خدای پالنې او دیني اصولو پر بنسټ ولاړ و. په هر حال د اسلام له پیله بیا د غزنویانو تر وخته دري ادب پرمختګ وکړ. په دې ژبه کې عرفاني او فلسفي معناگانو ځای ونیو، چې ژبه یې لایېدایه کړه. خو په افغانستان کې د ناوړو تاریخي پیښو لکه د علاوالدین جهانسوز پیښه ، د چنگیز خان ویجاړونې او د ګوډ تیمور بي حده مظلومو په پایله کې ډیر تاریخي اثار له مینځه ولاړل. کوم اثار چې ددې پیښو له زغملو وروسته پاتې دي، د ډیر لوړ ارزښت لرونکي دي. خو د بده مرغه د معمارۍ، انځور ګرۍ او فلز کارۍ ډیری اثار هم له مینځه تللي او کوم اثار چې لاس ته راغلي ، زمونږ د هیواد او ادب بڼه رانښتي. د دغو اثارو په ډله کې د بُست نامتو تاق، د بامیانو د غلغلې ښار ، د غزني څلی ، د دولت اباد څلی ، د منار جام، د هرات منار او جامع مسجد، یو شمیر حکاکي او توږل شوی مرمر، گچ کاري، د لرگیو څخه جوړ شوي انځورونه، د لشکرۍ بازار انځورونه، د کابل موزیم، فلزي وسایل او د خوني لوبښي اثار دا ټول د دولسمې پېړۍ تر پایه پورې د افغانستان د فلز کارۍ ، انځور ګرۍ، توږل شوی ډبرې ښکلي بیلګې د کابل موزیم کې اوس هم شته ، لکه په کودوړو (ختینو لوبښو کې انځورونه) کې رسم شوي انځورونه چې د ساسانیانو له دورې څخه را پاتې دي او بیلابیلې سکې هم د پام وړ ارزښت لري (۲۷: ۲۰۴).

د افغانستان د هغه وخت موسیقي، چنګ، رباب، ډول، سورنۍ او اتڼ و، چې دوی پرې خپله خوښي لمانځله او ګډا ګانې هم کېدلې. په افغانستان کې ظریفه او ښکلۍ صنایع د مدنیت د نورو

بیلگو غوندې تر دیارلسمې پېړۍ پورې د پرمختګ په حال کې وې. هغه وخت په مسجودنو او لویو ودانیو باندې رواقونه، گومبدي او تاخچې (تاخونه) جوړول، چې د دودنقې بڼه یې درلوده. په جوماتونو کې د مرمرو ډبرې د مربع او مسدس په بڼه استعمالیدلې او پخې خښتې هم کاریدلې؛ دیوالونه په گچو ښکلی کېدل. بیا به یې په گلانو او د هغوی په پاڼو په هندسي شکلونو ښایسته کېدل. په ځنډو کې به یې به کوفي خط لیکنې کېدلې؛ کوټې به په کرورو گلانو سینگارېدې او د لاجوردو کرښې ورباندې ایستل کیدې. چوترې، د اوبو حوضونه، دالانونه او نور په رنگونو او انځورونو ښکلی کېدل. د حرمسرایونو او انګړونو لپاره اوچت اوچت دیوالونه به له خټو څخه په خام ډول جوړیدل. د افغانستان د ودانیو سبک د نورو اسلامي هیوادونو سره توپیر درلود. د بیلګې په توګه د غزنویانو په دوره کې له سلطنتي مایو وروسته جوماتونو ته ډیره پاملرنه کېده؛ چې د غزنویانو جامع جومات ددې جوړونو ښه نمونه ده. دې جومات لوی کتابتون هم درلود. د غزنویانو په دوره کې د فلزکاری صنعت هم پرمخ تللی او ښکلی وو، به دغه دوره کې چې پورته یې یادونه وشوه، د افغانستان موسیقي هم پرمخ تللی وه او د چنګ رباب، دبلې، طبلي، شپیلې، دنبورې او نور د ساز سامان الات موجود و. ګډا او اتني هم عمومیت درلود. خو د خلکو دغه ذوق په دیارلسمه پېړۍ کې د چنګیز خان د یرغل له امله کلکه ضربه ولیده خو له مینځه ولاړ نه شو (۲۰۵:۲۷).

ښوونه او روزنه په افغانستان کې له اسلام څخه مخکې هم رواج درلود. په آریانا کې ویدې سرودونه او بیا وروسته اوستایي دین مینځ ته راغی. زردشتي دین هم په خپل تبلیغ او تعلیم کې مشغول و. د زردشتي دین شعار ښه وینا، ښه عمل او ښه کړنه وه. په زردشتي دین کې د ارسطو منطق، فلسفه، نجوم، یوناني طب او نور تدریسیدل. په هغه وخت کې د پاچاهانو دربارونه به ګڼو د ونو لاندې ول او د عبادتونو په ځایونو کې به تعلیم کېده. د لرغوني آریانا په شرقي برخو کې د بودایانو دین او قانون رواج درلود او د اسلام تر راتلو پورې یې دوام وکړ. د اسلام مقدس دین د پخوانۍ فلسفې، علم، نجوم او منطق پرځای خلک د اسلامي علومو لکه تفسیر شریف، حدیث، فقه، صرف، نحو، ادب، تاریخ، عقاید او طب زده کړو ته هڅول. کله چې لومړی ځل اسلامي لښکرې د احنف بن قیس په مشرۍ د هجرت په ۲۲ کال افغانستان ته راغلې، او دې لړۍ ادامه پیدا کړه نو د امویانو د خلافت پر مهال د افغانستان په ځینو سیمو کې د اسلام دین خپور شو؛ هغه مهال د تدریس ځایونه یوازې جوماتونه وو؛ مدرسې هم په جوماتونو کې وې. خلک به د دیني علومو د زده کړې لپاره لیرې ځایونو ته تلل او له راتلو وروسته به یې

مدرسي جوړولې. د افغانستان په لويو ښارونو کې هم مدرسي او کتابتونونه جوړ شول. د سامانيانو، غزنويانو، سلجوقيانو، غوريانو او خوارزمشاهانو په وخت کې اسلامي تعليماتو پرمختګ وکړ. اسلامي عالمان لکه خواجه عبدالله انصاري، امام فخرالدين محمد رازي، امام غزالي، مولانا عبدالرحمن جامي او نور په اسلامي نړۍ کې پيدا شول او د اسلامي تعليماتو په برخه کې يې پوره ونډه واخېسته (۱۰: ۳۴-۱۱).

له اسلام د مخه هم افغانستان ځانګړی ښوونه او روزنه درلوده. چې د مذهبي، سياسي او اقتصادي اغيزو لاندې رامینځته شوې وه. په افغانستان کې د زردشتي دين تعليمات د کرنې، مالدارۍ او ښاري ژوند پر بنسټونو ولاړ وو. دوی د اهورامزدا او اهر يمن ترمينځ مجادله په حقيقت کې د رڼا او تيارې، د خير او شر ترمينځ مجادله وه. په دوزخ او جنت يې عقیده درلوده. د افغانستان په ښوونه او روزنه باندې د ايران، يونان، هند او مرکزي اسيا د هيوادونو اغيز موجود وو. ځکه چې افغانستان د مينځنۍ اسيا په څلور لارې کې موقعيت لري. په اسلامي دوره کې د افغانستان ښوونه او روزنه نوې شوه او اسلامي ښوونې او روزنې د پخوانۍ ښوونې او روزنې ځای ونيو، خو دغه ښوونه او روزنه په يوه عمومي چوکاټ کې لکه د کلتور په شان د دين تابع وه. په اسلام کې ښوونه او روزنه د حلالو او حرامواو مذهبي دودونو پيژندل وو. ديني تعليمات په کور کې پلار، واعظ په جومات او بازار کې، د کار لارښود استاد هټۍ کې، ښوونکي به په مدرسه کې مرشد به په خانقا کې، په دربار کې به اشرافو، د دولت په اداره کې به محاسب او منشي د ښوونې او روزنې دنده ترسره کوله. خو توپير دا و چې په مدرسه، کور او هټۍ کې د اوریدلو په طريقه ښوونه ترسره کېده، چې شرعي احکام او ورسره به د لويانو د درناوې ښوونه هم کېدله. د روحانيونو او دولت اطاعت ته به خلک هڅول کېدل. د سختيو په مقابل کې به صبر او تحمل درسونه ورکول کېدل. زده کوونکو به لاسي صنعت هم زده کاوه. د دربار د اشرافو د تدريس ځای و. هلته به اداري اداب، تشریفات، معاشرت او رسمي زده کړه وربښودل کېده. په رسمي دفترونو کې به يو شمير زده کونکي د انشاء، محاسبې او دفتردارۍ په چارو کې روزل کېدل، چې وروسته به بيا د دولت په ادارو کې په کار ګمارل کېدل. ښکلی خط، عربي او دري ليک د هغوی لپاره د لياقت معيار و (۲۰۷: ۲۷).

په جوماتونو او مدرسو کې نظري ښوونه او روزنه پرمخ وړل کېده. په لومړي پړاو کې د قران لوستل، د عقايدو، د حرامو او حلالو شرحه، د دري ژبې ليکل او لوستل يې مهمه موخه وه. په دويم پړاو

کې دري ژبه او ادب، عربي ژبه، منطق، الهي حکمت، فلسفه، طب، رياضي او نجوم راتلل. لوړی زده کړې (د مولوي توب درجې ته رسيدل) په عربي ژبه وې، چې عقلي او نقلي علوم پکې راتلل. خو وروسته زده کړې په ادبي، شرعي علومو (فقه)، حديث، تفسير، عقايدو، څه ناڅه په طب او نجوم پورې را ايسارې شوې وو او نور علوم يې شاته کړل. تحصيل يوازې په ښارونو او لويو کليو پورې تړلی و، خو اشرافو له نظري زده کړو پرته د آس غفلولو، غشي ویشتلو، ښکار او نورې لوبې هم زده کولې. د افغانستان د ښوونې او روزنې پايله د يوې صبرناکې، قانع او کارکوونکې ټولنې کې رامینځ ته کول وو، چې د روحانيونو او دولت په اصالت يې عقیده درلوده او ټولې پيښې يې حتمي او ازلي بللې. دغه ډول روحیه د چنگيز خان له يرغل وروسته نوره هم کلکه شوه او تر اوسه پورې لا پاتې ده. په افغانستان کې د ښوونې او روزنې دغه تگلاره زياتره د حاکمې طبقې د گټو د ساتلو په خاطر وه، ترڅو مرکزي حکومت قوي شي او په افغانانو کې يې د استعماري قوتونو پر ضد روحیه پياوړې کړي، د چنگيز خان د يرغل پرمهال دولتي ځواک له مينځه تللی و، په ټول هيواد کې خلکو د چنگيز خان په مقابل کې مقاومت وکړ، خو نور ملتونه په اسانۍ سره چنگيز خان ته تسليم شول. له چنگيز خان اوه سوه کاله وروسته افغانانو، د انگریزانو په مقابل کې پرته له دولته مقاومت وکړ. په افغانستان کې د ښوونې او روزنې پواسطه خلک صبر، زغم، قناعت او موجودې وضعې سره د جوړجاړۍ په روحیه تربيه کېدل. له بلې خوا هغه وخت له بيوزلۍ سره سره خلکو په ژوند کې له ثقافت سره هم مينه درلوده. په غم او خوښۍ کې يو د بل سره شريک وو، په ډله ايزه توگه يې يو له بل سره مرستې کولې. ځوانمردي او احسان پيژندنه يې له اتلولۍ او اتل پالنې سره يو ځای عادت او ځانگړتيا وه. سره له دې چې خلک بيسواده وو، خو د علماو او مشرانو بې ډير درناوې کاوه. په وعده يې وفا کوله، له بې وزلو سره يې مرسته کوله (۲۷: ۲۱۰).

خو دغه فرهنگ، ادب، ښوونې او روزنې د بهير او پرمختگ مخه د داخلي اختلافاتو او د چنگيز خان د يرغل په پايله کې ډپ شوه؛ يو شمير فرهنگي اثار هم د دغو جگړو په پايله کې له مينځه ولاړل او افغانستان د تاريخ په بيلابيلو وختونو کې د استعماري ځواکونو د يرغل او جگړې له امله ډير زيان وليد او د هيواد د پرمختگ مخه لا پسې د خنډ او خنډ سره مخ شو.

لنډيز

افغانستان د لرغوني تمدن او فرهنگ لرونکی هیواد په توګه د ګاونډیو هیوادونو سره ډېر نږدې کلتوري او سوداګریزه اړیکې درلودلې. د اسلام د مبارک دین له خپرېدو او په افغانستان کې د خپلواکو اسلامي دولتونو له جوړېدو وروسته د طاهریانو، صفاریانو، غزنویانو او غوریانو د واکمنیو پرمهال نه یوازې یې خپل کلتور وساته بلکې یوه لویه امپراتوري یې تاسیس کړه. د هند او ایران ډیرې برخې یې په خپل قلمرو کې شاملې کړې. ددې هیواد د هر ښار اوسیدونکو د چنګیز د لښکرو په مقابل په میړانه دفاع وکړه. د هیواد ډیرو ښارونو د چنګیز د يرغل په پایله کې ډیر زیان ولید.

د خپلواکو اسلامي دولتونو د واکمنیو پر مهال د افغانستان خلک په دریو طبقو ویشل شوي وو. لومړۍ طبقه فیوډالان، اشراف، ملکان او روحانیون وو چې په ګډه یې حاکمه طبقه جوړوله. دویمه طبقه منځنۍ ښاري طبقه وه چې سوداګر، مامورین او کسبه کاران پکې شامل وو. درېیمه طبقه بزګران وو. فیوډالي (ځمکه والي) سیستم تر ډیره وخته پورې په افغانستان کې دوام وکړ. له بزګرو څخه درانده مالیات اخېستل کېدل، خو لومړۍ طبقه چې ډېره شتمني یې هم درلوده له مالیې څخه معاف وو. په تولید کې درېیمې طبقې ډېره ونډه درلوده. په کلیو کې د بزګرو دنده د ځمکې کرنه او د څارویو روزنه وه. په دغه دوره کې کرنې او د څارویو روزنې پرمختګ وکړ. د وګړو اقتصاد په کرنې سربیره پر سوداګرۍ باندې ولاړ وو، چې د افغانستان سوداګري به له ایران، چین او ماورالنهر سره ترسره کېده. افغانستان د چین، پارس او ماورالنهر دولتونو ترمنځ د سوداګریز مرکز په توګه موقعیت درلود. د ورېښمو مشهوره لار له دې هیواد څخه تېرېدله. افغانستان څخه مختلف جنسونه لکه خرما، تارینې رسی، نخي ټوټې، ورېښمینی روحای ګانې، غوا ګانې، پنیر، ممیز، پوټکی او نور شیان صادريدل.

په افغانستان کې لرغونی ښارونه لکه بلخ، بست، هرات، غزني، نیمروز پرمختګ وکړ. په هغه وخت کې د پاچاهانو دربار ډیر لګښت درلود. ځکه چې په دربار کې ګڼ شمیر مرثیان، خدمتګاران، شاعران، افسران، طبیبان، ستوري پیژندوکي، فال کتونکي او مامورین موجود وو. د پاچا په دربار کې به لوی ګلداره چيني لوبې موجود وو. شهزادګانو به قیمتي چینايي خولۍ او غټې حاشیه دارۍ لونګۍ پر سر وې. د سرورزو ملاوستنۍ به یې تړل او مهرونه به یې په فیروزي ګوټمې کې وو. د شهزادګانو موزي به سرې وې او ښه خواړه به یې خوړل. قضایي ادارو به قضیې د اسلامي حقوقو سره سم په ډیر ګړندي

ډول په يو پړاو کې پرته له استيناف څخه فيصله کولې. وزيران او لوړ پوړي چارواکي هر يو په ليکنو کې د غټو القابو او عنوانونو لرونکي وو. لښکر يې له دوه برخو څخه جوړ شوی و، يو يې سپاره او بل يې پلي وو. په دوی کې يو شمير بې دايمي وو او يو شمير يې اجيران او مرثيان وو. د جگړې پرمهال به حشري پوځ هم ورسره يو ځای کېده. سرتيرو په غشې، ليندۍ، نيزه او منجنيق وسلې درلودې.

د غزنويانو او غوريانو امپراتوري چې د پراختيا په لحاظ يې په سيمه کې ساری نه درلود؛ د علم او فن لوړ پړاو ته رسيدلې وه. د اسلام مقدس دين پخواني زردشتي او بودايي دينونه ختم کړل او د خلکو تربيت يې په مسجدونو کې پيل کړ. د افغانستان د فرهنگ د انتقالولو لپاره يوه مهمه وسيله سوداگري وه. د افغانستان علم، فرهنگ او ادب له اسلام د مخه دورې په پرتله د اسلام د مقدس دين له خپرېدو وروسته ډېر پرمختگ وکړ.

پوښتنې

۱. په افغانستان کې د اسلام له خپرېدو مخکې ښوونه او روزنه موجوده وه؟
۲. په دولتي اداره کې به له کومو روشنو څخه گټه اخېستل کېده؟
۳. په دربار کې اشرافو ته څه ډول ښوونه او روزنه ترسره کېدې؟
۴. په افغانستان کې د اسلام د مقدس دين له خپرېدو وروسته به زده کړې چيرته کېدې او کوم علوم زده کوونکو ته ښودل کېدل؟
۵. د چنگيز خان يرغل د افغانستان د کلتوري اثارو په له مينځه وړلو کې کومې منفي اغيزې درلودې؟
۶. ايا د غزني په دربار کې د ديني علماو د روزنې لپاره کوم مرکز موجود و؟
۷. تصوف څه ته وايي؟
۸. سلطان محمود غزنوي په هند کې د اسلام د سپيڅلي دين په خپرېدو کې څه ونډه درلوده؟
۹. د ترکومه وخته عربي ژبه د افغانستان رسمي ژبه وه؟
۱۰. په زردشتي دين کې څه شی تدریس کېده؟
۱۱. د زردشت شعار څه و؟
۱۲. د اسلامي دورې په مانيو کې کوم سبک څخه کار اخېستل کېده؟
۱۳. په جوماتونو کې کوم علوم تدریس کېدل؟
۱۴. په اسلامي ښوونه کې د کومو علومو په تدریس باندې ډير تاکيد کېده؟

لومړنی نښلونه

د غوريانو د واکمني پرمهال جوړې شوی تاریخي ودانی او کلاگانۍ

په لرغونۍ غور کې ډیرې کلاگانۍ د غوريانو د واکمنۍ پرمهال جوړې شوی، چې د پردیو په مقابل په دفاع کې ستر رول درلود. دغه کلاگانۍ او تاریخي ځایونه په لنډ ډول معرفي کوو.

1. د مندیش کلا: د مندیش کلا یوه جگه او مستحکمه کلا ده، چې د مندیش د زار مرغ په غره کې پرته ده. ددې کلا بنسټ بسطام ایښې و. د مندیش کلا د غوريانو له برمه ډک فرهنګي او سیاسي ښار نوم دی چې د غزنویانو په واکمني کې د سیاسي بندي خانۍ په توګه ترې ګټه اخیسته.
2. د فیروز کوه استحکامي کلا: د غور د پاچاهانو پلازمینه وه. فیروز کوه کلا د فیروز کوه د غره په شمال کې د ورشاد په سیمه کې د غور د پاچاهانو په زمانه کې جوړه شوی ده. کله چې ملک قطب الدین محمد خیل وطني لقب (غرشاه) چې په عربي لیکنو په ملک الجبال بدل کړ، وپتيله چې یوه پخه کلا چې د شاهي دربار سره مناسب وي اباده کړي په ۶۱۷ هـ ق د چنگیزخان په لښکر کشیو کې وړانه شوه.
3. خیصار کلا: د خیصار کلا هم د غور د ښکلو کلا ګانو څخه شمیرل کیږي. دغه کلا د خیصار د غره په لویدیځو لمنو کې د هوارې ځمکې څخه څلور متره جگه ودانه شوی ده، چې اوس د قیصار په نوم یادېږي. د فراه ولایت د پرچمن ولسوالۍ کې په یو قریه بدله شوی ددې کلا بنسټ سلطان غیاث الدین ایښې دی.
4. کالیون کلا: دا کلا هم د غور له مستحکمو کلا ګانو څخه ده، چې د چنگیز خان د یرغل پرمهال ویجاړه شوه (۴۰: ۹۵).
5. فیوار کلا: دغه کلا د غرجستان او مادیڼ ترمینځ موقعیت لري او د بهاولدین سام له خوا په ۵۴۴ هـ ق کال د غور په غرونو کې جوړه شوی ده چې د چنگیز د یرغل پرمهال په ۶۱۷ کې ویجاړه شوه.
6. د سیفروود کلا: دا کلا سلطان بهاولدین سام ابن حسین جوړه کړی و. مغولي لښکرو ددغو کلا ټول خلک ووژل.

7. د تولک کلا: دغه کلا د غشو ویشتلو له پاره شپږ تیر کشونه درلودل. امیر نصر د تولک کلا له پاسه د اوبو حوض جوړ کړی و چې شل په شلو کې سور یې درلود او اوبه ترې تیرېدلې نه شوې (۹۶: ۴۰-۹۷).
8. اهنگران: دغه ښار گوټې تر ۴۰۱ هـ ق کال پورې د محمد سوري پلازمینه وه، چې د سلطان محمود غزنوي په واسطه فتح شوه. دغه ښار د هرات ولایت په ۲۶۰ کیلومترې د چغچران لویدیځ ته پروت دی چې اوس هم په دې نامه یادېږي. نوموړی ښار د کاسې ۲۲ کیلومترې کې د لویدیځ لورې، د هریرود په کین اړخ ۵۰ مترې کې د خاورې د غونډۍ پر سر یې کنډوالی شتون لري.
9. زاني: د غور د پاچاهانو مهالنی پلازمینه و، چې اوس د یوې قریبې بڼه خپله کړې. د تیوري د قریبې ۵۳ کیلو مترې کې سهیل ته پرته ده. فرانسوي جنرال فريه په ۱۸۴۵ ز کال د لیون پرمهال دغه کنډواله د غوریانو پلازمینه گڼلې ده.
10. زمينداور: د غور د ولایت په جنوب او د هلمند په شمال کې موقعیت لري. د غور د واکمنانو ژمنی پلازمینه وه، په ځانگړي ډول د سلطان غیاث الدین (۵۵۸-۵۹۹ هـ ق) په وخت کې ددغه ځای څخه د پلازمینې په توگه گټه اخیسته.
11. په بامیانو کې د غلغلې ښار: په بامیانو کې د غوریانو پلازمینه د غلغلې ښار وه، چې د ۵۴۰-۶۱۰ هـ ق کال پورې غوریانو په بامیانو کې واکمني وکړه. دغه ښار په ۱۲۱۲ ز کال د چنگیز خان د فوځونو له خوا له خاور سره خاورې شوې. ددې ښار کنډوالې د بوداغتې مجسمې ته مخامخ په یوه لوړه تپه قرار لري. په ۱۹۳۰ ز کال ددې غونډۍ څخه تاریخي اثار لاس ته راغلې او د کابل موزیم د بامیانو په خونه کې خوندي دي (۲۹: ۱۳۳-۱۳۴).
12. دولت یار - چغچران - جرماس او استیه
دولت یار: اوس د چغچران د عمومي سړک پر سر یوه قریه ده.
چغچران: اوس هم د غور ولایت پلازمینه ده.
جرماس: د غوریانو د واکمني پرمهال ډیره مشهوره وه. اوس د چغچران لویدیځ ته په ۲۳ کیلو مترې کې یو قریه د جرماس په نوم موجود ده.
کاسی: د چغچران شمال ته واقع ده.
استیه: دغه کلا اوس هم په خپل نوم د منار جام جنوب ته واقع ده.

تيوره او پسابند:

تيوره: د غور ولايت له لرغونو او تاريخي ښارونو څخه يو ښار دی، چې پخوا د غوريانو سيمه ايزه پلازمينه وه. هيرودت دغه ښار تسپاره په نوم ياد کړی. تيوره اوس مهال د غور د ولايت يوه ولسوالي ده چې ۵۱۱۵ کيلو متر مربع مساحت لري.

پسابند: دا هم د غور يو تاريخي سيمه ده. اوس د غور د ولايت يو ولسوالی ده (۱۳۷: ۲۹-۱۳۸).

د غور نورې کلاگانې

ددې دپاره د غور ټولې کلاگانې چې د غوريانو د واکمنۍ پرمهال موجود وې چې ځينې يې توضيح شو او ځينې يې پاتې دي دلته به يې يوازې نومونه واخلو.

د اهنگران کلا، داستيه کلا، زاني کلا، د زينداور (زمينداور کلا)، د باميانو کلا (غلغلی کلا)، د غزني کلا، د برکوشک کلا، خول مانی (قلعه سنگي يا سنجيه)، دتيري کلا (ددې کلا نامتو قهرمان المار پښتون و)، د کهيرا کلا (ددې کلا نامتو قهرمان شعب افغان و)، د دوکې کلا (ددې کلا نامتو قهرمان سندان و)، د خاسک کلا، دکجوران کلا، دايشارکلا، دوالشتان کلا، د تمران کلا (۴۰: ۹۷-۹۸). د تگانی کوټ کلا، د شهرک کال، د کاسی کلا، سور سنگ کلا (شیرسنگ کلا)، د فیروز کلا، د گزیو کلا، د ساجی کلا، د تیرد هند کلا، د بندراو کلا، د بلدوان کلا، د کوهنیز کلا (کوهیش کلا)، د سبکجی کلا، د خوست کلا، د ایشیار کلا، د فخراباد کلا، د بشلنگ کلا، د خوربین کلا، د خلیج کلا، د روزگاران کلا، د قره باغ کلا، د دولت یار کلا، د چغچران کلا، د چهل اباد کلا، د چاردري کلا، د جوزدری کلا، د یامان کلا، د پساوند کلا، د ورشک کلا، د بشوره کلا (پشوره کلا)، د سرمزگان کلا، د برونډ کلا، د حصادره کلا، د گزویوان کلا، د درنگ کلا، د لاغري کلا، د ساخان کلا، د نای کلا، د مریخ کلا، د کوه سنگ کلا، کچی گرد کلا، د خطیف کلا، د حصارټو کلا (۴۰: ۹۹-۱۰۰).

دويمه نښلونه

د غزنويانو په دربار کې د دري ژبې د ځينو شاعرانو لنډه پيژندنه

نوموړی نښلونه د غزنويانو د واکمنۍ له فرهنگي فعاليت سره اړيکي لري.

۱. ملک العشاء عنصری: نوم حسن او په ابوالقاسم يې شهرت لاره؛ د پلار نوم يې احمد او د زيږيدو ځای يې بلخ و. عنصری د ويناوالو استاد و؛ د هيواد له سترو ويناوالو او شاعرانو څخه دی؛ د عنصری له ويناو څخه څرگنديږي، چې نوموړی د بلخ د اوسيدونکی و او په ځوانۍ کې د سلطان محمود خدمت ته راغلی دی (۷۵۵:۱۴).

۲. امير فرخي: نوم يې علي کنيت يې ابوالحسن، تخلص يې فرخي و، د پلار نوم يې جولوغ او د سيستان په يوه بزگره کورنۍ کې يې سترگی نړۍ ته غړولی دی. نوموړی په ځوانۍ کې د امير چغاني پواسطه د غزني دربار ته لار موندلې ده. فرخي يو پياوړی ويناوال و؛ د ښې قريحې او قلم خاوند و (۷۵۹:۱۴).

۳. د منصور زوی عسجدي مروزي: عسجدي مروزی، ځينې د مرو رود او ځينو په وينا د هرات اوسيدونکی دی، نوموړی له سترو شاعرانو څخه دی چې تل له فرخي او عنصری سره په يو کتار کې ياد شوی. نوموړی د سلطان محمود په دربار کې روزل شوی او د سلطان محمود غزنوي پواسطه د سومنات د فتحې په اړه يې يو قصيده هم ويلې ده.

۴. استاد ابوالحسن علي بهرامي سرخسي: د غزني د دربار له خورا نومياليو شاعرانو او پوهانو څخه دی؛ په عروض و قافيه کې يې رساله ليکلې دی؛ له دې پرته نور اثار يې هم ليکلي دي.

۵. محمد بن محمد بدايعي بلخي: ده خپل شعرونه په ترنم کې ويلي، د هغه ارزښتمن اثر د نوشيروان پندونه دی چې منظوم کړی يې دی.

۶. ابو محامد محمد بن عمر جوهر زرگر هروي: هغه د سلطان محمود ستاينه کوله، کله به په غزني او کله به په خپل اصلي استوگن ځای (هرات) کې اوسېده، نوموړی تر ۴۴۴ هـ ق پورې ژوندی و (۷۶۶:۱۴-۷۶۷).

۷. حکیم ابوالقاسم فردوسي: حکیم ابوالقاسم فردوسي، له شک پرته لوی شاعر او نوميالی حکیم دی. د هغه شهنامه نه یوازې د فارسي ژبې، بلکې د بشریت شهکار گڼل شوی. نوموړی د طوس اوسیدونکې، شهنامه د ختيځ ستر واکمن یمین الدوله محمود غزنوي په وینا په غزني کې لیکلی ده.

۸. منوچهری: نوم یې احمد، کنیت یې ابوالنجم، تخلص یې منوچهر او د پلار نوم یې قوصې دی. ځینې نوموړی د بلخ او ځینې د دامغان گڼي. په ۴۱۱ هـ ق د سلطان محمود دربار ته رسیدلی دی. ده ته د عزت په سترگه کتل کېدل؛ نوموړی د هغه دربار د ملک الشعراء او عنصری ډیره ستاینه کړې ده، خو دې پخپله د سلطان مسعود د دربار شاعر او دهغه یې ډیره ستاینه یې کړې ده (۷۶۹: ۱۴-۷۷۰).

د موضوع د اوږدېدو څخه د مخنیوی په خاطر یوازې د نورو شاعرانو د نومونو په لیکنه بسنه کوو. زینبي علوی محمودي؛ ابوالخرج اوني، سید محمد بن ناصر علوي غزنوي، سید حسن غزنوي، ابوالفضل مسرور بن محمد خالقاني، منشوري سمرقندي، صدر اجل ملک الکتاب، د احمد بلخي زوی ابوسراقه عبدالرحمن، ابو محمد عبدالله بن محمد (چې په اوده بلخي مشهور و)، ابوالمظفر بن ابراهیم بن علي پنجشیري، ابو عبدالله روزیه بن عبدالله تکتی لاهوري، مسعود رازي، مظفر پنجدهي، کوکبی مروزي، ابوالمجمد مجدودستاني، غزنوي، مختار غزنوي او نور (۱۴: ۷۸۶).

درېيمه نېبلونه

د غزنويانو د واکمني پرمهال مروجې سکې

دا نېبلونه د کتاب د اتم خپرکي له اقتصادي برخې سره تړاو لري. په هغه خپرکي کې د درهمو
خڅه بحث شوی، دلته مونږ يوازې د غزنويانو له خوا ضرب شوی سیکو په اړه لنډ معلومات لیکو.

سبکتگين

الف: د سرو زرو سکې

ضرب ځای: هرات ۳۸۵ هـ ق

وزن: ۴ گرامه، قطر: ۲۴ ملي متره.

د سکې مخ: ناصرالدين والدوله سبکتگين

د سکې شاه: الله، الطابيع الله - الملك المنصور نوح بن منصور

د سکې لمن ليک: هذا الدينار بهرات سنه خمس وثمانين وثلثمائة

ب: د سپينو زرو سکې:

وزن: ۳،۱ گرام، قطر ۱۸ ملي متره

د سکې مخ: الطابيع لله

د سکې شا: الله - نوح بن منصور - سبکتگين

د سکې لمن ليک: سنه ثلث و سمانين وثلثمائة (۷۱۳: ۱۴).

يمين الدوله سلطان محمود غزنوي

الف: د سرو زرو سکې

۱ نمبر: ضرب خای غزني، ۴۰۴ هجري

وزن: ۳،۹ گرامه، قطر: ۱۵ ملي متر

د سكي مخ: القادر

د سكي شا: لله يمين الدوله و امين امله - ابوالقاسم

۲ نمر: ضرب خای : غزني، ۴۱۷ هجري

وزن: ۴،۳ گرامه، قطر : ۲۵ ملي متر

د سكي مخ: القادر بالله

د سكي شا: يمين الدوله - امين المله- محمود

۳ نمبر : ضرب خای: هرات

د سكي مخ: القادر بالله

د سكي شا: لله- يمين الدوله وامين المله - نظام لدين ابوالقاسم

۴ نمبر: ضرب خای : هرات

د سكي مخ: القادر بالله

د سكي شا: لله يمين الدوله، امين المله، نظام الدين ابوالقاسم

۵ نمبر : ضرب خای : نيشاپور، ۳۹۰ هجري

وزن: ۴،۹ گرامه، قطر : ۲۶ ملي متره

د سكي مخ: القادر بالله

د سكي شا: لله، الامير سيد يمين الدوله و امين المله ابوالقاسم ولي امير المومنين

٦ نمبر :

وزن: ١،٧ گرامه، قطر : ٢٠ ملي متره

د سکه مخ: لا اله الا الله وحده، يمين الدوله محمود

لمن ليک: سجستان سنه آئين و شيعن وثلثمائة

د سکه شا: القادر بالله

لمن ليک : لا اله الا الله وحده لا شريك له

ب: د سپينو زرو سکه

١ نمبر: ضرب خای : لا يقر ، قطر : ٢١ ملي متره

د سکه مخ: القادر بالله

د سکه شا: لله، يمين الدوله وامين المله محمود بن سبکتگين.

٢ نمبر: ضرب خای بلخ ، ٤٢٠ هجري

وزن: ٢،٨ گرامه، قطر: ٢٢ ملي متره

د سکه مخ: عدل

د سکه شا: ابوالقاسم يمين الدوله محمود (١٤: ٧١٤-٧١٥).

سلطان مسعود

الف: د سرو زرو سکه

١ نمبر: ضرب خای : هرات. ٤٢٢ هجري

د سکه مخ: الناصر الدين ، القادر بالله، مسعود، الله

د سكي شا: امنستقم من اعداء الله، ظهير خليفة الله، ابو سعيد.

۲ نمبر: ضرب خای: غزني، ۴۲۳ هجري

وزن: ۳،۷ گرام، قطر: ۲۲ ملي متره

د سكي مخ: القادر بالله

د سكي شا: القايم بامرالله ناصر دين الله ابوسعيد

۳ نمبر: ۴۲۳ هجري

د سكي مخ: لايقر

د سكي شا: الناصر الدين الله ظهير خليفة الله مسعود بن محمود

۴ نمبر: ضرب خای: نيشاپور، ۴۲۲ هجري

د سكي مخ: القادر بالله

د سكي شا: لله- ناصرالدين الله حافظ عبادالله مسعود

ب: د سپينو زرو سكي

۱ نمبر: ضرب خای: بلخ، د ۴۲۱ او ۴۲۲ هجري کلونو ترمينځ

د سكي مخ: عدل، القادر بالله

د سكي شا: لله.... عليه السلام مسعود(۱۴: ۷۱۶).

شهاب الدوله سلطان مودود

الف: د سپينو زرو سكي

۱ نمبر: د سكي مخ: رجب، عدل

د سكي شا: القايم بامرالله، شهاب الدوله مودود

۲ نمبر: د سكي مخ: عدل، القايم بامرالله

د سكي شا: القايم بامرالله، شهاب الدوله مودود

ب: د زيږو سكي

د سكي مخ: القايم بامرالله

د سكي شا: الدوله.... ابوالفتح مودود

عبدالرشيد

الف: د سرو زرو سكي

وزن: ۲،۸ گرام، قطر: ۲۵ ملي متره

د سكي مخ: القايم بامرالله

د سكي شا: لله، عزالدوله و زين المله، شرف الله، عبدالرشيد (۱۴: ۷۱۷).

طغرل نمک حرام

الف: د سپينو زرو سكي

وزن: ۳،۳ گرام، قطر: ۱۹ ملي متره

د سكي مخ: فتح.... بامرالله

د سكي شا: لله قوام الدوله ابوسعيد، طغرل

فرخ زاد

الف: د سرو زرو سكي

ضرب خای: غزني، ۴۴۴ هجري

وزن: ۴ گرام، قطر: ۲۴ ملي متره

د سکه مخ: القايم بالله

د سکه شا: فر، جمال الدوله وکمال المله فرخ زاد بن مسعود.

ب: د سپينو زرو سکه

وزن: ۳،۳ گرام، قطر: ۱۹ ملي متره

د سکه مخ: عدل، القايم بالله

د سکه شا: ابوشجاع فرخ زاد بن مسعود (۱۴: ۷۱۸).

سلطان ابراهيم

الف: د سرو زرو سکه

وزن: ۴،۸ گرام، قطر: ۲۵ ملي متره. ۴۵۵ هجري

د سکه مخ: لا اله الا الله وحده لا شريك له- القايم بامرالله

د سکه شا: ظفر، سفير الدوله و ضهير المله، ابراهيم

ب: د سپينو زرو سکه

۱ نمبر: وزن: ۲،۹ گرامه، قطر: ۱۸ ملي متره

د سکه مخ: الله، القايم بامرالله، نصيري.

د سکه شا: طهير الدوله، الملك ابراهيم

۲ نمبر: وزن: ۳ گرامه، قطر: ۱۹ ملي متره

د سكي مخ: القايم بامرالله

د سكي شا: محمد رسول الله، طهير الدوله الملك ابراهيم نصيري.

۳ نمبر: وزن: ۳،۳ گرامه، قطر: ۱۹ ملي متره

د سكي مخ: القايم بامرالله، ملك الاسلام نصيري

په لمن ليک کي : الملك لله

د سكي شا: السلطان الاعظم - قيد الملوكه، سيد السلاطين ابراهيم

دريم مسعود

الف: د سپينو زرو سكي

وزن: ۳،۸ گرامه، قطر: ۱۹ ملي متره

د سكي مخ: لله، محمد رسول الله المسظهر يميني (?)

د سكي شا: ابوسعيد... الاعظم، القادام بامرالله القايم بحجت الله مسعود

لمن ليک : الملك المويد علاولدوله

بهرام شاه

الف : د سپينو زرو سكي

وزن: ۳،۳ گرامه، قطر : ۱۸،۹ ملي متره

د سكي مخ: لله المستر شل بالله، عزالدوله سنجر

د سكي شا: (?) السلطان الاعظم يمين الدوله بهرام شاه

پورته معلومات د کابل موزیم د لرغونو اسلامي سیکو لړ لیک اثر څخه چې لیکوال یې دومي نیک بنودلی دی او په ۱۹۵۳ ز کال په دمشق کې چاپ شوی، اخیستل شوی دی (۱۴ : ۷۱۹).

څلورمه نسلونه

د طاهريانو، صفاريانو، سامانيانو او غزنوي واکمنانو د واکمنيو د مهمو پيښو کړنلوري		
شميره	هجري قمري کال	پيښې
۱	۲۰۴	د اسد بن سامان د زامنو تقرر: نوح د سمرقند په حکومت، احمد په فرغانه کې، يحيی په چاچ (تاشکند) او الياس په هرات کې
۲	۲۰۵	د طاهر بن حسين انتصاب (مقررول) د خراسان په حکومت
۳	۲۲۷	نوح بن اسد مړينه
۴	۲۳۷	د بُست په حکومت باندې د يعقوب ليث صفاري واکمن کېدل
۵	۲۴۱	د يحيی بن اسد مړينه
۶	۲۴۲	د الياس بن اسد مړينه
۷	۲۴۹	د احمد بن اسد مړينه
۸	۲۵۳	د يعقوب ليث په لاس د هرات، بلخ او باميان فتح کېدل
۹	۲۵۹	د يعقوب له خوا د محمد طاهر ماتې
۱۰	۲۶۰	د يعقوب په لاس د طبرستان فتح، د نصر بن احمد په لاس د بخارا فتح او خپل ورور اسمعيل ته د هغې سپارل
۱۱	۲۶۵ د شوال ۱۴ مه	د يعقوب مړينه
۱۲	۲۶۷	د الپتگين پيدايښت
۱۳	۲۷۵	پر بخارا د احمد بن نصر يرغل
۱۴	۲۸۵	اسماعيل بن احمد ته د احمد بن فریغون بيعت
۱۵	۲۸۷	د اسمعيل بن احمد په لاس په بخارا کې د عمرو ليث ماتې
۱۶	۲۹۵ د صفری ۱۴ مه	د اسمعيل بن اسد مړينه
۱۷	۲۹۸	د احمد بن اسمعيل په لاس د سيستان د حکمران معدل بن ليث ماتې
۱۸	۲۸۷	د احمد بن اسمعيل په لاس د سيستان د حکمران عمرو بن ليث ماتې
۱۹	۳۰۱ جمادی الثاني ۲۳ مه	د احمد بن اسمعيل مړينه. (۳۷: ۳۰۶).

د سيستان پر حکومت د احمد بن محمد صفاري مقررې.	۳۰۹	۲۰
د سبکتگين پيدايښت	۳۳۱	۲۱
د نوح بن نصر مړينه	۳۴۳ د ربيع الثاني مه ۱۹	۲۲
د الپتگين په لاس د بکر بن ملک وژل کېدل	۳۴۵	۲۳
د الپتگين لخوا د سبکتگين ابتياع	۳۴۸	۲۴
پر نيشاپور باندې د الپتگين حکمراني	۳۴۹	۲۵
الملك بن نوح مړينه	۳۵۰ د شوال ۱۱ مه	۲۶
بخارا باندې د الپتگين يرغل	۳۵۰ ذیحجه	۲۷
د الپتگين په لاس د منصور بن نوح د جنرال ماتې	۳۵۱ ربيع الاول ۱۵ مه	۲۸
په غزني باندې د الپتگين واکمني	۳۵۱ د ذیحجې مه ۱۳	۲۹
د الپتگين په لاس د منصور بن نوح د جنرال ابوجعفر ماتې.	۳۵۲	۳۰
د الپتگين مړينه او د هغه د زوی ابواسحق په تخت کيناستل	۳۵۲ د شعبان شلمه	۳۱
د احمد بن نوح مړينه او د هغه د زوی خلف په تخت کيناستل	۳۵۳	۳۲
د ابو ابراهيم اسحق په لاس د ابوعلی لاویک ماتې	۳۵۴ د شوال ۲۷ مه	۳۳
د خلف په غياب کې په سيستان باندې د طاهر بن حسين واکمني	۳۵۴	۳۴
د ابواسحق ابراهيم مړينه او د بلکاتگين پاچا کېدل	۳۵۵ د ذيقعدې مه ۲۵	۳۵
د سلطان محمود پيدايښت	۳۶۱ د محرم لسمه	۳۶
د بلکاتگين مړينه او د پريتگين په تخت کيناستل	۳۶۵	۳۷
د منصور ابن نوح مړينه او د هغه د زوی پاچا کېدل.	۳۶۶	۳۸
د پريتگين خلع کېدل. (۳۷: ۳۰۸).	۳۶۶	۳۹
د غزني په تخت د سبکتگين کښيनाستل	۳۶۶ د شعبان ۲۷ مه	۴۰

د سبکتگین په لاس د جیپال ماتې او په یرغمل ډول د سخپال پاتې کېدل.	۳۷۶	۴۱
د غزني په کلا کې د محمود بندي کېدل د سبکتگین له خوا	۳۸۰	۴۲
سیر جان ته نژدې د عمرو بن خلف ماتې	۳۸۲ محرم	۴۳
د سبکتگین او محمود له لوري د ابوعلي سیمجوری ماتې؛ سبکتگین ته د نوح بن منصور له خوا د بلخ سپارل او د ناصر الدوله لقب ورکول. محمود ته د خراسان د پوځ د مشري ورکول او د سیف الدوله د لقب بېل.	۳۸۴ د رمضان ۱۵ مه	۴۴
د سبکتگین او محمود له خوا د ابوعلي سیمجوری او فایق ماتې خوړل.	۳۸۵ ربیع الاول	۴۵
د نوح بن منصور مړینه او د هغه د زوی ابوالحارث په تخت کښیناستل	۳۸۷ د رجب ۱۳ مه	۴۶
د سبکتگین مړینه او د هغه د زوی اسمعیل سلطان کېدل	۳۸۷ شعبان	۴۷
د محمود له خوا د غزني د کلا نیول او د اسمعیل نیول کېدل او په تخت د محمود کښیناستل.	۳۸۸ ربیع الاول	۴۸
په فوشنج د خلف واکمن کېدل او بیرته د هغه پرېښودل؛ د محمود د تره بغراق مړینه .	۳۸۸	۴۹
د ابوالحارث منصور بن نوح لری کول او پر ځای یې د هغه ورور ابوالفواراس عبدالملک په تخت کینول	۳۸۹ د صفری ۱۲ مه	۵۰
د محمود له خوا عبدالملک ته ماتې ورکول په مرو او د خراسان نیول، د غرجستان مشر په توګه د محمود پیژندنه او جوزجانان ته د اسمعیل ورتګ.	۳۸۹ جمادی الاول ۲۷ مه	۵۱
د فایق مړینه	۳۸۹ د شعبان	۵۲
په بخارا د ایلک خان واکمن کېدل او د عبدالملک بندي کېدل	۳۸۹ د ذیقعدی لسمه	۵۳
ایلک خان ته د محمود له خوا د یوه هیئت لیږل	۳۹۰ محرم	۵۴
د لغمان پر ځینو کلاوو د محمود واکمن کېدل	۳۹۰	۵۵
هند ته د محمود روانیدل؛ د نصر له خوا د نیشاپور پرېښودل	۳۹۱ شوال	۵۶
د محمود لاس ته د واثق لویدل او د هغه بندي کول. (۳۷: ۳۱۲).	۳۹۱	۵۷
د جیپال ماتې او بندي کېدل او د محمود قلمرو سره د وپهښدو یو ځای کېدل.	۳۹۲	۵۸
له غزني څخه د سیستان خواته د محمود ورتګ	۳۹۳	۵۹

۶۰	۳۹۳ ذیقعدہ	د سیستان خواته له غزني څخه د محمود خوځیدل
۶۱	د ۳۹۳ د ذیحجې پنځلسمه	د محمود له خوا د سیستان د شورشیانو ماتول. د سیستان په حکومت د نصر مقررول
۶۲	۳۹۳	د جیپال مړینه او د هغه د زوی انندپال په تخت کیناستل
۶۳	۳۹۵	له غزني څخه بهتندې ته د محمود تگ او د بهتندې د راجه (بیجی رای) شکست او مړینه
۶۴	۳۹۵	غزني ته د محمود بیرته راتگ
۶۵	۳۹۶	د سند پر غاړه د آنند پال ماتې
۶۶	۳۹۶	پر خراسان د ایلک خان یرغل
۶۷	۳۹۷	له خراسان څخه د ایلک خان د پوځ شاته تلل او وتل
۶۸	۳۹۸ ربیع الثاني ۲۳ مه	پر خراسان د ایلک خان دوباره یرغل او د (کتر) په میدان کې د هغه ماتې
۶۹	۳۹۸	د سخپال بغاوت او د محمود له خوا د هغه ماتې او بندي کېدل
۷۰	۳۹۹ د ربیع الثاني ۲۹ مه	د آنند پال په وړاندې د محمود راخوځیدل او وپهڼد ته نژدې د آنند پال ماتې
۷۱	۴۰۰	غزني ته د طغا خان د سفیر راتگ؛ له غزني څخه د نراین پور خواته د سلطان محمود حرکت کول.
۷۲	۴۰۱	له غزني څخه ملتان ته د محمود ورتگ؛ د طغاخان پر سلطنت د ایلک خان یرغل او بیرته د هغه په شاتگ؛ یو ځل بیا د طغا خان پر سلطنت د ایلک خان یرغل؛
۷۳	۴۰۱	په غور د محمود یرغل او ابن سوري نیول. د ابن سوري مړه کېدل.
۷۴	۴۰۱	خراسان کې قحطي؛ د قصدار د حمران پاڅون او هلته د محمد بن محمود مقرریدل.
۷۵	۴۰۱	د آنند پال مړینه
۷۶	۴۰۲	پر قصدار یرغل او د هغه د حکمران بیعت
۷۷	۴۰۳	د غرجستان نیول او غزني سره یې تړل.
۷۸	۴۰۳	د ایلک خان مړینه
۷۹	۴۰۴	نندنې ته د محمود ورتگ او له ناچارۍ څخه له هغه ځایه بیرته راتگ؛ له غزني څخه یو ځا بیا

نندنې ته د محمود تگ او د هغه پواسطه د نندنې نیول کېدل.		
تهانیسر ته له غزني څخه د محمود ورتگ او د تهانیسر سقوط	۴۰۵	۸۰
په خوابن باندې د محمود یرغل	۴۰۵	۸۱
بلخ باندېد محمود یرغل؛ د مسعود ټاکل د ولیعهد په توگه ؛ په کشمیر باندې لومړنې حمله او د لوهکوټ محاصره؛	۴۰۶	۸۲
د خوارزم د لښکر ماتې او د محمود له خوا د هغو سیمو نیول. د خوارزم حکومت ته د التون نتاش غوره کول؛ د طغان خان مړینه او د هرات په حکومت د مسعود مقرریدل	۴۰۸	۸۳
له غزني څخه قنوج ته د محمود حرکت او محمد ته د غزني د حکومت د کفالت پریښودل	۴۰۹ د جمادی الاول ۱۳ مه	۸۴
له جمنه څخه د محمود قنوج نیول .	۴۰۹ د رجب شلمه	۸۵
د قبايلو خواته د محمود حرکت	۴۰۹	۸۶
له غزني څخه د گنده او قنوج په لورې د محمود حرکت	۴۱۰	۸۷
د محمود له خوا د تریلو جیپال ماتې	۴۱۰ د شعبان ۱۴ مه	۸۸
په باري باندې د محمود واکمن کېدل	۴۱۰	۸۹
نور او قیرات ته د محمود ورتگ	۴۱۱	۹۰
د غور (تب) ته د محمود حرکت	۴۱۱ د جمادی الاول لسمه	۹۱
پر کشمیر دویم ځل یرغل او د لوهکوټ محاصره کول	۴۱۲	۹۲
ملتان ته د مسعود په بندي توگه لیږل؛ د محمود له خوا د آند پال د زوی تریلو جیپال وژل کېدل	۴۱۲	۹۳
د گوالیار د راجه بیعت؛ د کالنجر د راجه گنده بیعت	۴۱۳	۹۴
بلخ ته د سلطان تگ (۳۷: ۳۱۴).	۴۱۵	۹۵
د اسرائیل بن سلجوق نیول کېدل او د کالنجر کلا ته د هغه لیږل؛ په خراسان کې د سلجوقیانو لپاره د اوسیدو اجازه ورکول.	۴۱۶	۹۶
سومنا ته له غزنی څخه د محمود ورتگ	۴۱۶ د شعبان ۲۲ مه	۹۷

۹۸	۴۱۶ د رمضان ۱۸ مه	ملتان ته د محمود تگ
۹۹	۴۱۶ د شوال	انهلوارې ته د سلطان رسيدل او د راجه بيهم تبتيديل
۱۰۰	۴۱۶ د ذيقعدی ۱۶ مه	د سومنات فتح
۱۰۱	۴۱۶ د ذیحجه	د محمود له خوا د کنټه کوټ د کلا نيول او د منصوري د حاکم خفيف ماتې
۱۰۲	۴۱۶	د معدان مړينه او د هغه د زوی (عیسی) په تخت کښیناستل او غزني ته د ابوالمعسر تبتيديل.
۱۰۳	۴۱۷	د سلطان حضور کې د قتا خان او ايغور خان د سفيرانو شرفیابی، قدرخان ته د محمود له خوا د مرستې په خاطر د ابوبکر حصیری ورليږل.
۱۰۴	۴۱۷	محمود ته د کف (الدوله والاسلام) د لقب او دده وروڼو او زامنو ته د نورو لقبونو ورکول د خليفه له خوا؛ د بهيمپال مړينه
۱۰۵	۴۱۸	د جټانو د ټکولو په خاطر له غزني څخه د محمود وتل
۱۰۶	۴۱۸	له سلجوقيانو څخه د ناوا بيورد د خلکو شکايتونه
۱۰۷	۴۱۹	د سلجوقيانو په وړاندې د محمود لشکر کشي
۱۰۸	۴۲۰ ربيع الثاني	ری ته د محمود د لښکرو ننوتل ، د ری نیول ، د مجدالدوله بندي کېدل د ری په حکومت د مسعود مقرريدل
۱۰۹	۴۲۱	د مسعود له خوا د اصفهان نیول
۱۱۰	۴۲۱ د ربيع الثاني ۲۳ مه	د سلطان محمود مړينه
۱۱۱	۴۲۱ د جمادی الاول شلمه	مسعود ته د محمود د مړینې خبر وررسيدل
۱۱۲	۴۳۲ د جمادی الاول ۱۱ مه	د سلطان مسعود مړينه (۳۷: ۳۲۱).

اصطلاحات

- منجنیق: یوه وسله ده چې ډبرې، نفتي موادو څخه الوده او نور تخريبي مواد ليرې غوزاروي. د لومړي ځل لپاره فنيقيانو دغه وسله استعمال کړه. وروسته يونانيانو او پارسيانو هم له دې وسلې څخه گټه اخېستله. عربو هم په لومړي اسلامي دوره کې دغه وسله استعمالوله. په دې کې هېڅ شک نشته چې منجنیق په افغانستان (خراسان) کې د جگړې پرمهال استعمالیده... په اسلامي دوره کې چې کله عبدالرحمن بن سمره په ۳۶ هـ کې افغانستان ته راغی، او د مسلمانانو له لښکرو سره کابل ته راوړسید، خو میاشتی یې د کابل ښار کلابند کړ، بالاخره یې د منجنیق په وسیله د کابل د ښار حصار مات کړ، بیا یې دا ښار ونیوه. مسلمانانو د افغانستان د ختیځو سیمو (سنده) په نیولو کې هم منجنیق استعمالوه. د منجنیق څخه یې د کلاگانو د دیوالونو په وړانولو کې گټه اخېسته. (۸: ۵۸۵).
- عیار: د سرو زرو په یو جوړ شوي توکي کې د سرو زرو د سلنې اندازې ته وايي.
- حشري پوځ: د غزنویانو د واکمنۍ پر مهال به محلي لویو خانانو په شخصي امکاناتو یو پوځي ټولگي جوړاوه او له پاچاهانو سره به یې په فتوحاتو کې مرسته کوله. ددغې پوځي ټولگي شمیر د هر خان تر امکاناتو پورې اړه درلوده، خو ځینې وخت د پاچا له خوا هم د ځینو لویو قومونو مشرانو ته اندازه ټاکل کېده.
- سیورسات: هغه پوځي مسئولینو ته استعمالیده چې د پوځي سفر پر مهال به یې پوځیانو ته اعاشه او اباطه برابروله (۱۰۱: ۲۲).
- امپراتوري: هغه دولتونو ته ویل کیږي چې له خپلو جغرافیایي حدود څخه د باندې په گاونډیو هیوادونو باندې حکومت وکړي.
- بیگار: هغه کار ته وايي چې په خلکو باندې له اجورې پرته سرته رسول کیږي.
- ارهټ: چې جمع یې ارهټونه دي. دا له څاه گانو څخه د اوبو را ایستلو ابتدایي وسیله وه، چې څرخ به یې د انسان یا څاروي په واسطه تاویده او د اړتیا وړ د څښاک او د کروندې د خړوبولو استفاده به ترې کېده.

- **اقطاع او تيول:** اقطاع هغه ځمکې ته ويل کېده ، چې د حکومت له خوا به نظامي افسرانو ته ورکول کېده ، خو کله کله به روحانيونو ته هم د احترام او درناوي په خاطر يوه ټوټه ځمکه ورکول کېده . اقطاع ميراثي بڼه درلوده چې له يولسمې پېړۍ څخه مخکې رواج درلود. مینوسکي ليکي: هيڅ داسې وسيله نشته چې مونږ د هغه پواسطه د اقطاع او تيول ترمينځ فرق وکړو، ولې يو شې ويلې شو چې تيول د صفويانو په وخت کې محترمانه جنبه درلوده چې له خدمت سره يې اړيکه نه درلوده. حتی تيول د مستعمری يو ډول بڼه غوره کړه. خو بارتولد په خپل اثر ترکستان نامه په ۱۳۲ مخ کې ليکي: تاريخ اجتماعي دوره غزنويان (الته برويت حدود العالم) سابقه تيول په حدود قرن يازده هم بيش برده اند اما اسم تيول به معنی وسيعش از قرن شانزدهم ميلادي به بعد متداول گشت و رونق يافت و تيول عبارت بود از اهدای تمام يا سهمی از محصول و عوايد ارضي معين. بعضی از تيول ها مربوط بوظايف و مشاغل معينی بود. تا وقتی که آن شغل را داشت، از آن تيول بهره ميگرفت. بعضي تيول های دیگری در برابر خدمت شخص به شخصی مورد نظر و برای حيات وی داده ميشد، ولی ارثي نبود.... در واقع تشبثی بود از طرف حکومت برای احیای اقطاع به شکل قدیمی (انتفاع مؤقتی) که در وقت خلفا وجود داشت، تيول از اراضی دیوانی (دولتي) داده ميشد (۱۱۰: ۲۲-۱۱۱).
- **گزیت يا سرگزیت:** د جزیه معنی ورکوي، چې په ساساني دولت کې هم رواج و چې په پارسي کې جزیه يا د سرماليه د گزیت يا سرگزیت په نوم رواج درلود. (۲۲: ۱۸۶).
- **جزیه:** په اسلامي دوره کې د قران د (توبی د صورت ۲۹ آیت) د حکم سره سم په فتح شویو اسلامي هیوادونو کې له اهل ذمه (اهل کتاب) څخه هر کال جزیه اخستل کېده . که چا د اسلام مقدس دین قبلولو، هغه د جزیې څخه معاف و (۲۲: ۱۸۶).
- **فرسخ:** ۱۲۰۰۰ زره خطوي، يا ۳۶۰۰۰ زره قدمه، ځینې فرسخ د اوبښ زر گامه گڼي چې يو نیم میل کیږي.
- **مستمری:** هغه تنخوا گانی وې، چې روحانيونو او ځینو اشخاصو ته به د دولت له خوا په دوامدره توگه ورکول کېده .

- عروض: هغه علم چې د وزن په لحاظ د نظم سم او ناسم پر معلومېږي او په یو شمیر بحرونو مشتمل دی (۱۷: ۶۱).
- وزنپوهنه (عروض): هغه علم دی چې د نظم پر خپو ویشنه، رکنونه او بحرونه راپېژني (۱۱: ۴۸).
- عروض په لغت کې د شعر تلی د لومړۍ مسرې وروستۍ رکن او غره کې د لارې په معنی ده (۷۳: ۴۸).
- عروض د ادبي علومو له ډولنو څخه یو ډول دی چې موضوع یې د شعر پر وزن، آهنگ باندې بحث کول دي او د وزن د ایجاد پر څرنگوالي، د وزن پر ډولونو او د هغه په سم او ناسم باندې خبرې کوي (۲۴: ۲۳).
- قافیه: د عربو په لغت کې وروسته - شا- خټ او ورپسې تلونکی ته وايي او په اصطلاح کې هغه پوهنه ده، چې د بیتونو د دورونو د پای کلمو له همغږیو څخه بحث کوي یا په بله وینا د مصرع، بیت د هری مصرع او غیر مصرع هر بیت د پای کلمه، چې شعرونو باندې ختمیږي او اعاده یې په ورپسې بیتونو کې لازمه وي قافیه بلل کېږي یا د نظم د دورونو وروستیو هم اهنگیو څخه بحث کوي (۱۳: ۹).

ماخذونه

۱. ابري فروغي، اصغر. (۱۳۸۷ هـ ش). تاريخ غوريان. ايران: ارگان نشراتي سمت.
۲. بارتولد. (۱۳۴۴ هـ ش). تاريخ سياسي و اجتماعي اسيای مرکزي در قرن دوازده. مترجم. علي محمد (زهما). کابل: پوهنې مطبعه.
۳. بخش فرهنگي آماده سازي غزني. (برای سال ۲۰۱۳ - ۱۳۹۱). سيمای تاريخی غزنه. مطبعه. نوري بخش.
۴. بهار خوگيانی، سيد محمد کریم. (۱۳۸۸ لمریز). د افغانستان د مينخنو پيړيو تاريخ. ژباړن. محمد فردوس (زکوخيل). کابل: ريپرو هنديا.
۵. بهار، ملک الشعراء. (۱۳۶۶ هـ ش). تاريخ سيستان. کابل: مطبعه دولتي.
۶. پژواک، عتيق. (۱۳۸۸ ل). غوريان. ژباړن. اورنگزيب ارشاد. پيښور: دانش خپرندويه ټولنه.
۷. جوزجانی، سراج الدين. (۱۳۴۲ هـ ش) طبقات ناصري. به تصحيح و مقابله و تحشيه. عبدالحی حبيبي. کابل: د افغانستان تاريخ ټولنه.
۸. حبيبي، عبدالحی. (۱۳۸۰ هـ ش). تاريخ افغانستان بعد از اسلام. ايران: انتشارات افسون.
۹. حبيبي، عبدالحی. (۱۳۸۲ هـ ش). جغرافياي تاريخی افغانستان. چاپ سوم. کابل: بنگاه انتشارات ميوند. کتابخانه سبا.
۱۰. حبيبي، عبدالحی. (۱۳۷۸ ل). د افغانستان لنډ تاريخ. دويم چاپ. ژباړن. عبدالروف بينوا. پيښور: دانش خپرونډويه ټولنه.
۱۱. حبيبي، عبدالحی او نور. (۱۳۹۱ هـ ش). د افغانستان تاريخ د اسلام له راتگ څخه تر محمد زيانو پورې. دويم چاپ. ژباړن. عبدالرؤف بينوا. کابل: ميوند خپرونډويه ټولنه.
۱۲. حسيني، سيد رضا. (۱۳۹۲ هـ ش). معماري و شهر های افغانستان. کابل: انتشارات خراسان.
۱۳. حقپال، محمد اجان. (۱۳۸۹ ل). قافيه پوهنه. کابل: د کابل پوهنتون مطبعه.
۱۴. خليلي، خليل الله او نور. (۱۳۹۱ ل). د افغانستان تاريخ. د اسلام د راتگ څخه تر محمد زيانو پورې. دويم چاپ. ژباړن. اورنگزيب ارشاد. پيښور: دانش خپرونډويه ټولنه.
۱۵. رحمتي، محب الله. (۱۳۶۴ هـ ش). جغرافياي بشري افغانستان. کابل: پوهنتون کابل.

۱۶. رشاد، عبدالشکور. (۱۳۸۹ لمريز). جغرافيايي يادښتونه. (لومړی او دوهمه برخه). کندهار: علامه رشاد اکاډمي.
۱۷. رشاد، عبدالشکور. (۱۳۹۵ ل). د پښتو منظم عروضي سيستم. کندهار: علامه رشاد اکاډمي.
۱۸. سرهنگ، پاينده محمد. (۱۳۶۰ هـ ش). افغانستان مقارن لشکرکشی های اعراب. اثر تحقيقي گستننز. چاپ شده. کابل: پوهنتون کابل.
۱۹. سوبمن، نصرالله. (۱۳۸۰ ل). پښتانه په هند کې. پاکستان: لاهور ملت چاپ خونه.
۲۰. سماني، احمد پناهي. (۱۳۷۷ هـ ش). چنگيز خان چهره خونريز تاريخ. ايران: انتشارات حافظ نوين.
۲۱. سيستاني، محمد اعظم. (۱۳۶۹ هـ ش). سيستان سرزمين ماسه ها و حماسه ها. جلد سوم. اوضاع سياسي و اجتماعي سيستان بعد از اسلام. کابل: مطبعة دولتي.
۲۲. سيستاني، محمد اعظم. (۱۳۶۲ هـ ش). مالکيت ارضی و جنبش های دهقاني در خراسان قرون وسطي. کابل: اکادمي علوم افغانستان.
۲۳. سياقي، محمد دبیر. (۱۳۹۲ هـ ش). جلال الدين محمد خوارزم شاه. کابل: انتشارات ميوند. کتابخانه سبا.
۲۴. شميسا، سروش. (۱۳۸۱ هـ ش). اشنايي با عروض و قافيه. تهران: انتشارات فردوسي.
۲۵. صديقي، جلال الدين. (۱۳۸۳ هـ ش). دایرةالمعارف تاجیک. کابل: انتشارات ميوند.
۲۶. صديقي زرولي. (۱۳۹۴ لمريز). افغانستان د طاهريانو پرمهال. ننگرهار: مومند خپرندويه ټولنه
۲۷. غبار، مير غلام محمد. (۱۳۹۳ ل). افغانستان د تاريخ په تگلوري کې (لومړی او دويم ټوک). ژباړن. پوهاند محمد بشير دوديال. کابل: ميوند خپرندويه ټولنه.
۲۸. غبار، مير غلام محمد. (۱۳۹۱ لمريز). خراسان. ژباړن. رحمت الله هوتک. جلال اباد: همدرد کتاب پلورنځی.
۲۹. غوری مستمندي، غوث الدين. (۱۳۷۸ هـ ش). تاريخ مختصر غور. پشاور: مرکز نشراتي ميوند، سبا کتابخانه.
۳۰. فروزاني، سيدابوالقاسم. (۱۳۹۵ هـ ش). غزنويان. (از پيدايش تا فروپاشی). تهران: چاپ هشتم.

۳۱. فرهنگ، میر محمد صدیق او نور (۱۳۹۱ هـ ش). د افغانستان تاریخ د اسلام له راتگ څخه تر محمد زایانو پورې. دویم چاپ. ژباړن . اورنگزیب ارشاد. کابل: میوند خپرندویه ټولنه.
۳۲. کاکاخیل، سید بهادر شاه. (۱۹۶۵ م). پښتانه د تاریخ رڼا کې. پېښور: یونیورسیتی بُک ایجنسي.
۳۳. کاکړ، محمد حسن. (۱۳۹۰ ل). پښتون، افغان، افغانستان. پېښور: دانش خپرندویه ټولنه.
۳۴. کامگار، جمیل الرحمن. (۱۳۸۸ هـ ش). د افغانستان د معارف تاریخ. ژباړن. قاري عبدالسمیع شیرزاد. کابل: میوند خپرندویه ټولنه.
۳۵. محبی. (۱۳۹۱ هـ ش). د افغانستان تاریخ د اسلام له راتگ څخه تر محمد زایانو پورې. دویم چاپ. ژباړن. اورنگزیب ارشاد. پېښور: دانش خپرندویه ټولنه.
۳۶. محمد حیات خان. (۱۳۸۶ هـ ش) حیات افغاني. دویم چاپ. ژباړونکې. محقق فرهاد ظریفی او محقق عبدالطیف طالبی. پېښور. دانش خپرندویه ټولنه.
۳۷. محمد ناظم. (۱۳۸۵ ل). د غزنوی سلطان محمود ژوند او پېښلیک. ژباړن. محمد بشیر دودیال. کابل: میوند خپرندویه ټولنه.
۳۸. ناگار، فضل ولي. (۱۳۹۵ لمریز). د حضرت حمزه بابا (رح) عرفان او غزل. ننگرهار: ناگار خپرندویه ټولنه.
۳۹. نرشخي، ابوبکر بن جعفر. (۱۳۶۲ هـ ش). تاریخ بخارا. مترجم . ابونصر احمد بن محمد بن نصرالقبادي. کابل: مطبعه دولتي .
۴۰. نړیوال، رازقي. (۱۳۸۳ لمریز). د افغانستان استحکامي کلاوې ، حصارونه او بالاحصارونه. کابل: میوند خپرندویه ټولنه.
۴۱. نړیوال، رازقي. (۱۳۹۲ لمریز) . د افغانستان تاریخی او فرهنګی ویاړونه . کابل: دانش خپرندویه ټولنه.
۴۲. نړیوال، رازقي. (۱۳۸۶ لمریز). د هیواد لرغوني ښارونه او د تاریخ پاڼې. دویم ټوک. کابل: میوند خپرندویه ټولنه.
۴۳. نعیمی، علي احمد او نور. (۱۳۹۱ لمریز). د افغانستان تاریخ د اسلام له راتگ څخه تر محمد زایانو پورې. دویم چاپ. ژباړن . اورنگزیب ارشاد. کابل: میوند خپرندویه ټولنه.

۴۴. نقشبندی، شیخ امین علاوالدین. (۱۳۸۹ لمریز). د تصوف حقیقت او د نقشبند په طریقې یو بحث. ژباړن. محمد بشیر دودیال. کابل: میوند خپرندویه ټولنه.
۴۵. نهرو، جواهر لعل. (۱۳۷۷ ش). نگاهی به تاریخ جهان. مترجم. محمود تفضلی. چاپ دوهم. تهران: چاپخانه سپهر.
۴۶. هاشمی، سید سعدالدین. (۱۳۵۴ هجري شمسي). تاریخ افغانستان دوره اسلامی از ظهور حکومت ملی اسلامی تا زمان اعلیحضرت احمد شاه ابدالی. کابل: پوهنتون کابل.
۴۷. هاشمی، نور حسیب. (۱۳۹۵ هـ ش). مفتاح التصوف.
۴۸. همکار، محمد ابراهیم. (۱۳۹۴ ل). وزنپوهنه. دویم چاپ. ننگرهار: ختیځ کتاب پلورنځی.
۴۹. هیوادم، زلمي. (۱۳۸۳ هـ ش). جغرافیه تاریخي لغمان. پېښور: موسسه انتشارات الازهر.

لیکړه

سریزه..... 1

لومړۍ څپرکۍ

د طاهریانو دولت

پیلیزه..... 3

۱.۱. په افغانستان کې د ۹-۱۳ ز پېړۍ پورې د خراساني دولتونو جوړېدل..... 4

۲.۱. له ۹-۱۳ ز پېړۍ پورې د افغانستان ټولنیزه، اقتصادي او کتوري اوضاع..... 5

۳.۱. د طاهریانو دولت (.....) 7

۴.۱. د طاهر پوښنګي واکمني..... 8

۵.۱. د طلحه واکمني..... 13

۶.۱. د عبدالله واکمني..... 13

۷.۱. د دویم طاهر واکمني..... 15

۸.۱. د محمد واکمني..... 15

۹.۱. د طاهریانو د عصر علمي او فرهنگي خدمتونه..... 16

۱۰.۱. د طاهریانو د واکمنۍ د سقوط لاملونه..... 19

لنډیز..... 20

پوښتنې..... 21

دویم څپرکۍ

د صفاریانو دولت

پیلیزه..... 24

۱.۲. د صفاري دولت مینځ ته راتګ..... 25

۲۰۲. د یعقوب لیث صفاري واکمني 27
۳۰۲. د عمرو واکمني 31
۴۰۲. د طاهر واکمني 34
۵۰۲. د لیث واکمني 35
۶۰۲. د ابوعلی محمد واکمني 36
۷۰۲. د معدل واکمني 37
۸۰۲. د دویم عمرو واکمني 38
۹۰۲. د ابو جعفر احمد واکمني 38
۱۰۰۲. د خلف واکمني 39
۱۱۰۲. د صفاریانو د عصر کلتوري او ټولنیز وضعیت 39
۱۲۰۲. د صفاریانو د واکمنۍ د سقوط لاملونه 41
- لنډیز 42
- پوښتنی 43

درېیم څپرکی

ساماني دولت

- پیلیزه 47
۱۰۳. سامان خدات 48
۲۰۳. د امیر اسمعیل ساماني واکمني 50
۳۰۳. د ابونصر احمد واکمني 53
۴۰۳. د نصر واکمني 54
۵۰۳. د نوح واکمني 55

۶.۳	د عبدالملک واکمني	57
۷.۳	د ابو صالح منصور واکمني	58
۸.۳	د دویم نوح واکمني	59
۹.۳	د دویم منصور واکمني	61
۳, ۱۰	د دویم عبدالملک واکمني	۶۲
۱۱.۳	د سامانیانو د عصر مدني، ټولنیز او فرهنگي حالت	63
۱۲.۳	د سامانیانو د واکمنۍ د سقوط لاملونه	67
	لنډیز	68
	پوښتنې	70

څلورم څپرکی

د غزنویانو دولت

	پیلیزه	75
۱.۴	د غزنویانو د دولت مینځ ته راتگ	76
۱.۱.۴	غزني ښار	76
۲.۱.۴	د غزنوي دولت بنسټ ایښودونکی	77
۲.۴	د الپتگین واکمني	78
۳.۴	د ابواسحق ابراهیم واکمني	78
۴.۴	د بلکاتگین واکمني	79
۵.۴	د پریتگین واکمني	79
۶.۴	د سبکتگین واکمني	80
۷.۴	د سلطان محمود غزنوي واکمني	84

- ۱.۷.۴ . د سلطان محمود غزنوي او ابوالحارث ساماني اړیکې 86
- ۲.۷.۴ . د سيستان نيول 87
- ۳.۷.۴ . د غور نيول 88
- ۴.۷.۴ . د قصادرياننې بلوچستان نيول 89
- ۵.۷.۴ . د مکران نيول 89
- ۶.۷.۴ . د ری، همدان او اصفهان نيول 90
- ۷.۷.۴ . د فارس نيول 91
- ۸.۷.۴ . ختيځ لوري ته فتوحات 92
- ۹.۷.۴ . د سلطان محمود مړينه 97
- ۱۰.۷.۴ . د سلطان محمود شخصيت 97
- ۱۱.۷.۴ . د سلطان محمود دورې ته يوه کتنه 98
- ۸.۴ . د محمد واکمني 101
- ۹.۴ . د مسعود واکمني 103
- ۱۰.۴ . د مودود واکمني 106
- ۱۱.۴ . د دويم مسعود واکمني 108
- ۱۲.۴ . د علي واکمني 109
- ۱۳.۴ . د عبدالرشيد واکمني 109
- ۱۴.۴ . د طغرل واکمني 111
- ۱۵.۴ . د فرخ زاد واکمني 111
- ۱۶.۴ . د ابراهيم واکمني 112
- ۱۷.۴ . د درېيم مسعود واکمني 113

۱۱۴	د ارسلاڼ شاه واکمني
۱۱۵	د بهرام شاه واکمني
۱۱۸	د خسرو شاه واکمني
۱۱۹	د خسرو ملک واکمني
۱۱۹	د غزنویانو د عصر فرهنگي او ټولنیزې هڅې
۱۲۲	د (۱۲ - ۱۵) زیږدیزې پېړۍ ترمینځ د افغانستان ټولنیز حالات
۱۲۴	د غزنویانو د واکمنۍ د سقوط لاملونه
۱۲۶	لنډیز
۱۲۸	پوښتنې

پنځم څپرکی

د سلجوقيانو دولت

۱۳۴	پیلیزه
۱۳۵	د رکن الدین ابوطالب طغرل بیک واکمني
۱۳۷	د الپ ارسلاڼ واکمني
۱۳۸	د ملک شاه واکمني
۱۴۰	د برکبارق واکمني
۱۴۱	د ابوشجاع محمد واکمني
۱۴۱	د سلطان محمود سلجوقي واکمني
۱۴۲	د سلطان احمد سنجر واکمني (په افغانستان کې د سلجوقيانو واکمني)
۱۴۴	د سلجوقيانو د دولت سقوط او د خوارزمشاهانو پیاوړې کېدل
۱۴۴	د سلجوقي دولت کلتوري او ټولنیزې کړنې

۱۰.۵. د سلجوقيانو د واکمنۍ د سقوط لاملونه 147

لنډيز 149

پوښتنې 151

شپږم څپرکی

د غوريانو دولت

پيليزه 155

۱.۶. د غوري دولت مينځ ته راتگ 156

۲.۶. د غزنوي او غوري دولتونو ترمينځ اړيکې 159

۳.۶. د غوريانو امپراتوري 161

۴.۶. د سلطان علاوالدين جهانسوز واکمني 162

۱.۴.۶. د جهانسوز لقب 163

۵.۶. د سيف الدين محمد واکمني 164

۶.۶. د سلطان غياث الدين واکمني 166

۷.۶. د شهاب الدين محمد غوري واکمني 170

۸.۶. د غياث الدين محمود واکمني 173

۱.۸.۶. له سلطان محمد خوارزمشاه سره د غياث الدين محمود اړيکې 175

۹.۶. د بهأوالدين سام واکمني 175

۱۰.۶. د علاوالدين اتسز واکمني 176

۱۱.۶. د علاوالدين محمد شجاع واکمني 177

۱۲.۶. د غوريانو د واکمنۍ پر مهال د افغانستان ټولنيز او کلتوري وضعيت 178

۱۳.۶. د غوريانو د واکمنۍ د سقوط لاملونه 181

لنڊيز 182

پوڻيتني 184

اووم خپرکی

خوارزم شاهانو دولت

پيليزه 187

۱.۷. د خوارزم شاهانو فتوحات 188

۲.۷. د خوارزم شاهانو د دولت مينځ ته راتگ 189

۳.۷. د خوارزم شاهانو د لومړۍ کورنۍ واکمنان 189

۱.۳.۷. د ابوسعيد احمد واکمني 189

۲.۳.۷. د ابو عبدالله واکمني 190

۳.۳.۷. د مامون واکمني 190

۴.۳.۷. د ابوالحسن علي واکمني 190

۵.۳.۷. د ابوالعباس واکمني 191

۶.۳.۷. د ابوالحارث محمد واکمني 191

۴.۷. د خوارزم شاهانو دويمه کورنۍ 193

۱.۴.۷. د التون نتاش واکمني 193

۲.۴.۷. د هارون واکمني 193

۳.۴.۷. د اسمعيل خندان واکمني 193

۴.۴.۷. د شاه ملک واکمني 194

۵.۷. د خوارزم شاهانو درېيمه کورنۍ 195

۱.۵.۷. د انوشتگين واکمني 195

۲.۵.۷	د قطب الدين محمد واکمني	195
۳.۵.۷	د اتسز واکمني	196
۴.۵.۷	د ايل ارسلان واکمني	196
۵.۵.۷	د سلطان شاه ابوالقاسم محمود واکمني	197
۶.۵.۷	د سلطان علاوالدين تکش واکمني	198
۷.۵.۷	د سلطان علاوالدين محمد خوارزم شاه واکمني	199
۸.۵.۷	د جلال الدين منکبرني واکمني	205
۹.۵.۷	د خوارزم شاهانو د واکمني د سقوط لاملونه	208
لنډيز		209
پوښتنې		210

اتم خپرکی

د اسلام له ظهور څخه د چنگيز خان تر يرغل پورې د افغانستان ټولنيز او کلتوري وضعیت

پيليزه		216
۱.۸	ټولنيز طبقات	217
۲.۸	اقتصادي وضعیت	218
۳.۸	ښارونه	222
۴.۸	دولتي ادارې	226
۵.۸	مذهب، کلتور او تصوف	231
۶.۸	ښوونه او روزنه : هنر او ادب	236
لنډيز		242
پوښتنې		244

245	لومړنی نېبلونه.....
245	د غوريانو د واکمني پرمهال جوړې شوی تاریخي ودانی او کلاګانی.....
248	دویمه نېبلونه.....
248	د غزنویانو په دربار کې د دري ژبې د ځینو شاعرانو لنډه پیژندنه.....
250	درېیمه نېبلونه.....
250	د غزنویانو د واکمني پرمهال مروجې سکې.....
258	څلورمه نېبلونه.....
264	اصطلاحات.....
267	ماخذونه.....

Get more e-books from www.ketabton.com
Ketabton.com: The Digital Library